
NAME 


ROLL NO .. 


SUBJECT - - - 


DIV . 


STD .. 


SCHOOL . 


ಎಂ . ಕೆ . ಇಂದಿರಾ 


Zkoupes 


CHI, FENGI LORCAO 


u koruya 


ಬಿದಿಗೆ ಚಂದ್ರಮ ಡೊಂಕು 


* NASA CHINTANA 

Magadi Chord Road , 
VIJAYANAGARA EXTN ., 
BANGALORE -560 040 , 


ಎಂ . ಕೆ. ಇಂದಿರಾ 


MACHI, DANGALORE40 
Title .. ... . . .. 
Crice . 


, uthor ... 


No, ....... 


ಪ್ರಕಾಶ ಸಾಹಿತ್ಯ 
೨ ತಲಕಾಡು ಸುಬ್ಬರಾವ್ ಗಲ್ಲಿ 
ಅರಳೇಪೇಟೆ : : ಬೆಂಗಳೂರು- 53 


ಮೊದಲ ಮುದ್ರಣ : ನವಂಬರ್ ೧೯೬೯ . 
ದ್ವಿತೀಯ ಮುದ್ರಣ : ಡಿಸೆಂಬರ್ ೧೯೭೬ 


ಹಕ್ಕು ಲೇಖಕಿಯದು 


ಕೂಡಒಂto 


ಮುದ್ರಣ : .. 
ಲೋಟಸ್ ಪ್ರಿಂಟರ್ಸ್ 
ರಾಜಾಜಿನಗರ, ಬೆಂಗಳೂರು- 560010 


MANASA CHINTANA 

47 /E . Magadi Chord Road , 
VIJAYANAGARA EXTN ., 
BANGALORE -560 040 . 


ಕತೆಗೆ ಮುನ್ನ 


* ಬಿದಿಗೆ ಚಂದ್ರಮ ಡೊಂಕು' ಇದು ಉತ್ತರದ ವರಕವಿಯವರ ಒಂದು 
ಕವಿತೆಯ ಸಾಲು. ಕಾದಂಬರಿ ಬರೆಯುವ ಮುನ್ನ ಆ ಹಿರಿಯರ ಕಮೆ 
ಕೋರುತ್ತೇನೆ. 


ಕಾದಂಬರಿಯ ನಾಯಕಿ ಬೃಂದಾಳ ಪಾಲಿನ ಚಂದನ ವಸಂತ, ಅವನು 
ಬಿದಿಗೆಯ ಚಂದ್ರಮನಾದರೂ ಚಂದ್ರಮನಂತೆಯೇ ಕಡುಪಾಪಿಯ ಮೇಲೂ , 
ಪುಣ್ಯಶಾಲಿಯ ಮೇಲೂ ನಿಷ್ಪಕ್ಷಪಾತವಾದ ಔದಾರ್ಯದ ಬೆಳದಿಂಗಳ 
ತಂಪನ್ನೇ ಹಾಯಿಸಿದ್ದಾನೆ. ಪ್ರಕೃತಿಯಂತೆ ಎಲ್ಲರ ಮೇಲೂ ಒಂದೇ ಬಗೆಯ 
ಹೃದಯ ವೈಶಾಲ್ಯತೆ ಇದೆ ಅವನಿಗೆ. ಅಂತೆ ಅವನು ಗೋದಾವರಿಯನ್ನೂ 
ಕ್ಷಮಿಸಿದ್ದಾನೆ. 


ಇದೇ ಕಾದಂಬರಿಯ ವಸ್ತು , ಪುಕಾಶ ಸಾಹಿತ್ಯದವರು ಅಷ್ಟೇ ಅಭಿ 
ಮಾನ , ಔದಾರ್ಯಗಳಿಂದ ನನ್ನ ಈ ಕೃತಿಯನ್ನು ತೆಗೆದುಕೊಂಡು ಪ್ರಕಟಿಸಿ 
ಉಪಕರಿಸಿದ್ದಾರೆ. ಸುಂದರ ಮುದ್ರಣ ಒದಗಿಸಿದ ಮುದ್ರಕರಿಗೂ , ಪ್ರಶಸ್ಥ 
ಮುಖಪುಟ ಬರೆದ ಕಲಾವಿದರಿಗೂ ಹಾಗೂ ಅಭಿಮಾನಿ ಓದುಗ ಕೋಟಿಗೂ 
ಈ ಮೂಲಕ ಅಭಿನಂದನೆಗಳನ್ನರ್ಪಿಸುತ್ತೇನೆ, 


- ಎಂ . ಕೆ. ಇಂದಿರಾ 


ಮೃದುನುಡಿ 


ನನ್ನ “ ಬಿದಿಗೆ ಚಂದ್ರಮ ಡೊಂಕು ” ಕಾದಂಬರಿಯನ್ನು ಎರಡನೇ 
ಮುದ್ರಣಕ್ಕಾಗಿ ಪ್ರಕಾಶ ಸಾಹಿತ್ಯದವರು ತೆಗೆದುಕೊಂಡು ಪ್ರಕಟಿಸಿದ್ದಾರೆ. 
ಪ್ರಕಾಶಕರಿಗೆ, ಮುದ್ರಕರಿಗೆ ಮುಖಚಿತ್ರ ಕಲಾವಿದರಿಗೆ ಹಾಗೂ ನಮ್ಮ 
ಓದುಗ ಬಳಗಕ್ಕೆ ನನ್ನ ಸವಿನಯ ಕೃತಜ್ಞತೆಗಳು. 


- ಎಂ . ಕೆ. ಇಂದಿರಾ 


Skrapy 


A 


MANASA 
CHINTANA 
47 /E . Magadi 
Chord 
Road , 
VIJAYANAGARA 
EXTN 
., 
BANGALORE 
-560040 
. 


ಗಂಧರ್ವ ಲೋಕದಂತೆ ನಾನಾ ಬಣ್ಣದ ಸೀರೆಗಳನ್ನುಟ್ಟು ನಿಗಿನಿಗಿ 
ಆಧರಣಗಳನ್ನಿಟ್ಟು ಮದುವೆಯ ಮನೆತುಂಬ ಓಡಾಡುವ ಹೆಣ್ಣು ಮಕ್ಕಳಲ್ಲಿ 
ತೀರಾ ಸಾಧಾರಣ ವಾಯಿಲ್ ಸೀರೆಯುಟ್ಟು ಓಡಾಡುವ ಬೃಂದಾ ಶ್ರೀಮಂತೆ. 
ಸೀತಾಬಾಯಿಯ ಗಮನ ಸೆಳೆದಿದ್ದಳು, 

ನಾದಿನಿ ರುಕ್ಕಿಣೀಬಾಯಿಯ ಮಗಳ ಮದುವೆಗೆ ಬಂದವರು ಸೀತಾ 
ಬಾಯಿ . ಶ್ರೀಮಂತ ಅಣ್ಣ ಅತ್ತಿಗೆಯರನ್ನು ಓಡಾಡಲು ಬಿಡುವರೇ ರುಕ್ಕಿಣೀ 
ಬಾಯಿ ? ಮೈತುಂಬ ಆಭರಣವಿಟ್ಟು ರೊಟ್ಟಿ ಅಂಚಿನ ಜರತಾರಿ ಸೀರೆಯುಟ್ಟು 
ಮದುವೆಯ ಚಪ್ಪರದಲ್ಲಿ ಹೆಂಗಳೆಯರ ನಡುವೆ ಅಧ್ಯಕ್ಷಿಣಿಯಂತೆ ಗತ್ತಿನಿಂದ 
ಪದ್ಮಾಸನವಿಟ್ಟು ಕುಳಿತಿರುವ ಸೀತಾಬಾಯಿಯ ಮುಖದಲ್ಲ ಒಂದು 
ಎಂದೆಂದಿಗೂ ಅಳಿಸಲಾರದಂತಹ ಖೇದದ ರೇಖೆ ಎದ್ದು ಕಾಣುತ್ತಿದೆ. ಅದು 
ಏನೆಂದು ಯಾರಿಗೆ ಅರ್ಥವಾಗಬೇಕು ? 

ಮದುವೆ ಮನೆಯ ಸಾವಿರಾರು ಮಂದಿಯೊಡನೆ ಮಾತನಾಡುವಾಗಲೂ 
ಸೀತಾಬಾಯಿಯ ಕಣ್ಣು ಬೃಂದಾಳ ಹಿಂದೆ - ಮುಂದೆ ಅಲೆದಾಡುತ್ತಿದೆ. ಆ 
ಗದ್ದಲದಲ್ಲಿ ಅವರ ಮನ ಯೋಚಿಸುತ್ತಿದೆ . 

“ನಮ್ಮ ರುಕ್ಕಿಣೀನ ಬಳಗವಂತೂ ಅಲ್ಲ ಈ ಹುಡುಗಿ, ಕಪಿಲಾನ 
ಕ್ಲಾಸ್‌ಮೇಟ್ ಇದ್ದರೂ ಇದ್ದಿತು. ಆದರೆ ಕಪಿಲಾನ ಕ್ಲಾಸ್‌ಮೇಟ್ 
ಒಂದು ಹಿಂಡು ಮಂದಿ ಬಂದಿದ್ದಾರಲ್ಲ ? ಈ ಹುಡುಗಿ ಅವರೊಟ್ಟಿಗೆ ಸೇರ 
ಲೋಲ್ಲಳು . ? ಆದರೆ ಆ ಶೋಕೇ ಹುಡುಗೀರೆಲ್ಲರನ್ನು ಇವಳಿಗೆ ನಿವಾಳಿಸಿ 
ತೆಗೀಬೇಕು ! ಎಂಥ ಚೆಂದೊಳ್ಳೆ ಹುಡುಗಿ ?? 

- ಅವಳ ಬಗ್ಗೆ ಯಾರನ್ನಾದರೂ ಕೇಳೋಣವೆಂದರೆ ಯಾಕೋ ಮನಸ್ಸು 
ಹಿಂಜರಿಕೆ. ತನ್ನ ಮನೆಯ ವಿಷಯ ಸಾಮಾನ್ಯವಾಗಿ ಇಲ್ಲಿ ಎಲ್ಲರಿಗೂ ತಿಳಿದಿದೆ. 


ಬಿದಿಗೆ ಚಂದ್ರನು ಡೊಂಕು 
ಈ ಸಾವಿರಾರು ಮಂದಿಯಲ್ಲಿ ಯಾಕೆ ವಿಚಾರಿಸಬೇಕು ? ಮದುವೆ ಕಳೆಯಲಿ 
ನೋಡೋಣ ಎಂದುಕೊಂಡರು, 

ಆದರೂ ಅವಳ ಕಣ್ಣುಗಳು ಅವಳ ಹಿಂದೆಹಿಂದೆ ತಮ್ಮ ಯಜಮಾನರು 
ಬಿಂದೂರಾಯರು ಆಕಸ್ಮಿಕವಾಗಿಯಾದರೂ ಆ ಹುಡುಗಿಯನ್ನು ಗಮನಿಸ 
ಬಹುದೆ ? - ಎಂದು ಹತ್ತಾರು ಬಾರಿ ಅವರತ್ತ ನೋಡಿದರು, 

ಇಲ್ಲ, ಬಿಂದೂರಾಯರು ಹಿರಿಯರ ಗುಂಪಿನಲ್ಲಿ ಸೇರಿ ಹೋಗಿದ್ದಾರೆ. 
ಅವರ ವಯಸ್ಸಿನವರೇ ಆದ ನೂರಾರು ಮಂದಿ ವಯೋವೃದ್ಧರ ಗುಂಪಿನಲ್ಲಿ 
ಅವರು ಗಣ್ಯ ವ್ಯಕ್ತಿಗಳು , ರೈಲ್ವೆ ಡಿಪಾರ್ಟ್‌ಮೆಂಟಿನಲ್ಲಿ ಉನ್ನತಾಧಿಕಾರಿಗಳಾ 
ಗಿದ್ದು ನಿವೃತ್ತರಾದ ಅವರು ಮೊದಲಿನಿಂದಲೂ ಗಣ್ಯರೇ . ಅವರು ಅಧಿಕಾರ 
ದಲ್ಲಿದ್ದಾಗ ಯಾವ ನೆಂಟರಿಷ್ಟರ ಮನೆಗಳಿಗೂ ಹೋದವರಲ್ಲ. ಮದುವೆ 
ಮುಂಜಿಗಳಂತಹ ಶುಭಕಾರ್ಯಗಳಿಗೂ ಹೋಗಲು ಸಾಧ್ಯವಾಗುತ್ತಿರಲಿಲ್ಲ . 
ಈಗ ನಿವೃತ್ತರಾದಮೇಲೆ ತೀರಾ ಅಗ್ರಹಪಡಿಸಿದವರ ಮನೆಗೆ ಒಂದು ಗಳಿಗೆ 
ಹೋಗುವುದುಂಟು. ಒಂದೊಂದು ಸಲ ಅವರಿಗೆ ಅದೂ ಬೇಡವಾಗುತ್ತಿತ್ತು , 
ಎಲ್ಲಾದರೂ ಮದುವೆ ಎಂದರೆ ಅವರ ಜೀವಕ್ಕೆ ಮುಳ್ಳು ಮುರಿದಂತಾಗುತ್ತದೆ. 
ಆದರೆ ಅವರದು ಧೀಮಂತ ಜೀವ, ಮರುಗಳಿಗೆ ಸಾವರಿಸಿಕೊಳ್ಳುತ್ತಾರೆ. 

. ಈಗ ಬರುವುದಿಲ್ಲವೆಂದರೆ ತಂಗಿ ಬಿಡುತ್ತಾಳೆಯೇ ! ಗಂಡ - ಹೆಂಡತಿ 
ಬಂದು ದುಂಬಾಲು ಬಿದ್ದು ಅಣ್ಣನನ್ನು ಕರೆತಂದಿದ್ದರು ರುಕ್ಕಿಣಿಬಾಯಿ . ಅವರಿ 
ಗಾದರೂ ತಾವು ಅಪರೂಪಕ್ಕೆ ಬಂದದ್ದರಿಂದ ತಮಗೆಷ್ಟು ಗೌರವವಿದೆ ಎನ್ನು 
ವುದು ಅರ್ಥವಾಗುತ್ತಿತ್ತು . ಮದುವೆಯ ಮನೆಗೆ ಬಂದ ಶ್ರೀಮಂತರೆಲ್ಲ ಆ 
ದಂಪತಿಗಳನ್ನ ಮುತ್ತಿಕೊಂಡಿದ್ದಾರೆ. ಆದರೆ ಅವರಿಬ್ಬರಿಗೂ ಮನದಲ್ಲೇ 
- ಒಂದು ಬಗೆಯ ಈರ್ಷೆ, ಅದು ಯಾಕೆ ? ಹೇಗೆ ಎಂದು ಅವರಿಗೇ ತಿಳಿಯದು. 
ಅದನ್ನು ಯಾರ ಎದುರಿಗೂ ಪ್ರಕಟಮಾಡಲಾರರು. 
- ಎಲ್ಲಾ ಕೆಲಸಗಳಿಗೂ ಗಾಳಿಯಂತೆ ನುಸಿನುಸಿದು ಓಡಾಡುವ ಬೃಂದಾಳ 
ಮೇಲೆ ಸೀತಾಬಾಯಿಯವರ ಕಣ್ಣು . 

- ದಪ್ಪವಾಗಿ ಉದ್ದವಾದ ಜಡೆ ; ಸುಮಾರು ಇಪ್ಪತ್ತಮೂರು- ಇಪ್ಪತ್ರ 
ನಾಲ್ಕು ವರ್ಷಗಳಿಗೆ ತಕ್ಕಂತಹ ಸಮತಟ್ಟಾದ ನಿಲುವು; ಕಣ್ಣಿಗೆ ಅಪ್ಯಾಯ 
ಮಾನವಾಗುವಂತಹ ಹದವಾದ ಗೌರವರ್ಣ ; ವಿವೇಕಯುತವಾದ ನೋಟವನ್ನು 


ಬಿದಿಗೆ ಚಂದ್ರನು ಡೊಂಕು 


ತುಂಬಿಕೊಂಡ ಬಟ್ಟಲುಗಣ್ಣು ಗಳು: ಯಾವುದೋ ಮಹತ್ತರ ಕಾರಣಗಳಿಂದಲೂ 
ಹೆಚ್ಚು ನೆಗಲಾರದೆ ಸಂಯಮ ತಳೆದ ತುಟಿಗಳು, ಪ್ರತಿಕ್ಷಣಗಳೂ ಚುರುಕು. 
ಚಟುವಟಿಕೆಯನ್ನು ಸರಿದಾಡಿಸುವ ಅವಯವಗಳು. ಹೊರಗೆ ಎಲ್ಲರೊಡನೆ 
" ಮಾತಿನಲ್ಲಿ, ಮದುವೆಯ ಕಲಾಪಗಳಲ್ಲಿ ಬೆರತಿದ್ದರೂ ಸೀತಾಬಾಯಿಯವರ ಮನ 
ಬೃಂದಾನ ಸುತ್ತಲೇ ಅಲೆದಾಡುತ್ತಲಿದೆ . 

' ಇವಳು ಬಡವರ ಮನೆಯ ಹುಡುಗೆ ಇರಬಹುದು. ಆದರೆ ಒಡವೆ . 
ಸೀರೆಗಳೆಂದರೆ ಒಂದಿಷ್ಟೂ ಆಸೆಯೇ ಇಲ್ಲವೇ ?' 

ಯಾರೋ ಇನ್ನೊಬ್ಬಳು ಹುಡುಗಿ ತನ್ನ ರೇಷಿಮೆಯ ಸೀರೆಯನ್ನು 
ಉಟ್ಟುಕೋ ಎಂದು ಎಷ್ಟು ಒತ್ತಾಯಪಡಿಸಿದರೂ ಬೃಂದಾ ಉಪಾಯವಾಗಿ, 

“ ಖಂಡಿತಾ ನನಗೆ ಬೇಡಾಮ್ಮ , ಏನೂ ತಪ್ಪು ತಿಳುಕೋ ಬೇಡ್ರಿ . 
ಉಡಬಾರದು ಅಂತ ಖಂಡಿತಾ ಹಟ ಅಲ್ಲ ನನಗೆ ಮದಿವಿ ಮನಿ ಒಳಗ ಏನಾ 
ದರೂ ಎಣ್ಣಿ - ಪಣ್ಣಿ ಬಿದ್ದರೆ ಅಂಥ ರೇಷವಿ ಸೀರಿ ನಾ ಎಲ್ಲಿಂದ ತಂದು ಕೊಡಲಿ 
ನಿಮಗೆ ? ನಾವು ಹೇಳಿಕೇಳಿ ಬಡವರಿದ್ದೀವಿ. ನನಗೇನೂ ಅವಮಾನ ಇಲ್ಫ್ 
ಈ ಸೀರಿ ಉಟ್ಟರೂನೂ , ಇವತ್ತೊಂದಿನ ನಿಮ್ಮ ಸೀರಿ ಉಟ್ಟರೆ ನನಗೆ ಬರೂ 
ಭಾಗ್ಯ ಏನದ ಹೇಳಿ ? ಸಂಜಿ ಮುಂದೆ ಬೇಕಾದರೆ ಒಂದು ಗಳಿಗೆ 
ಉಟ್ಟುಕೋತೀನಿ ” 

- ಎಂದು ಅಂದಿದ್ದನ್ನು ಸೀತಾಬಾಯಿ ಕೇಳಿದ್ದರು. ಅಂತೂ ಒಟ್ಟಿನಲ್ಲಿ 
ಅವರು ಬಡವರೆಂಬುದಂತೂ ಖಾತ್ರಿಯಾಗಿತ್ತು ಅವರಿಗೆ . 

ಧಾರೆಯ ಗದ್ದಲ ಕಳೆಯುವವರೆಗೂ ಬೃಂದಾಳ ಸುದ್ದಿ ತಿಳಿದುಕೊಳ್ಳಲು 
ಅವರಿಗೆ ಬಿಡುವು ಸಿಗಲಿಲ್ಲ. ಮಧ್ಯಾನ್ಹ ಹರಿಭೂಮದಊಟಕ್ಕೆ ಕುಳಿತಾಗ 
ನಾಲ್ವಾರುಮಂದಿ ಹೆಣ್ಣು ಮಕ್ಕಳ ಜೊತೆಯಲ್ಲಿ ಬೃಂದಾಳೂ ಬೀಗರ ಎಲೆಗಳ 
ಮುಂದೆ ರಂಗವಲ್ಲಿ ಎಳೆಯುತ್ತಾ ಬಂದಳು . 

ಸೀತಾಬಾಯಿಯವರು ಯಾವಾಗಲೂ ತಮ್ಮ ಸ್ಕೂಲಕಾಯ ಹೊತ್ತು 
ಓಡಾಡಿದವರಲ್ಲ. ಓಡಾಡಬೇಕಾದ ಪ್ರಮೇಯವೂ ಅವರಿಗಿರಲಿಲ್ಲ. 

ಬಿಂದೂರಾಯರು ನೌಕರಿಯಲ್ಲಿದ್ದಾಗಿನಿಂದಲೂ ಸದಾಕಾಲ ಅವರ ಮನೆ 
ಯಲ್ಲಿ ಅಡಿಗೆಯವರು , ಆಳು - ಕಾಳುಗಳು ತಪ್ಪಿದ್ದಿಲ್ಲ. ಏನಿದ್ದರೂ ದರ್ಪದಿಂದ 
* ಮೇಲ್ವಿಚಾರಣೆ ಮಾಡುವುದು ಮಾತ್ರ ಆಕೆಗೆ ಗೊತ್ತು . ದುಡ್ಡು ಕಾಸಿನ 

ವಹಿವಾಟು ಎಂದೂ ಆಕೆಯದೇ , ಆ ತಾಪತ್ರಯವನ್ನು ಎಂದೂ ಬಿಂದೂ 
ರಾಯರು ತಲೆಗೆ ಅಂಟಿಸಿಕೊಂಡವರಲ್ಲ. ತಮ್ಮ ಸಂಪಾದನೆಯ ಹಣವನ್ನೆಲ್ಲ 
ಹೆಂಡತಿಯ ಕೈಗೆ ಹಾಕಿ ಅವರು ನಿಶ್ಚಿಂತೆಯಿಂದ ಇರುವವರು . ಮನೆಯ ಸಕಲ 
ದರ್ಬಾರುಗಳೂ ಸೀತಾಬಾಯಿಯವರದೆ. ಆದರೆ ಇತ್ತೀಚೆಗೆ ಸೀತಾಬಾಯಿ 
ಯವರ ಎಣೆಯಿಲ್ಲದ ದರ್ಪಕ್ಕೆ ಒಂದು ಅಕಸ್ಮಿಕ ಕಡಿವಾಣ ಬಿದ್ದಿತು. 

ಹರಿಭೂಮದ ಪಂಜಗೆ ಸೀತಾಬಾಯಿಯವರೂ ಊಟಕ್ಕೆ ಕುಳಿತರು. 
ಅವರ ಪಕ್ಕದಲ್ಲಿಯೇ ಅವರ ಪರಿಚಯದವರೊಬ್ಬರು ಕುಳಿತರು. 
- ಬೀಗರ ಕಡೆಯವರನ್ನ ಕರೆದು ಉಪಚರಿಸಿ ಕೂರಿಸುತ್ತಿದ್ದ ಬೃಂದಾಳ ಕಡೆ 
ಕೈ ತೋರಿಸಿ ಸೀತಾಬಾಯಿ ಕೇಳಿದರು . 

- “ ಈ ಹೆಣ್ಣು ಮಗಳು ಯಾವಾಕಿ ನನಗೆ ತಿಳೀಲಿಲ್ಲರಿ. ನಿಮಗೇನಾರ | 
ಗೊತ್ತಾ ? ” 

ಈ ಶ್ರೀಮಂತೆ ಮಾತನಾಡಿಸಿದ್ದೇ ಆಕೆಗೊಂದು ಸಂಭ್ರಮ, ಯಮುನಕ್ಕ 
ಸಡಗರದಿಂದ ಹೇಳಿದರು 

“ ಓ ನಿಮಗೆ ಗೊತ್ತಿಲ್ಲೇನಿ ? ಅಡಿಗೆ ಸುಬ್ಬಣ್ಣಾಚಾರ ಮಗಳು ಆಕೆ . 
ಆತನೂ ಬಂದಿದ್ದಾರೀ ಅಡಿಗೇಗೆ, ಉಗ್ರಾಣ ಮನೇಲಿ ಇದ್ದಾರಲ್ಲ ಆಕೀನೇ ಈ 
ಬೃಂದಾನ ತಾಯಿ ರಂಗೂಬಾಯಿ . ” 

- ಎಲೆಯ ತುದಿಯ ಶ್ಯಾವಿಗೆಯ ಪಾಯಸ ಬಾಯಿಗಿಡುತ್ಯ ತೀರಾ ಸಹಜ 
ವೆಂಬಂತೆ ಕೇಳಿದರು ಸೀತಾಬಾಯಿ 

“ ಇನ್ನೂ ಈ ಹುಡುಗಿಗೆ ಮದುವಿಗಿದುವಿ ಏನೂ ಇಲ್ಲಾಂತ 
ಕಾಣಿಸ್ತದೆ ? ” 

ಯಮುನಕ್ಕ ಕನಿಕರಪಟ್ಟರು . 

“ ಪಾಪ ಮದುವೆಲ್ಲಿ ಬಂತು . ಒಂದು ಕಾಲದಾಗೆ ಚಂದಾಗಿ ಬದುಕಿದ 
ಮನುಷ್ಯ ಸುಬ್ಬಣ್ಣಾಚಾರ . ಈಗ 'ಕೆಟ್ಟು ಹಣ್ಣಾ ಸೇರು' ಅಂತ ಊರು 
ಮನೆ ಬಿಟ್ಟು ಇಲ್ಲಿಗೆ ಬಂದು ಅಹನ್ಯಹನಿ ನಡೆಸ್ಪಾನೆ ಪಾಪ, ಇನ್ನು ಮದುವಿ 
ಎಲ್ಲಿಂದ ಮಾಡ್ಯಾನು? ” 

ಅವರ ವಿಷಯಕ್ಕೆ ಹೆಚ್ಚು ತನಿಖೆ ಮಾಡುವುದು ಸೀತಾಬಾಯಿಯವರಿಗೆ 
ಇಷ್ಟವಿಲ್ಲ. ಆದರೆ ಮಾಡದೇ ಇರಲೂ ಮನವಿಲ್ಲ . ತನ್ನಂಥ ಶ್ರೀಮಂತಳು 

ಆ ಬಡವರ ಬಗ್ಗೆ ವಿಚಾರಿಸಿದರೆ ಯಮುನಕ್ಕ ಏನು ತಿಳಿದುಕೊಳ್ಳುತ್ತಾರೋ 
ಎಂಬ ಕುಟುಕು ಮನದಲ್ಲಿ . ಆದರೂ ಸಹಜವೆಂಬಂತೆ ಕೇಳಿದರು 

“ ಯಾಕೆ ? ಊರಲ್ಲೇನು ಅವರದ್ದು ? ” . 

ಎಲ್ಲಾ ಗೊತ್ತಿದ್ದರೂ ಮುಚ್ಚಿಟ್ಟು ಹೇಳುವವರಂತೆ ಹೇಳಿದರು 
ಯಮುನಕ್ಕ 

“ ಯಾವುದೋ ಹಳ್ಳಿನಂತ ಪಾಪ ! ಧಂಡಿಯಾಗಿ ಆಸ್ತಿ , ಮನೆ, 
ಬಾಗ್ಲು ಇತ್ತಂತೆ . ಬೇಕಾದ್ದಾಂಗೆ ಬಾಳಿ - ಬದುಕಿದೋರು, ಏನೋ 
ಗ್ರಹಚಾರ, ಏನು ಮಾಡ್ಲಿಕ್ಕೆ ಬರದೆ ಹೇಳಿ ? ದಾಯಿದ್ರ ಜಗಳ, ಮನಸ್ತಾಪ 
ಇದಲ್ಲ. ಬರೀ ಕೈಲಿ, ಉಟ್ಟ ಬಟ್ಟೇಲಿ ಐದು ಮಕ್ಕನ್ನ ಕಟ್ಟಿ ಗೊಂಡು ಬಂದ್ರು 
ನೋಡ್ರಿ ಈ ಊರಿಗೆ, ಅಡಿಗೀ ಮಾಡೂದು ನಳಮಹಾರಾಯಂಗೂ ತಪ್ಪ 
ಲಿಲ್ಲಂತೆ. ಇನ್ನು ನಮ್ಮಂಥೋರು ಪಾಡೇನು ಬಿಡಿ , ಆತನೂ ಅಲ್ಲಿ ಇಲ್ಲಿ 
ಅಡಗಿ -ಸಡಗೀಗೆ ಹೋಗ್ತಾರೆ. ಆಕೀನೂ ಒಳ್ಳೆಯಾಕೀನೇ , ಪುಡಿ- ಸಡಿ 
ಮಾಡಿಕೊಡ್ತಾರೆ, ಸಮಯಾ ಅಂದ್ರೆ ಅಡಗೀಗೂ ಬದ್ದಾರೆ. ಏನಾದರೇನು 
ಬಿಡ್ರಿ . ಮನಿತುಂಬ ಸಣ್ಣ ಸಣ್ಣ ಮಕ್ಕು . ಈ ಪುಡಿಕಾಸು ಯಾವ ಮಲೀಗೆ 
ಎಟಕದೆ ಹೇಳಿ ? ಪಾಪ ಈಗ ಆ ಬೃಂದಾನೂ ಒಂದು ನರ್ಸರಿ ಸ್ಕೂಲಿನಾಗೆ 
ಕೆಲಸಕ್ಕೆ ಸೇರಾಳೆ. ಒಂದು ಮೂವತ್ತೊ , ನಲವತ್ತೊ ಕೊಟ್ಟಾರು, 
ಆದರೂ ಅಹನ್ಯಹನಿ ಕಾಲಕ್ಷೇಪ ತಗೀರಿ, ” 
- ಎಲ್ಲವನ್ನು ನಿದಾನವಾಗಿ ಕೇಳುತ್ತಾ ಉಟಮಾಡುತ್ತಿದ್ದರು ಸೀತೆ 
ಬಾಯಿ . ದೊಡ್ಡ ಬೆಳ್ಳಿಯ ತಂಬಿಗೆಯಲ್ಲಿ ನೀರು ಬಡಿಸುತ್ತಾ ಬಂದಳು 
ಬೃಂದಾ, ಯಮುನಕ್ಕ ಲೋಟ ಮುಂದಿಡುತ್ತಾ ಕೇಳಿದರು 

“ ಯಾಕವ್ವ ಬೃಂದಾ ನೀನುಊಟಕ್ಕೆ ಕೂಡ್ತಿಲ್ಲ ? ” - 
ಬೃಂದಾ ನೀರು ಬಡಿಸುತ್ತಾ ಅಂದಳು. 

“ ನನಗೇನು ಅವಸರ ಬಿಡಿ , ಬೀಗರ ಕಡೀಗೇ ನೀರು ಬಡಸ್ಟಾ 
ಇದೀನಿ, ಇನ್ನೂ ಬೇಕಾದಷ್ಟು ಜನ ಇದ್ದಾರೆ ಎರಡನೇ ಪಂಕ್ತಿಗೆ 
ಕೂರೋರು, ಆಗ ನಾನೂ ಕೂಡ್ತೀನಿ.” 

ಸೀತಾಬಾಯಿಯವರೂ ಲೋಟ ಮುಂದಿಡುತ್ತಾ ಬೃಂದಾನ ಮುಖ 
- ನೋಡಿದರು, ಕೆಲಸದ ಆಯಾಸದಿಂದ ನಸುಬೆವರಿದ ಮುಖ , ವಿಶಾಲಪಾಲಕ್ಕೆ 

ಇಟ್ಟ ಕುಂಕುಮ , ಮುಡಿತುಂಬ ಮುಡಿದ ಹೂವೇ ಅವಳ ವಿಶೇಷ ಅಲಂಕಾರ, 
ಯಾವುದೋ ಬಳ್ಳಿ ಹೂವಿನ ವಾಯಿಲ್ ಸೀರೆ ಉಟ್ಟಿದ್ದಾಳೆ, ಕೈಯಲ್ಲಿ 
ಎರಡೆರಡು ಸಾದಾ ಬಳೆಗಳು. 

ಸೀರೆಯ ನೆರಿಯನ್ನು ಮುದುರಿ ನೀರು ಬಡಿಸುತ್ತಾ ಮುಂದೆ ಹೋದಳು 
ಬೃಂದಾ. 

ತಮ್ಮಲ್ಲೇ ಎಂಬಂತೆ ಅಂದುಕೊಂಡರು ಸೀತಾಬಾಯಿ . 
“ ಚೆಂದೊಳ್ಳೆ ಹೆಣ್ಣು , ಪಾಪ ಮದುವಿಲ್ಲೆ ಕೂತದೆ.” 
ಯಮುನಕ್ಕನ ಹತ್ತಿರ ಉತ್ತರ ಸಿದ್ದವಾಗಿಯೇ ಇತ್ತು . 

( ಈಗಿನ ಕಾಲದಾಗೆ ಚಂದ - ಚಾರ ಯಾರು ಕೇಳತಾರೆ ಬಿಡ್ರಿ . ಹುಡುಗಿ 
ಏನು ಓದ್ಯಾಳೆ? ಎಷ್ಟು ಸಾವಿರ ವರದಕ್ಷಣೆ ಕೊಡ್ತೀರಿ? ಹುಡುಗಿಗೆ ಎಷ್ಟು 
ನಗ ಹಾಕ್ತಿರಿ? ಅಂತಾರೆ, ಇವರ ಹತ್ರ ಏನದೆ ಕೊಡೂಕೆ ಪಾಪ, ಕಂತಿಗೆ 
ತಕ್ಕ ಬೊಂತಿ ಅನ್ನೋ ಹಾಂಗೆ ಯಾರಾದರೂ ಅವರಂಥೋರೆಮದಿವ್ಯಾಗಬೇಕು 
ಆಕೀನ. ಆಕೀನಾದರೂ ಹೆಚ್ಚು ಓದಿದಾರೆ ಅಲ್ಲವಾದರೂ ಹುಡುಗಿ ಆಗದಿ 
ಹ್ಯಾಣೆ ಇದ್ದಾಳೆ ಬಿಡಿ , ತಂದೆ - ತಾಯಿ ಕಷ್ಟ ತಿಳೀತದೆ. ತಾವು ಹೆಂಗಿದ್ರೋರು 
ಹೆಂಗಾದಿವಿ ಅನ್ನೋದು ತಿಳಿದದೆ, ಒಳ್ಳೆ ಅಭಿಮಾನಿ ಹುಡುಗಿ ಇದ್ದಾಳೆ.. 
ಯಾವೋನು ಪುಣ್ಯ ಮಾಡ್ಯಾನೋ ಆಕಿ ಕೈ ಹಿಡಿಲೀಕೆ, ಸಾವಿರ ಚಿತ್ತಾರ 
ನಸಿನುಂಗು ಅಂತ ಈ ದರಿದ್ರ ಬಂದು ಮುಚೋ :೦ಡದೆ ಪಾಪ ಅವರೀಗೆ.” 

- ಯಮುನಕ್ಕ ಈ ಮಾತುಗಳನ್ನು ಹೇಳುತ್ತಿರುವಾಗ ಹೆಂಗಸರೆಲ್ಲ 
ಗೊಳ್ಳೆಂದು ನಕ್ಕದ್ದು ಕೇಳಿ ಸೀತಾಬಾಯಿ ವಧೂ - ವರರತ್ತ ನೋಡಿದರು . 
ಈ ಭೂಮದ ಎಲೆಯ ಸುತ್ತ ಹೆಣ್ಣು ಮಕ್ಕಳು ಸುತ್ತಿಕೊಂಡು ವಧೂ 
ವರರನ್ನು ಗೇಲಿಮಾಡುತ್ತಿದ್ದಾರೆ. ಬೃಂದಾನೂ ಬೆಳ್ಳಿಯ ತಂಬಿಗೆ ಹಿಡಿದು 
ಅಲ್ಲಿಯೇ ನಿಂತು ನಗುತ್ತಿದ್ದಾಳೆ. .! 

- ಅವಳು ಹಾಗೆ ನಗುತ್ತಿದ್ದುದನ್ನು ಮೊದಲಬಾರಿಗೆ ನೋಡಿದರು 
ಸೀತಾಬಾಯಿ , 

ಹಿಂದಿನ ದಿನದಿಂದ ಅವಳನ್ನು ನೋಡುತ್ತಿದ್ದರೂ ಅವಳು ನಕ್ಕುದನ್ನು 
ಈದಿನವೇ ಕಂಡದ್ದು , ಆ ನಗೆಯ ಹಿಂದೆಯೂ ಯಾರ ಎದುರಿಗೂ ಬಿಚ್ಚಿ 
ಹೇಳಲಾರದಂತಹ ವ್ಯಥೆ ತುಂಬಿಕೊಂಡಿರುವಂತೆ ಕಂಡಿತು. 

ಚಿರೋಟಿಯ ಗೂಡೆ ಎದುರು ಬಂದಿತು. ಸ್ವತಃ ರುಕ್ಕಿಣೀಬಾಯಿಯೇ 
ಉಪಚರಿಸುತ್ತ ಹೊರಟಿದ್ದಾರೆ. ಬೇಡವೆಂದರೆ ಕೇಳುವವರು ಯಾರು, ಸೀತಾ 
ಬಾಯಿಯವರ ಎಲೆಗೂ ಚಿರೋಟ, ಬಾದಾಮಿಯ ಹಾಲು ಬಿತ್ತು . 
ಯಮುನಕ್ಕ ಚಿರೋಟಿಯನ್ನು ಪುಡಿ ಮಾಡುತ್ತ ಸಹಜವೆಂಬಂತೆ ಅಂದರು 

“ನಿಮ್ಮ ಮಕ್ಕಳಿಗೆ ಮುದಿನಿ ಮಾಡೂ ಯೋಚನಿ ಇಲ್ಲೇನಿ ? ” 
ಸೀತಾಬಾಯಿಗೆ ಬಾಯಿಗಿಟ್ಟ ಚಿರೋಟಿ ಕಹಿಯಾಗಿ ಕಂಡಿತು . 


ತಮ್ಮ ಮುಂದಕ್ಕೆ ಕಾಫಿಯ ಲೋಟವನ್ನು ತಂದು ಹಿಡಿದ ಬೃಂದಾಳನ್ನು 
ಹತ್ತಿರ ಕರೆದು ಹೇಳಿದರು ಸೀತಾಬಾಯಿ 

“ ಯಾಕವ್ವ ಮದನಿ ಮನೀಲಿ ಹೀಂಗೆ ಓಡಾಡ್ತಿದ್ವಿ . ಒಂದು ಛಲೋ 
ಸೀರಿ ಉಡಬಾರದಾ ? ” 

ಬೃಂದಾ ಸ್ವಲ್ಪ ನಾಚಿ ಉತ್ತರವಿತ್ತಳು . 

“ ನನ್ನತ್ರ ಛಲೋ ಸೀರಿ ಇಲಿ . ಯಾರದ್ದಾದರೂ ಛಲೋ ಸೀರಿಉಟ್ಟು 
ಹಾಳುಮಾಡಿದರೆ ನಾವೇನು ತೆಗೆದುಕೊಡೂ ಹಂಗಿದೀವಾ? ನನಗೆ ಸಾಕು 
ಇದೇ ಸೀರೆ'' 

ಅವಳ ಮುಖ ನೋಡಿ ಅವರಂದರು 
“ ನನ್ನ ದೊಂದು ಸೀರೇ ಕೊಡ್ತೀನಿ ಉಟೊ೦ತೀಯಾ? ” : 

ಬೃಂದಾಗ ನಗು ಬಂದಿತ್ತು, ಆದರೂ ತಡೆದು ಹೇಳಿದಳು , “ ಬ್ಯಾಡಿ . 
ನಿಮ್ಮದೆಲ್ಲಾ ಹದಿನೆಂಟು ಮೊಳದ ಸೀರಿ, ನಾನು ಉಡೂದು ಹನ್ನೆರಡು 
ಮೊಳದವು, ಅಷ್ಟು ದೊಡ್ಡಸೀರಿ ನಾನು ಯಾವತ್ತೂ ಉಟ್ಟಿ . ” 

ಅವರು ನಕ್ಕರು.... 
“ ಹೋಗಲಿ ಬಿಡವ್ವ ಸಂಜಿ ಆರತಕ್ಷತಿ ಹೊತ್ತಿಗಾರಾ ಯಾರದಾದರೂ 

ಈ ಬಿದಿಗೆ ಚಂದ್ರನು ಡೊಂಕು 
ಒಂದು ಛಲೋ ಸೀರಿ ಉಟಗೊಂಡು ಓಡಾಡು . ಎಲ್ಲರೂ ಹೊಸಸೀರಿ | 
ಉದ್ದಾರೆ. ನೀ ಒಬ್ಬಳು ಹಿಂಗಿದ್ರೆ ಚಂದ ಕಾಣದಿಲ್ಲ.” 

- ಬೃಂದಾಳ ಮುಖ ಸ್ವಲ್ಪ ಕಂದಿದಂತೆ ಕಂಡಿತು. ಆದರೂ ನಗುತ್ತ 
ಮುಂದೆ ಸರಿದಳು. 

ಮತ್ತೆ ಸಂಜೆ ಆರತಕ್ಷತೆಯ ಸಂಬ್ರಮ , ಗದ್ದಲವೋ ಗದ್ದಲ, ಹುಡುಗಿ 
ಯರ ಗುಂಪಿನಲ್ಲಿ ಬೃಂದಾಳನ್ನು ಹುಡುಕುತ್ತಿತ್ತು ಸೀತಾಬಾಯಿಯವರ 
ಕಣ್ಣುಗಳು . 

ಅಂತೂ ಯಾರೋ ಬಲವಂತಮಾಡಿ ಒಂದಾಗೆ ಒಂದು ಒಳ್ಳೆಯ ಸೀರೆ 
ಉಡಿಸಿದ್ದರು. ಜಡೆ ಹೆಣೆದು ಮುಡಿತುಂಬ ಹೂಮುಡಿದ ಬ್ರಂದಾ ನಿಜಕ್ಕೂ 
ರಾಧೆಯಂತೆ ಕಂಡಳು ಸೀತಾಬಾಯಿಯವರ ಕಣ್ಣಿಗೆ. ಅಪ್ಪರೆಯಂತೆ ಅಲಂಕರಿಸಿ 
ಕೊಂಡ ನೂರಾರುಮಂದಿ ಹೆಣ್ಣು ಮಕ್ಕಳ ನಡುವೆಯೂ ಬೃಂದಾ ಆರಿಸಿ 
ತೆಗೆಯುವಂತೆ ಕಂಡುಬಂದಳು. ನೂರಾರು ಮಂದಿ ಯುವಕರ ಕಣ್ಣುಗಳು 
ತರುಣಿಯರ ಗುಂಪಿನ ಮೇಲೆ ಹರಿದಾಡುತ್ತಿತ್ತು . ಬಾಗಿಲಲ್ಲಿ ಫಲತಾಂಬೂಲ 
ಕೊಡುವ ತರುಣಿಯರ ಸಾಲಿನಲ್ಲಿ ನಿಂತಿದ್ದಾಳೆ. ಆದರೆ ಅವಳ ನಾಲ್ಕು ಜನ 
ತಂಗಿಯರು ಮಾಮೂಲಿನ ಸಾಧಾರಣ ಬಟ್ಟೆಗಳನ್ನು ತೊಟ್ಟು ಮಕ್ಕಳ ಗುಂಪಿ 
ನಲ್ಲಿ ಓಡಾಡುವುದನ್ನು ಕಂಡಾಗ ಅವಳ ಜೀವ ನೊಯ್ಯುತ್ತಿತ್ತು . ಮಕ್ಕ 
ಳೆಲ್ಲಾ ಮಿರು ನಿರುಗುವ ಬಟ್ಟೆಗಳನ್ನು ತೊಟ್ಟು ಕುಣಿಯುತ್ತಿರುವಾಗ ಇವಳ 
ತಂಗಿಯರು ಅವರ ಬಟ್ಟೆಗಳನ್ನೇ ಆಸೆಗಣ್ಣುಗಳಿಂದ ನೋಡುತ್ತವೆ. ಆ 
ಗದ್ದಲದಲ್ಲೂ ಬೃಂದಾಳ ಕಣ್ಣು ಅದನ್ನು ಗಮನಿಸುತ್ತದೆ. 

ವೃದ್ಧ ತಂದೆ ಅತ್ತ ಅಡಿಗೆ ಒಲೆಯಮುಂದೆ ಬೇಯುತ್ತಿದ್ದಾರೆ. ತಾಯಿ 
ಉಗ್ರಾಣದ ಬಾಗಿಲು ಬಿಟ್ಟು ಬರುವಂತಿಲ್ಲ . ಲಾಡು, ಚಿರೋಟಿಗಳ, ಉಂಡೆ 
ಚಕ್ಕುಲಿಗಳ, ಸಾಮಾನು ಸರಂಜಾಮುಗಳ ಕಾವಲು ಆಕೆಗಾಗಿತ್ತು . 

ಅವಳ ತಂಗಿಯೊಬ್ಬಳು ಅವಳಹತ್ತಿರ ಬಂದು ನಿಂತು . 

“ ಈ ಸೀರೆ ಯಾರದ್ದೆ ಬೃಂದಕ್ಕೆ , ಎಷ್ಟು ಚಂದಾಗಿದೆ ? ಇದನ್ನ ನಿಂಗೆ 
ನಿಂಗೇ ಕೊಟ್ಟು ಬಿಟ್ರಾ ?” 

ಎಂದು ಕೇಳಿದಳು. ಬೃಂದಾಗೆ ಮತ್ತೂ ಬೇಸರವೆನಿಸಿತು . ಮೆಲ್ಲಗೆ 
ತಂಗಿಯ ಕೈ ಸವರಿ ಅಂದಳು . 


ಬಿದಿಗೆ ಚಂದ್ರಮ ಡೊಂಕು 


“ ಇಲ್ಲೆ ಸುಭದ್ರಿ ಶ್ಯಾಮಲಾನ್ನ ಸೀರಿ ಇದು . ಇನ್ನು ಸ್ವಲ್ಪ 
ಹೊತ್ತಿನಾಗೆ ಮತ್ತೆ ಅವಳಿಗೆ ಕೊಟ್ಟು ಬಿಡತೀನಿ, ಹೋಗುನೀನೂ ಒಂದು 
ಕಡೆ ಕೂಡು ಸುಮ್ಮಗೆ? 

ಹರಕು ಚಡ್ಡಿ ಹಾಕಿಕೊಂಡ ಅವಳ ಏಳುವರ್ಷದ ತಮ್ಮ ಅಕ್ಕನ ಸೆರಗು 
ಜಗ್ಗಿ ಗೋಗರೆದ 

ಅಕ್ಕ ನಂಗೊಂದು ಬಾಳೇಹಣ್ಣು ! ” 

ಅವಳು ತಿರುಗಿ ನೋಡಿದಳು. ಆಗಲೇ ಮುಂದುಗಡೆ ಶ್ರೀಮಂತ 
ದಂಪತಿಗಳ ಹಿಂಡು ಹಿಂಡೇ ಬರುತ್ತಿತ್ತು . 

ಬೂಟು- ಕಾಲುಚೀಲ, ಟೆರಿಲಿನ್ ಉಡುಗೆ ತೊಟ್ಟು ತಂದೆಯ ಕೈ ಹಿಡಿದ 
ಪ್ರಸನ್ನ ವದನದಿಂದ ಬರುತ್ತಿದ್ದ ಹುಡುಗನನ್ನು ಆಸೆಯ ಕಣ್ಣುಗಳಿಂದ 
ನೋಡುತ್ತಿದ್ದ ಅವಳ ತಮ್ಮ , 

ಅವಳ ಗಂಟಲು ಬಿರಿಯುವಂತಾಗುತ್ತಿತ್ತು . ಬಂದವರಿಗೆ ತಾಂಬೂಲ 
ಕೊಟ್ಟು ಸ್ವಲ್ಪ ಬಗ್ಗಿ ತಮ್ಮನಿಗೆ ಹೇಳಿದಳು, 

“ ಹಾಂಗೆಲ್ಲ ಗಳಿಗೊಂದು ಸಲ ಬಾಳೇಹಣ್ಣು ತಗೊಂಡರೆ ರುಕ್ಕಿಣೀ 
ಬಾಯಿ ಬಯಾರೆ, ಹಾಗೆ ತಿಂದರೆ ನಿನಗೆ ಮೈಗೂ ಆಗೂದಿಲ್ಲ , ರಾತ್ರಿ ಮತ್ತೆ 
ಲಾಡೂ ಹಾಕ್ತಾರೆ, ಹೋಗು ಕಮಲಿ ಜೊತೇಲೇ ಇರು . ” 

ಅಲ್ಲಿ ತಾಯಿ ಕೈಲಿ ಕೇಳಿ ಇಲ್ಲವೆನ್ನಿಸಿಕೊಂಡು ಬಂದಿದ್ದ ಅವನು ಈಗ 
ಅಕ್ಕನೂ ಹೀಗೆ ಹೇಳಿದ್ದರಿಂದ ಪ್ರಯೋಜನವಿಲ್ಲವೆಂದು ಹಾಗೇ ಹೊರಟ . 
ಮಧ್ಯಾನದಿಂದ ಹುಡುಗರು ಸಾಕಷ್ಟು ಬಾಳೆಹಣ್ಣು ನುಂಗಿದ್ದರೂ ಅದು 
ಅವರ ಸ್ವಭಾವವಾಗತ್ತು . 
- ಬೃಂದ ಆ ಮಟ್ಟಿಗೆ ತನ್ನ ದಿನನಿತ್ಯದ ಚಿಂತೆಯನ್ನು ಮರೆಯಲೇ 
ಬೇಕಾಗಿತ್ತು . ರಾತ್ರಿಯ ಊಟವಾಗಿ ಎಲ್ಲರೂ ಮಲಗುವಾಗ ಹನ್ನೆರಡು 
ಗಂಟೆಯೇ ಕಳೆದಿತ್ತು . 

. ಸೀತಾಬಾಯಿಯವರು ಹಾಸಿಗೆಯ ಮೇಲೆ ಕುಳಿತು ಸುತ್ತಲೂ ಕಣ್ಣಾಡಿ 
ಸಿದರು . ಬೃಂದಾ ಎಲ್ಲೂ ಕಾಣಲಿಲ್ಲ. ಅವಳು ಮನೆಗೆ ಹೋಗಿರಬಹುದೇ ಎಂದು 
ಯೋಚಿಸಿದರು . ಆದರೆ ಯಾರನ್ನೇ ಕೇಳುವುದು ಅವರಿಂದ ಆಗಲಿಲ್ಲ. 

ಬಿದಿಗೆ ಚಂದ್ರಮ ಡೊಂಕು 
ಮರುದಿನ ಬೆಳಿಗ್ಗೆ ಸೀತಾಬಾಯಿಯವರು ಕಣ್ಣು ಬಿಡುವುದರಲ್ಲಿ ಬೃಂದಾ 
- ಓಡಾಡುತ್ತಿರುವುದು ಕಾಣಿಸಿತು . ಅವರ ಮನಸ್ಸಿಗೆ ಏನೋ ಹಿತ . 

ಮದುವೆ ಕಳೆದ ಮರುದಿನ, ಎಲ್ಲರಿಗೂ ಏನೋ ಹಗುರ. ಗಡಿಬಿಡಿಯೂ 
ಕಡಿಮೆ , ಬಿಂದೂರಾಯರೂ ಬಂದು ಹೆಂಡತಿಯ ಮಗ್ಗುಲಲ್ಲಿ ಕುಳಿತಿದ್ದರು. 
ಬಂದಿದ್ದ ನೆಂಟರಿಷ್ಟರೆಲ್ಲ ಒಂದು ಕಡೆ ಸೇರಿ ಕಾಫಿ ಸೇವನೆಯಲ್ಲಿ ತೊಡಗಿದ್ದಾರೆ. 

- ಆಗ ಬೃಂದಾ ಕೆಟಲಿನಲ್ಲಿ ಕಾಫಿ ತಂದಳು ಹೆಂಗಸರಿದ್ದ ಕಡೆಗೆ, ಬಿಂದೂ 
ರಾಯರೂ ಅವಳನ್ನು ನೋಡಿ ಹೆಂಡತಿಯನ್ನು ಕೇಳಿದರು 

“ ಈ ಹೆಣ್ಣು ಮಗಳು ಯಾರು ? ನಮ್ಮ ರುಕ್ಕಿಣಿ ಮನಿಯವರ ಪೈಕಿ 
ಯಾರೂ ಇದ್ದಾಂಗ ಕಾಣದಿಲ್ಲಲ್ಲ ? ” 

ಬೃಂದ ಒಳಗೆ ಹೋದೊಡನೆ ಸೀತಾಬಾಯಿಯವರು ಮೆಲ್ಲಮೆಲ್ಲನೆ 
ಹುಡುಗಿಯ ವೃತ್ತಾಂತ ಅಷ್ಟಿಷ್ಟು ಹೇಳಿದರು. ಬಿಂದೂರಾಯರಿಗೆ ಆಶ್ಚರ್ಯ 
ವೆನಿಸಿತು, ಅವರು ನಕ್ಕು ಹೇಳಿದರು 

- “ ಪರವಾಗಿಲ್ಲ ಬಿಡು, ಈ ಗದ್ದಲದಾಗ ನೀನು ಎಲ್ಲಾರ ಸುದ್ದಿ ನೂ 
ಸಾಕಷ್ಟು ಸಂಗ್ರಹ ಮಾಡಿದ್ವಿ . ” 

ಸೀತಾಬಾಯಿಯವರಿಗೆ ಮನ ತುಸು ಅಳುಕಿತು 

“ ನಾನು ಯಾಕೆ ಸಂಗ್ರಹ ಮಾಡಲಿಕ್ಕೆ ಹೋಗಲಿ. ನೆನ್ನೆ ನನ್ನ ಪಕ್ಕದಲ್ಲಿ 
ಊಟಕ್ಕೆ ಕೂತಾಕಿಯೊಬ್ಬರು ಹೇಳಿದರು. ಬಿಂದೂರಾಯರ ಮಾತು ಪೂರೈಸು 
ನವರಂತೆ ಸಹಜ ಮೆಚ್ಚುಗೆಯಿಂದ ಅಂದರು . 

“ ಯಾರಾದರೇನು ಬಿಡು, ಬಡವರಮನಿ ಹುಡುಗಿ ಆದರೇನಾತು 
ಛಲೋ ಇದ್ದಾಳೆ ಹೆಣ್ಣ ಮಗಳು ಪಾಪ.” 
- ಮತ್ತೆ ಎಲ್ಲರೆದುರಿಗೆ ಆ ಮಾತು ಬೆಳೆಸುವುದು ಸೀತಾಬಾಯಿಯವರಿಗೆ 
ಬೇಕಿರಲಿಲ್ಲ . ಮತ್ತೆ ಯಾರೋ ಗಂಡಸರು ಬಿಂದೂರಾಯರನ್ನು ಕೇಳುತ್ತಿದ್ದರು. 

“ ವಸಂತ ಹ್ಯಾಂಗಿದಾನೆ ಈಗ ?” 
ಎಲ್ಲ ಖಚಿತವಾಗಿತ್ತು ಅನ್ನುವ ರೀತಿಯಲ್ಲಿ ಅಂದರು ಬಿಂದೂರಾಯರು. 

“ ಇನ್ನು ಹ್ಯಾಂಗಿರೂದೇನು ಬಂತು? ಕಡೀತನಕ ಒಂದೇರೀತಿ ಪೆಟ್ರೋಲು 
ಬಂಕು ಹಚ್ಚಿಕೊಳ್ಳೇನಲ್ಲ. ಛಲೋ ನಡೀತದೆ, ದಿನಾ ಕಾರಿನಾಗೆ ಹೋಗಿ.. 
ಬಾನೆ.” 


ನವರತ್ರಾಕಿ ಸಂಗ್ರಹ ತುಸು 

ಬಿದಿಗೆ ಚಂದ್ರನು ಡೊಂಕು 
“ಡ್ರೈವ್ ಮಾಡೋಕೆ ಏನೂ ತೊಂದರೆ ಇಲ್ಲೇಕಿಲ್ಲ ಹೌದಲ್ಲೊ ?” | 

“ ಹಾಂಗೇನಿಲ್ಲ , ಡ್ರೈವ್ ಮಾಡತಾನೆ, ಸುಮಾರು ಅಷ್ಟಿಷ್ಟು ಓಡಾಡ 
ತಾನೆ. ಮತ್ತೆಲ್ಲ ಅವನ ಕೆಲಸ ಅವನೆ ಮಾಡಿಕೊಂಬೋದು.” | 

ಅದಕ್ಕಿಂತ ಹೆಚ್ಚು ಆ ಸಮಯದಲ್ಲಿ ಕೇಳುವುದು ತರವಲ್ಲ ಎಂದೋ 
ಏನೋ ಆತ ಆ ವಿಷಯ ಹೆಚ್ಚು ಕೆದಕಲಿಲ್ಲ . 

ಬೇರೆ ಯಾರಾದರೂ ಹಾಗೆ ಕೇಳಿದ್ದರೆ ಸೀತಾಬಾಯಿಯವರಿಗೆ 
ಅಸಮಾಧಾನವೇ ಆಗುತ್ತಿತ್ತು . ಆದರೆ ಕೇಳಿದವರು ಅವರ ಹಿರಿಯ ಮಗಳ 
ಮಾವಂದಿರು . ಎಲ್ಲವನ್ನು ತಿಳಿದ ಅವರ ಮುಂದೆ ಯಾವುದನ್ನು ಮುಚ್ಚು ಮರೆ. 
ಮಾಡುವಂತಿರಲಿಲ್ಲ . 

ಆ ದಿನ ಬೀಗರ ಔತನವಿದ್ದುದರಿಂದ ಮತ್ತೆ ಗದ್ದಲ ಪ್ರಾರಂಭವಾಗಿತ್ತು . 

ಸೀತಾಬಾಯಿಯವರು ಆಗ - ಈಗ ಓಡಾಡುತ್ತಾ ಬೃಂದಾಳ ತಾಯಿಯ 
ಪರಿಚಯ ಮಾಡಿಕೊಂಡರು . ಅಡಿಗೆಯ ಶಾಲೆಗೆ ಹೋಗಿ ಹತ್ತು ಹದಿನೈದು 
ಜನ ಅಡಿಗೆಯವರೊಂದಿಗೆ ಸೇರಿಕೊಂಡು ಹೊಗೆ ನುಂಗುತ್ತಿದ್ದ ಬೃಂದಾಳ 
ತಂದೆ ಸುಬ್ಬಣ್ಣಾಚಾರ್ಯರನ್ನು ಯಾರೋ ಎಂಬಂತೆ ಮಾತನಾಡಿಸಿದ್ದರು. 
- ಬೃಂದಾಳ ತಾಯಿ ತುಂಗಾಬಾಯಿಯವರಿಂದ ಅವರಿಗೆ ಹೆಚ್ಚು - ಕಡಿಮೆ 
ಅವರ ಮುಖ್ಯ ಜೀವನ ಪರಿಚಯವಾಗಿತ್ತು . ಅವರಿಗೆ ಐದುಜನ ಹೆಣ್ಣು 
ಮಕ್ಕಳು, ಒಬ್ಬನೇ ಮಗ. ಅದರಲ್ಲೂ ನಾಲ್ಕು ಜನ ಹೆಣ್ಣು ಮಕ್ಕಳ ನಂತರ 
ಹುಟ್ಟಿದವನು ಅವನು . ಒಬ್ಬನೇ ಮಗನೆಂದು ತಾಯಿಗೆ ಅವನಮೇಲೆ ಹೆಚ್ಚು 
ಪ್ರೇಮವೆಂಬುದು ಸೀತಾಬಾಯಿಗೆ ಆಕೆಯ ಮಾತಿನ ಮೇಲೆಯೇ ತಿಳಿಯಿತು. 

. ಈಗ ವಸಂತನ ಮೇಲೆ ತಮಗಿಲ್ಲವೇ ? ಮೂರುಜನ ಹೆಣ್ಣು ಮಕ್ಕಳ 
ಮೇಲೆ ವಸಂತ ಹುಟ್ಟಿದಾಗ ಅವರ ಸಂಭ್ರಮವೆಷ್ಟಿತ್ತು ! 
- ಮೂರು ಹೆಣ್ಣಿನ ಮೇಲೆ ಒಂದು ಗಂಡು ! ಹೊನ್ನಕಳಶ ! - ಎಂದು 
ಊರವರು , ನೆಂಟರಿಷ್ಟರು ಸೀತಾಬಾಯಿಯ ಹೊಟ್ಟೆ ಯ ಪುಣ್ಯವನ್ನು 
ಹೊಗಳಿದವರೆಷ್ಟು ಮಂದಿ ! 

ನಿಜಕ್ಕೂ ಅವರ ಹೊಟ್ಟೆಯ ಪುಣ್ಯ ಒಳ್ಳೆಯದೇ . ಮೂವರು ಹೆಣ್ಣು 
ಮಕ್ಕಳುಒಳ್ಳೆಯ ಮನೆತನ ಸೇರಿ ಸುಖವಾಗಿದ್ದಾರೆ. ವಸಂತಮಾಧವ 
ನೇನು ಕಡಿಮೆ ಇದ್ದರೆ ? 

ನಕ್ಕರೆ ದೃಷ್ಟಿ ತಾಗುವಂತಹ ಹುಡುಗ. ಈಗ ತಾನೇ ಅವನೇನು ಕಡಿಮೆ 
ಇದ್ದಾನೆ ? 

ವಿದ್ಯೆಯಲ್ಲಿ, ಬುದ್ಧಿಯಲ್ಲಿ, ಗುಣದಲ್ಲಿ, ರೂಪದಲ್ಲಿ , ಯೋಗ್ಯತೆಯಲ್ಲಿ 
ಅವನ ಸಮಾನ ಯಾರೂ ಇರಲಿಲ್ಲ. ವಸಂತ ಹುಟ್ಟಿದ ಮೇಲಂತೂ ಸೀತಾ 
ಬಾಯಿಯವರನ್ನು ಹಿಡಿದು ನಿಲ್ಲಿಸುವವರೇ ಇರಲಿಲ್ಲ, 
- ಅವರಿಗೆ ಯಾವುದಕ್ಕೆ ಕಡಿಮೆ ? ಕೈತುಂಬ ಸಂಬಳ ತರುವ ದೇವರಂಥ 
ಗಂಡ; ಬಂಗಾರದಂಥ ಮೂರು ಹೆಣ್ಣು ಮಕ್ಕಳು, ಮುತ್ತಿನಂಥ ಒಬ್ಬ ಮಗ. 
ಈ ಸೀತಾಬಾಯಿಯವರ ಸೌಭಾಗ್ಯಕ್ಕೆ ಜನತೆಯ ದೃಷ್ಟಿ ತಗುಲಿರ 
ಬಹುದು. ಅಥವಾ ದೇವರ ಮನಕ್ಕೇ ಅದು ಬಾರದೇ ಇರಬಹುದು. ಅವರ 
ಭವ್ಯವಾದ ಬಾಳುವೆಗೆ, ಅಥವಾ ಅವರ ಮಿತಿಮೀರಿದ ತೃಪ್ತಿಗೆ ಒಂದು 
ಊನತಂದು ಕೂರಿಸಿದ. 
ಈ ನಾಲೈದು ವರ್ಷಗಳಕಾಲ ಅವರ ಜೀವನವನ್ನು ಹಣ್ಣು ಮಾಡಿ 
ಹಾಕಿತು ವಸಂತನ ಪ್ರಕರಣ . ಇದೀಗ ಮನಸ್ಸು ಸುಮಾರಾದ ಸ್ಥಿಮಿತಕ್ಕೆ 
ಬರುತ್ತಿದೆ. ಮನೆಯಲ್ಲಿ ಕಾರಿದ್ದರೂ ಆ ದಂಪತಿಗಳು ಎಲ್ಲಿಗೂ ಹೋಗು 
ವುದನ್ನು ಬಿಟ್ಟಿದ್ದರು. ಆದರೆ ಈಗ ತಂಗಿ ರುಕ್ಕಿಣೀಬಾಯಿ ಏನುಮಾಡಿದರೂ 
ಬಿಡದೆ ಅಳುತ್ತಾ ಕುಳಿತಿದ್ದರಿಂದ ಬರಲೇಬೇಕಾಯಿತು. ತಮ್ಮ ಮನೋವ್ಯಥೆ 
ಯನ್ನು ಅತಿಯಾಗಿ ಹೊರಗೆ ತೋರಿಕೊಳ್ಳುವುದು ಅವರ ಜಾಯಮಾನಕ್ಕೆ 
ಬಂದದ್ದಲ್ಲ. ಹಸೆಯ ಮೇಲೆ ಕುಳಿತ ವಧೂವರರನ್ನು ಕಂಡಾಗ ಬಿಂದೂ 
ರಾಯರ ಗಂಡೆದೆಯೂ ಕೆಲವು ಗಳಿಗೆ ನೋವನ್ನನುಭವಿಸಿತು. 
* ಮತ್ತೆ ಎರಡನೆಯ ದಿನವೇ ಬಿಂದೂರಾಯ ದಂಪತಿಗಳು ತಂಗಿಯ 
ಉಪಚಾರ ಸ್ವೀಕರಿಸಿ ಊರಿಗೆ ಹೊರಟರು. 

ಅಪರೂಪಕ್ಕೆ ತನ್ನ ಮನೆಗೆ ಅಣ್ಣ - ಅತ್ತಿಗೆ ಬಂದು ಹೋದದ್ದು 
ರುಕ್ಕಿಣೀಬಾಯಿಗೆ ಬಹಳ ಸಂತೋಷವಾಗಿತ್ತು . 

ಮದುವೆ ಕಳೆದು ಹದಿನೈದು ದಿನಗಳ ನಂತರ ಆಕಸ್ಮಿಕವಾಗಿ ಸೀತಾ | 
ಬಾಯಿಯವರ ಪತ್ರ ನೋಡಿರುಕ್ಕಿಣೀಬಾಯಿಗೆ ವಿಸ್ಮಯವಾಯಿತು. ) 

ಮತ್ತೆ ಒಂದು ವಾರದಲ್ಲಿ ಸೀತಾಬಾಯಿಯವರು ಬರುವವರಿದ್ದರು. 
ಬರುವ ಕಾರಣವನ್ನು ಮಾತ್ರಾ ಅವರು ತಿಳಿಸಿರಲಿಲ್ಲ. 

ರುಕ್ಕಿಣೀಬಾಯಿಗೆ ಇದರ ಅರ್ಥವೇ ಆಗದೆ ಚಡಪಡಿಸಿದಳು 

“ ಬಂದ ಮೇಲೆ ತಾನೇ ತಿಳೀತದಲ್ಲ. ಯಾಕೆ ಒದ್ದಾಡಿ ??” ಎಂಬ 
- ಒಂದೇ ಮಾತಿನ ಸಮಾಧಾನ ಹೇಳಿದನು ಆಕೆಯ ಗಂಡ, 

ಮೊಮ್ಮಗಳು ಮತ್ತು ಡ್ರೈವರ್ ಇಬ್ಬರೇ ಸೀತಾಬಾಯಿಯ ಜೊತೆಗೆ 
ಬಂದವರು. 

ಎಲ್ಲಾ ಬಗೆಯ ಕೇವ - ಕುಶಲ ನಡೆದರೂ ರುಕ್ಕಿಣೀಬಾಯಿಯ ಗಂಡ 
ಮನೆಬಿಟ್ಟು ಹೊರಡುವವರೆಗೂ ಸೀತಾಬಾಯಿ ಬಾಯಿ ಬಿಡಲಿಲ್ಲ. 

- ಆತ ಆಫೀಸಿಗೆ ಹೋದರು . ಮಕ್ಕಳು ಸ್ಕೂಲುಗಳಿಗೆ ಹೋದರು . 
- ಅತ್ತಿಗೆ ನಾದಿನಿಯರು ಆರಾಮವಾಗಿ ಕುಳಿತಮೇಲೆ ರುಕ್ಕಿಣೀಬಾಯಿ ಕುತೂ 
ಹಲ ತಡೆಯಲಾರದೆ ಕೇಳಿಬಿಟ್ಟಳು . 

“ ಇದೇನು ವೈನಿ ಇದ್ದಕ್ಕಿದ್ದಂಗೆ ಬಂದುಬಿಟ್ರ ? ನೀವು ಸುಮ್ಮನೆ 
ಬರೋವರಂತೂ ಅಲ್ಲ.” 

ಸೀತಾಬಾಯಿಯವರು ಆತುರ ಪಡದೆ ಅಂದರು 
“ ನಿನ್ನಿಂದ ಒಂದು ಕೆಲಸ ಆಗಬೇಕವ್ವ ರುಕ್ಕಿಣಿ ಅದಕ್ಕೆ ಬಂದೆ.” 


ರುಕ್ಕಿಣೀಬಾಯಿ ಕಣ್ಣರಳಿಸಿ ಅತ್ತಿಗೆಯ ಮುಖ ಮುಖ ನೋಡಿದರು. 
ಸೀತಾಬಾಯಿ ನಗಲಿಲ್ಲ. ಗಂಭೀರವಾಗಿಯೇ ಅಂದರು 

“ಹೌದವ್ವ ರುಕ್ಕಿಣೀ , ನಿನ್ನಿಂದ ಒಂದು ಕೆಲಸ ಆಗೂದದೆ , ಪ್ರಯತ್ನ 
ಮಾಡಿನೋಡು. ಮುಂದಿನದು ದೈವ ಇಚ್ಛಾ .” 

ರುಕ್ಕಿಣೀಬಾಯಿ ನಿಧಾನವಾಗೆ ಅಂದರು 

“ ಏನಿದ್ದರೂ ಸ್ಪಷ್ಟ ಹೇಳಿ ವೈನಿ, ನನಗೊಂದೂ ತಿಳೀದು.” 
: ವಜದ ಓಲೆ, ಮೂಗುಬೊಟ್ಟು , ಅರಸಿನ - ಕುಂಕುಮಗಳಿಂದ ಶೋಭಿಸಿ 
ಬೆಳಗುತ್ತಿದ್ದ ಸೀತಾಬಾಯಿಯವರ ಪೌಡಖಳೆಯ ಮುಖವೂ ಒಂದುಗಳಿಗೆ 
ಕಾಂತಿಹೀನವಾಯಿತು. ಹಗುರವಾಗಿ ನಿಟ್ಟುಸಿರು ಕಡೆದು ಅವರಂದರು 

“ ನಮ್ಮ ವಸಂತನಿಗೊಂದು ಮದುವಿ ಮಾಡಬೇಡವೇನೆ ರುಕ್ಕಿಣಿ?” 

ತನ್ನ ದರ್ಪದ ಅತ್ತಿಗೆ ಇಷ್ಟು ಹಣ್ಣಾಗಿದ್ದಾರೆಯೇ ಎಂದು ಆಶ್ಚರ್ಯ 
ವಾಯಿತು ರುಕ್ಕಿಣೀಬಾಯಿಗೆ ಮತ್ತು ವಸಂತನಿಗೆ ಮದುವೆಮಾಡಬೇಕೆಂಬ 
ಯೋಚನೆ ಈ ನಾಲ್ಕದುವರ್ಷಗಳ ನಂತರ ಈಗ ತಟ್ಟನೆ ಏಕೆ ಬಂದಿತೆಂಬುದು 
ಆಕೆಗಂತೂ ಹೊಳೆಯಲಿಲ್ಲ . 

ಕೆಲವು ಗಳಿಗೆ ಯೋಚಿಸಿದನಂತರ ಹೀಗನಿಸಿತು. ತನ್ನ ಮಗಳ ಮದುವೆ 
ಯಲ್ಲಿ ಮದುಮಕ್ಕಳು ಹಸೆಯ ಮೇಲೆ ಕುಳಿತು ನಲಿಯುವುದನ್ನು ನೋಡಿರ 
ಲಿಲ್ಲವೆ ? ಏನೇ ಆದರೂ ಹೆತ್ತ ಕರುಳು, ಇದ್ದ ಒಬ್ಬನೇ ಗಂಡು ಮಗನಿಗೆ 
ಮದುವೆ ಮಾಡಬೇಕೆಂಬುದು ತಂದೆತಾಯಿಯರಿಗೆ ಸಹಜವಾಗಿ ಇರುವ, ಆಸೆ. 

- ನಿಜವಾಗಿ ವಸಂತನ ಸ್ಥಿತಿ ಸರಿಯಾಗಿದ್ದರೆ ಅವನಿಗೆ ಎಂತಹ ಹೆಣ್ಣು 
ಬರುತ್ತಿತ್ತೋ ! ಎಷ್ಟು ವರದಕ್ಷಿಣೆ ಕೊಡುತ್ತಿದ್ದರೋ ! ಎಷ್ಟು ವೈಭವದಿಂದ 
ಮದುವೆಯಾಗುತ್ತಿತ್ತೋ ! 

ಅತ್ತಿಗೆಯ ಸ್ಥಿತಿ ಅರಿತು : ರುಕ್ಕಿಣೀಬಾಯಿಯ ಕಣ್ಣುಗಳು ತುಂಬಿ 
ಬಂದವು. ಆಕೆ ಗದ್ಗದಿತಳಾಗಿ ಅಂದರು 

ಹೌದು ವೈನಿ, ಹೆಂಗಾದರೂ ಗಂಡು ಮಗ, ಮದಿವಿ ಮಾಡಲೇ 
ಬೇಕು. ಆದರೆ ಹೆಂಗೆ ಮಾಡ್ತೀರಿ ವೈನಿ ? ” 

ಈ ಮಾತು ಹೇಳುತ್ತಿರುವಾಗ ರುಕ್ಕಿಣೀಬಾಯಿಗೆ ಮತ್ತೊಂದು ಯೋಚ 
- ನೆಯೂ ಮನದಲ್ಲಿ ಸುಳಿಯುತ್ತಿತ್ತು . ತನ್ನ ಮಗಳ ಮದುವೆಗೆ ಬಂದಾಗ 
ಯಾವುದಾದರೂ ಕನ್ನೆ ಅತ್ತಿಗೆಯ ಕಣ್ಣಿಗೆ ಬಿದ್ದಿರಬಹುದು , 

ಮದುವೆಯ ಮನೆಗೆ ನೂರಾರು ಹುಡುಗಿಯರು ಬಂದಿದ್ದರು. ಅದ 
ರಲ್ಲಿಯೂ ನಾನಾ ಬಗೆಯ ಹುಡುಗೆಯರಿದ್ದರು. ತನ್ನ ಮಗಳ ಗೆಳತಿಯರದು 
ಒಂದು ಹಿಂಡೇ ಇತ್ತು . ಗದ್ದಲದಲ್ಲಿ ತಾನೇ ಯಾರನ್ನೂ ಗಮನಿಸಲು ಸಾಧ್ಯ 

ವಾಗಲಿಲ್ಲ . ಬಂದದ್ದರಲ್ಲಿ ಮುಕ್ಕಾಲು ಭಾಗವೆಲ್ಲಶ್ರೀಮಂತರ ಮನೆಯ ಹೆಣ್ಣು 
ಮಕ್ಕಳೆ, ಒಬ್ಬರಿಗಿಂತ ಒಬ್ಬರು ಚೆಲುವೆಯರೇ , ಆದರೆ ಅವರಲ್ಲಿ ಯಾರೂ 
ತನ್ನ ಮಗನನ್ನು ಒಪ್ಪುವುದಿಲ್ಲವೆಂದು ತನ್ನ ಅತ್ತಿಗೆಗೆ ತಿಳಿಯಲಿಲ್ಲವೇ ? 
- ವಿದ್ಯೆ -ರೂಪುಗಳಲ್ಲಿ ಚೆನ್ನಾಗಿರುವ ಹೆಣ್ಣು ಮಕ್ಕಳನ್ನು ಯಾವ ತಂದೆ 
ತಾಯಿ ತಾನೆ ವಸಂತನಂಥವನಿಗೆ ಕೊಟ್ಟಾರು ? 
- ಈಗಿನ ಹೆಣ್ಣು ಮಕ್ಕಳು ಒಡವೆ - ವಸ್ಯ , ಐಶ್ವರ್ಯ ಒಂದೂ ನೋಡು 
ನವರಲ್ಲ. ಗಂಡನ ವಿದ್ಯೆ , ರೂಪು ನೋಡುವವರು. 

ವಸಂತನದು ಎಂತಹ ರೂಪು! ತನ್ನ ಅಣ್ಣನದೇ ಪಡಿಯಚ್ಚು , ಏನು 
ಬಣ್ಣ ! ಎಂತಹ ನಿಲುವು! 

ಅವನು ಮೊದಲಬಾರಿಗೆ ವಿಮಾನ ಏರುವಾಗ ತಮ್ಮೆಲ್ಲರಿಗೂ ನಮಸ್ಕರಿಸಿ 
ಧೀರನಗೆ ನಗುತ್ತ ಹೊರಟಿದ್ದ . ಅವನ ಬಗ್ಗೆ ಎಂತಹ ಭರವಸೆಯ ಕನಸು ಕಟ್ಟಿ 
ದೆವು ನಾವೆಲ್ಲ. . 
- ಆಗ ನಾ ಮುಂದು, ತಾ ಮುಂದು ಎಂದು ಬಾಚಿ ಬಂದ ಹೆಣ್ಣು ಗಳೆಲ್ಲ 
ಮತ್ತೆ ಎರಡು ವರ್ಷಗಳಲ್ಲಿ ಮಂಜಿನಂತೆ ಕರಗಿ ಸರಿದು ಹೋಗಿದ್ದವು.: 

ಆಗಲೇ ಮದುವೆ ಮಾಡಿದ್ದರೆ ಎಷ್ಟು ಚೆನ್ನಾಗಿತ್ತು ? ಕಟ್ಟಿಕೊಂಡವಳು 
ಬಿಟ್ಟೆನೂ ಹೋಗುತ್ತಿರಲಿಲ್ಲ. ಈಗ ಆ ಮನ್ಮಥನಂಥ ಹುಡುಗ ಊನವಾಗಿ 
ಕುಳಿತಮೇಲೆ ಮದುವೆಯ ಯೋಚನೆ ಮಾಡುತ್ತಿರುತ್ತಾರಲ್ಲ ! 

“ರುಕ್ಕಿಣಿ, ನೀನು ಒಂದಿಷ್ಟು ಮನಸು ಮಾಡಿದರೆ ಆದೀತೋ ಏನೋ 
ಈ ಕೆಲಸ. ” 

ರುಕ್ಕಿಣೀಬಾಯಿ ಕಣ್ಣೀರು ತುಂಬಿದರು. 

“ ವೈನಿ ! ನಮ್ಮ ವಸಂತನಿಗೊಂದು ಲಗ್ನ , ಲಗ್ನ ಆಗೂದಾದರೆ ನಾನು 
ಏನುಬೇಕಾದರೂ ಮಾಡಿಯೇನು, ಹೇಳಿರಲ್ಲ ಮತ್ತೆ .” 
- ಸೀತಾಬಾಯಿಯವರು ಅತ್ತಿತ್ತ ನೋಡಿದರು. ಯಾರೂ ಇಲ್ಲ ಮನೆ 
ಯಲ್ಲಿ, ಬಿಡಿಬಿಡಿಯಾಗಿ ಅಂದರು 
- ನಿನ್ನ ಮಗಳ ಮದುವೇಲಿ ಒಂದು ಹುಡುಗಿ ಓಡಾಡ್ತಿತ್ತಲ್ಲ ಅದನ್ನ 
ವಿಚಾರಿಸ್ತೀಯೇನುನೀನು ? ” | 

ಬಿದಿಗೆ ಚಂದ್ರನು ಡೊಂಕು 
ಒಂದು ಗಳಿಗೆ ಕಣ್ಣು ತೇಳಿಸಿದರು ರುಕ್ಕಿಣೀಬಾಯಿ , ಆಕೆಗೆ ಆ ಗಳಿಗೆಗೆ 
ಬೃಂದಾಳ ನೆನಪು ಬಂದರೂ , ಅಂಥ ದರಿದ್ರರ ಮನೆಯ ಹೆಣ್ಣನ್ನು ತನ್ನ ಅತ್ತಿಗೆ 
ಮಾಡಿಕೊಂಡಾರೆ ? ಎಂಬ ಯೋಚನೆ ಬಂದಿತು . ಆದರೆ ಅದನ್ನು ತೋರ 
ಗೊಡದೆ ನೆನೆಸಿಕೊಳ್ಳುವಂತೆ ಅಂದರು 

“ನಮ್ಮನೆ ಮದುವೀಲಿ ನೂರೆಂಟು ಹೆಣ್ಣು ಮಕ್ಕಳು ಓಡಾಡಿದ್ದರು. 
ಅವರ ಹೆಸರು ಸಹ ನನಗೆ ನೆಪ್ಪಿಲ್ಲ, ಏನಾದರೂ ಒಂದು ಗುರುತು ಹೇಳಿದರೆ 
ಗೊತ್ತಾದೀತ್ರ ” 

“ಉದ್ದನೆ ಜಡೀ ಹೆಣ್ಣು ಮಗಳು ಕಣಪ್ಪ , ಯಾರೋ ಬೃಂದಾ ಅಂತ 
ಕರದ್ದಂಗಿತ್ತು . ನೋಡೀಕ ಬಡವರ ಮನಿ ಹುಡುಗಿ ಹಂಗೆ ಕಾಣಿಸ್ತು . 
ಮತ್ತೇನೂ ತಿಳೀದು ನನಗೆ ” 
- ರುಕ್ಕಿಣೀಬಾಯಿ ಸರಿಯಾಗೆ ಅತ್ತಿಗೆಯ ಮುಖ ನೋಡಿದರು . 

“ನಿಜವಾಗ ನೀವು ಆ ಹುಡುಗೀನ ಸೊಸಿಯಾಗಿ ಕರಕೊಂತೀರಾ 
ವೈನಿ ?” 

“ ಆ ಸಂಗ್ರಿ ನನಗೇನವ್ವ ಗೊತ್ತು ? ಅದಕ್ಕೇ ನಿನ್ನ ಕೇಳಲಿಕ್ಕೆ ಮತ್ತೆ 
ಇಲ್ಲೀತನಕ ಬಂದೀನಿ, ಆ ಮದಿವಿಮನಿ ಗದ್ದಲದಾಗ ನಿನ್ನ ಏನು ಕೇಳಲೇಕೆ 
ಸಾಧ್ಯ ಇತ್ಯವ್ವ ? ಅದಕ್ಕೆ ಈಗ ಬಂದೀನಿ. ನಿನಗೆ ಅವರ ಮನಿ, ಕುಲ , ಗೋತ್ರ 
ಗೊತ್ತಿದ್ದೀತು ಅವರ ಸ್ಥಿತಿ- ಗತಿ ತೊಟ್ಟಿದ್ದೀತು ಅಂತ .” 

“ ಅವರ ಸ್ಥಿತಿ- ಗತಿ ಎಲ್ಲಾ ನನಗೆ ಗೊತ್ತಿದೆ ವೈನಿ, ಸ್ಥಿತಿ- ಗತಿ ನೋಡ 
ಲಿಕ್ಕೆ ಹೋದರೆ ನಿಮಗೂ - ಅವರಿಗೂ ಭೂಮಿ - ಆಕಾಶದಷ್ಟು ಅಂತರ ಬರದೆ. 
ವಸಂತ ಛಲೋ ಇದ್ದಿದ್ದರೆ ನಿಮಗೆ ಎಂಥಾ ಬೀಗರು ಬರಬೇಕಾಗಿತ್ತು ವೈನಿ! 
ಎಂಥಾ ಸೊಸಿ ಬರಬೇಕಾಗಿತ್ತು ನಿಮಗೆ ! ” 
- ರುಕ್ಕಿಣೀಬಾಯಿ ಸೆರಗಿನಿಂದ ಕಣ್ಮರಸಿಕೊಂಡು ಬಿಕ್ಕಿದಳು. ಸೀತಾ 
ಬಾಯಿಯವರಿಗೂ ದುಃಖಭರದಿಂದ ಕಣ್ಣು ತುಂಬಿ ಬಂದರೂ ತುಟಿ ಬಿಗಿದು 
ಸಹಿಸಿಕೊಂಡು ಹೇಳಿದರು 

“ಇನ್ನು ಆ ಕಥಿ ಯಾಕವ್ವ ? ನೆನಕೊಂಡರೆ ಹೊಟ್ಟೆಗೆ ಬೆಂಕಿ ಬಿದ್ದಾಂಗೆ 
ಆಗ್ತದೆ. ಕೆಟ್ಟ ಅಡಿಗಿ ಅಟ್ಟಾಕಿ ಜಾಣಿ ಅಂತ? 


ಬಿದಿಗೆ ಚಂದ್ರನು ಡೊಂಕು 


ಈಗ ಇದನ್ನ ಸರಿ ಮಾಡೂದು ಹೇಳವ್ವ ? ” 
ರುಕ್ಕಿಣೀಬಾಯಿ ನಿಡಿಯುಸಿರು ಕಡೆದರು 

“ ಬೃಂದ ಅಪರಂಜಿ ಅಂಥ ಹೆಣ್ಣ ಮಗಳು ಕಣ ನೈನಿ, ಚೆಲುವಿನಾಗೂ 
ಏನೂ ಕಮ್ಮಿ ಇಲ್ಲ. ಒಳ್ಳೆ ಚಲೋ ಮನೆತನದವರು . ಆದರೆ ವೈನಿ; ಅಡಿಗಿ 
ಸುಬ್ಬಣ್ಣಾಚಾರು ನಿಮ್ಮ ಬೀಗರು ಅಂಬೋಕೆಹೆಂಗೆಂಗೋ ಆಗ್ನದೆ ಮನಸಿಗೆ, 
ವಸಂತನ ಮಾವ ಅಡಿಗಿ ಮಾಡೋಕೆ ಹೋಗ್ತಾರೆ ಅಂದರ ಅವನಿಗಾರಾ 
ಹೆಂಗನಿಸೀತು ಹೇಳಿ, ಈ ಮಾತು ನನ್ನ ಮನಸಿಗೆ ಬರಲೊಲ್ಲದು ವೈನಿ.” 
ಸೀತಾಬಾಯಿಯವರು ಒಂದು ಗಳಿಗೆ ಚಿಂತಿತರಾದರು . ಆದರೆ ಅವರ ಮನ 
ಕೈನೋ ಒಂದು ಭರವಸೆ ಮೂಡಿಬರುತ್ತಿತ್ತು , 

“ ಯಾಕೆ ರುಕ್ಕಿಣಿ, ಸಂಪಾದನೆ ಮಾಡು ಗಂಡುಮಕ್ಕಳು ಇಲ್ಲೇನು ಆತಂಗೆ ? ” 
“ ಎಲ್ಲಿ ಬಂತರಿ, ಇರೋದುಒಂದೇ ಗಂಡು, ಅದೂ ಒಂದು ಚೋಟುದ್ದ 
ಅದೆ ಇನ್ನೂ , ಬರೇ ಹೆಣ್ಣು ಮಕ್ಕಳು ಅವೆ ಮನಿತುಂಬ, ದುರ್ಬಿಕ್ಷದಾಗ 
ಅಧಿಕಮಾಸ ಅನ್ನೊ ಹಂಗೆ. ಪಾಪ ! ಕೈಲಾಗದ ತಂದೀ ಒದ್ದಾಟ ನೋಡ 
ಲಾರದೆ ಆ ಹುಡಗಿ ಇಲ್ಲಿ ಒಂದು ನರ್ಸರಿ ಸ್ಕೂಲಿನಾಗೆ ಕೆಲಸಕ್ಕೆ ಸೇಲ್ಯಾಳ, 
ಒಂದು ಮೂವತ್ತೊ ನಲವತ್ತೋ ಕೊಡ್ತಾರೆ. ಅದು ಯಾವ ಮೂಲಿಗಾತು 
ಪಾಪ ! ತಾಯಿನೂ ಕೂಲಿನಾಲಿ ಮಾಡ್ತಾಳೆ. ತಡಿ ಬಲ್ಲದೇ ಬಡತನಾನ ? 
ಮೂರುಮಂದಿ ಸಂಪಾದಿಸಿದರೂ ಸಾಲದು ಹೊಟ್ಟೆ - ಬಟ್ಟಗೆ? 

“ ಹಂಗಾದರೆ ಆ ಹುಡುಗಿಗೆ ಮದಿವಿನಾಡೂ ಯೋ ಚ ನಿ 
ಇಲ್ಲಾಂತೀಯಾ ಅವರಿಗೆ ? ” 

“ ಇಲ್ಲೆ ಇರದಾ ವೈನಿ ? ಹುಡುಗಿ ಚಲುವಿ ಇದ್ದಾಳೆ, ಯಾರಾದರೂ 
ಮಾಡಿಕೊಂಡಾರು ಎನಲಿಕ್ಕೆ ವರದಕ್ಷಿಣೆ ಕೊಟ್ಟು ಮದಿವಿ ಮಾಡೂ ಚೈತನ್ಯ 
ಈ ಮಂದೀಗಿಲ್ಲವಲ್ಲ . ಅದಕ್ಕೆ ಆಕೀನೇ ನಾ ನದಿವಿ ಒಲ್ಲೆ ಅಂತಾಳೆ . 
ತಾನೂ ಮದಿವಿಯಾಗಿ ಹೊರಟು ಹೋದರೆ ತನ್ನ ತಂದೆ -ತಾಯಿ ಗತಿಯೇನು? 
ಎಂದು ಚಿಂತಿ ಮಾಡದೆ ಪಾಪ ಅದು. ಒಳ್ಳೆ ತಿಳಿವಳಿಕಿ ಹುಡುಗಿ, ಒಂದು 
ಚಲ್ಲಿಲ್ಲ - ಪಲ್ಲಿಲ್ಲ, ಬಟ್ಟೆ ಹೊಲಿಯೋಣ, ನಿಟ್ಟಿಂಗ್ ಹಾಕೋಣ, ಕಸೂತಿ 
ಹಾಕೋಣ, ಹೀಂಗೆ ಏನೇನೋ ಮಾಡ್ತಿದೆ ಪಾಪ ! ” 

“ ಆಸ್ತಿ - ಮನಿ ಎಂತದೂ ಇಲ್ಲೇನು ಆತಗೆ ? ” 


- ಬಿದಿಗೆ ಚಂದ್ರಮ ಡೊಂಕು 


“ ಎಂತ ಮಣ್ಣೂ ಇಲ್ಲ ಈಗ ಇರೂ ಕಾಲದಾಗೆ ಬೇಕಾದ್ದಂಗೆ 
ಇತ್ತಂತೆ. ಹೋಗೂ ಕಾಲದಾಗೆ ಎಲ್ಲಾ ನುಣ್ಣಗೆ ಹೋತಂತೆ ಪಾಪ ! ಆ 
ತುಂಗಾಬಾಯಿ ಹ್ಯಾಂಗೆ ಮರತಾರು, ಈಗ ಹೇಳಿಕೊಂಡು ಅಳತಾರೆ. ” 
. “ ಹಂಗಾದರೆ ಈ ಪ್ರಸ್ತಾಪ ಬ್ಯಾಡಂತೀಯೇನುನೀನು ? ” 
* ರುಕ್ಕಿಣೀಬಾಯಿ ಆತಂಕಪಟ್ಟರು 

“ ಅದನ್ನ ನಾನು ಹ್ಯಾಂಗ ಹೇಳಲಿ ವೈನಿ ? ನಿಮ್ಮ ಮನೆ ಬಾಗಿಲಿಗೆ 
ಬಂಗಾರದಂತ ಹೆಣ್ಣು ಗಳು ತಾಕಲಾಡುತ್ತಿದ್ದವು ಮೊದ್ದು , ಈಗ ನೀವೆ 
ಇಂಥವರ ಮನೀ ಬಾಗಿಲಿಗೆ ಬಂದು ಹೆಣ್ಣು ಕೇಳೂದಂದರೆ ಮನಸ್ಸಿಗೆ ಬಹಳ 
ಕೆಟ್ಟ ನಿಸ್ತದೆ.” 

ಸೀತಾಭಾಯಿ ವಿಷಾದದಿಂದ ನಕ್ಕರು 

ಇನ್ನು ಮತ್ತೆ ಆ ಛಾನ್ಸ್ ನಮಗೆ ಬರೂ ಹಂಗಿಲ್ಲಲ್ಲ ರುಕ್ಕಿಣಿ. 
ನಾವಂದರ ನಾವೇ ಹುಡುಕಿದರ ಉಂಟು , ಇಲ್ಲಂದರ ಇಲ್ಲ. ” 
- ರುಕ್ಕಿಣೀಬಾಯಿ ಈಗ ಅತ್ತಿಗೆಗೆ ಎಚ್ಚರಿಕೆ ಕೊಡುವಂತೆ ಹೇಳಿದರು 

“ ವೈನಿ, ಒಂದು ಮಾತು ನಾನು ಸ್ಪಷ್ಟ ಹೇಳತೀನಿ, ನೀವು ಮತ್ತೆ ತಪ್ಪು 
ತಿಳೀಬಾರದು ನೋಡಿ....” 

ಸೀತಾಬಾಯಿ ಏನು ? ಎನ್ನುವಂತೆ ತಲೆ ಎತ್ತಿ ನೋಡಿದರು . 

“ ನಾವು ಅವರನ್ನ ಕರೆದು ಕೇಳೋದಂತೂ ಸುಲಭದ ಮಾತದೆ. ಆದರೆ 
ಅವರು ಇದಕ್ಕೆ ಒಪ್ಪಾರಂತ ಯಾವ ಭರವಸೆ ಅದೆ ನಿಮಗೆ ? ಒಂದು ಪಕ್ಷ 
ಹುಡುಗೀನೆ ಬ್ಯಾಡಂದ್ದು ! ಸುಮ್ಮಗೆ ಅಂಗೈ ತೋರೈ ಅವಲಕ್ಷಣ ಅನ್ನಿಸಿಕೊಂಡ 
ಹಾಂಗಾಗದೆ, ಈಗಿನ ಕಾಲದ ಹೆಣ್ಣು ಮಕ್ಕಳ ಮನಸು ನನಗೆ ಹೆಂಗೆ 
ತಿಳೀತದೆ ? 

. ರುಕ್ಕಿಣೀಬಾಯಿ ಹೇಳಿದ ಮಾತನ್ನು ತೆಗೆದು ಹಾಕುವಂತಿರಲಿಲ್ಲ . ಅದು 
ಯೋಚಿಸಬೇಕಾದ ಸಂಗತಿಯೇ . ವಸಂತನ ವಿಷಯವನ್ನು ಮುಚ್ಚಿಟ್ಟು 
ಮಾಡುವಂಥದಲ್ಲ. ಎಲ್ಲವನ್ನೂ ಮೊದಲೇ ಹುಡುಗಿಗೆ ಹೇಳಬೇಕಾಗುತ್ತದೆ. | 
ಎಲ್ಲ ತಿಳಿದನಂತರ ಅವಳು ತನಗೆ ಬೇಡವೆಂದರೆ ಎಷ್ಟು ಅವಮಾನ, 

ತಿಳಿಸದೆ ಮದುವೆ ಮಾಡುವಂತಿಲ್ಲ . ತಿಳಿದರೆ ಅವಳು ಒಪ್ಪುತ್ತಾಳೆಂದು 
ಯಾವ ಗ್ಯಾರಂಟಿ ? 


ಬಿದಿಗೆ ಚಂದ್ರನು ಡೊಂಕು 


ಸೀತಾಬಾಯಿ ತಮ್ಮ ಯೋಗ್ಯತೆಗೆ ಸಹಜವಾದ ಧೈರ್ಯ ಮಾಡಿದರು 

“ ಹೀಂಗ ನೋಡು ರುಕ್ಷ್ಮಿಣಿ, ಈ ಸಂಗತೀನೆಲ್ಲ ವಸಂತನ ಮುಂದು 
ಹೇಳಿದರೆ ಅವ ಸುತರಾಂ ಒಪ್ಪುವವನಲ್ಲ. ನನಗ ಮುದುವೀ ಮಾಡಿ 
ಕಂಡವರ ತಲೀಮಾಲೆ ಕಲ್ಲುಹಾಕಬ್ಯಾಡ್ರಿ ಅಂತ ಮನಸು ಖೇದ ಮಾಡಿ 
ಕೊಳ್ಳತಾನೆ . ಈಗ ನಾನು ಇಲ್ಲಿಗೆ ಬಂದಿರೋದು ಅವನಿಗೆ ಗೊತ್ತಿಲ್ಲ. ತಾರಾನ್ನ 
ನೋಡಿಕೊಂಡು ಬರೀನಂತ ಹೇಳಿ ಬಂದೀನಿ. ಇಲ್ಲಿಂದ ಹೋಗೂವಾಗ 
ತಾರಾನ ನೋಡಿಕೊಂಡೇ ಹೋಗೂದದೆ ಅನ್ನು , ಅದು ಹ್ಯಾಂಗ ಇರಲಿ, 
ಮೊದ್ದು ಹುಡುಗೀನ ಒಂದು ಮಾತು ಕೇಳೂದರಾಗೆ ಏನ ತಪ್ಪದೆ ಅ೦ತಿ ? 
ಕೇಳೂದು ನಮ್ಮದು. ಒಪೂದು- ಬಿಡೂದು ಅವರದ್ದು . ಆದರೆ ಎಲ್ಲರಿಗೂ 
ತಿಳೀತದೆ. ಆಗದಿದ್ದರೆ ಯಾರಿಗೂ ಹೇಳೂದು ಬ್ಯಾಡ, ಇಷ್ಟೇ ಸೈಯಲ್ಲವ್ವ ?” 

ರುಕ್ಷ್ಮಿಣೀಬಾಯಿ ತಲೆಯಾಡಿಸಿದರು 

“ ಇದಕ್ಕೆ ಯಾರದೇನೂ ಆಡ್ಲಿಲ್ಲ ಬಿಡ್ರಿ ವೈನಿ, ಯಾರನ್ನ ಮೊದ್ದು 
ಕರೆ ಹೇಳಿ ? ಮೊದ್ದು ಸುಬ್ಬಣಾಚಾರನ್ನ , ತುಂಗಾಬಾಯಾರನ್ನ 
ಕೇಳದೇ ಛಲೋ ಅನಿಸ್ತದ ನನಗ. ” 

- “ ಅದೂ ಖರೇ ಅನ್ನು , ಮೊದ್ದು ಅವರ ಗೋತ್ರ- ಸೂತ್ರ ಕೇಳಿಕೊಂ 
ಬೋದೊಂದು ಅದೆಯಲ್ಲ. ಏನಿಲ್ಲಂದರೂ ಮಾಂಗಲ್ಯ ಭಾಗ್ಯ ಒಂದು ನೆಟ್ಟಗೆ 
ಬಂದರೆ ಸಾಕು. ಆಮಾಲೆ ಅವರು ಒಪ್ಯೂದು- ಬಿಡೂದು. ನಾವಂತೂ 
ಇದ್ದದ್ದ ನೆಟ್ಟಗೆ ಹೇಳಲಿಕ್ಕೆ ಬೇಕು. ಮುಂದೆ ಅವರ ಇಚ್ಚಾ ! ತಂದೆ - ತಾಯಿ 
ಹೂಂ ಅಂದರ ಆಮಾಲೆ ಹುಡುಗೀನ ಕೇಳೂದು. ಏನಂತಿ ? ” 

“ ಅದೇ ನನಗೂ ಸರಿ ಕಾಣದ ವೈನಿ, ಹುಡುಗಿ ಒಳ್ಳೆ ಧೈರ್ಯಶಾಲಿ 
ಹಾಂಗ ಅಭಿಮಾನಿ ಇದ್ದಾಳ. ತಂದೆ - ತಾಯಿ ಅಂತ ಹಗಲು - ಸಂಜೆ ಒದ್ದಾಡ 
ತಾಳ, ಎಲ್ಲಾ ಹುಡುಗೀರ ಹಂಗ ಬಾಲಂಗೋಚಿತನ ಸಾಸಿವಿ ಅಷ್ಟು ಇಲ್ಲ 
ಬಿಡಿ ಈಕೀಗೆ. ಅಂದರೆ ವಸಂತನ್ನ ಮಾಡಿಕೊಳ್ಳಲಿಕೆ ಆಕೀಗೂ 
ಒಂದು ನಸೀಬ ಬೇಕು ಅನ್ನಿ ! ” 

“ ಹಂಗಾರೆ ಇವತ್ತು ಗುರುವಾರಒಿದಿನ ಅದೆ , ಸಂಜೀ ಮುಂದ ಹೇಳಿ 
ಕಳಿಸು ಅವರಿಗೆ, ರಾತ್ರಿ ಕೂತು ಮಾತಾಡಿದರಾತು , ಊರಿಗ ಮುಂಚೆ 
ನಂದೀಮುಂದೆಲ್ಲ ಯಾಕ ಹಲ್ಚಲ ಮಾಡಬೇಕು ? ಅಲ್ಲಂತೀಯೇನು ? ” 

..... “ ಅದು ಖರೇ ಬಿಡ್ರಿ , ಗಣೇಶ ಸ್ಕೂಲಿಂದ ಬಂದಮ್ಯಾಲೆ ಹೇಳಿಕಳಸ್ತೀನಿ 
ರಾತ್ರಿ ಅವರೂ ಮನೆಯಾಗೆ ಇರತಾರಲ್ಲ . ” 


- ಆ ದಂಪತಿಗಳನ್ನ ಪ್ರತ್ಯೇಕವಾಗಿ ಕರೆದುಕೊಂಡು ಹೋಗಿ ಎಲ್ಲಾ 
ವಿಷಯವನ್ನು ತಿಳಿಸಿಬಿಟ್ಟರು ರುಕ್ಷ್ಮಿಣೀಬಾಯಿ , ಎಲ್ಲರಿಗೂ ತಿಳಿದ ವಿಷಯವೇ | 
ಅದು. ಆದರೆ ಬೃಂದಾಳ ಮನೆಯವರಿಗೆ ತಿಳಿದಿರಲಿಲ್ಲ . ಎಂದಾದರೂ ತಿಳಿ 
ಯುವುದೇ ಆದ್ದರಿಂದ ಇವರೇ ತಿಳಿಸಿಬಿಟ್ಟರು. 

ಈ ದಂಪತಿಗಳು ಮಗಳನ್ನು ನೆನೆದು ಕಂಬನಿದುಂಬಿದರು. ಅವರ 
ಮನಸ್ಸು ತುಯ್ಯಲಾಡುತ್ತಿದೆ. 

ಮೊಟ್ಟ ಮೊದಲ ಚಲುವೆ ಮಗಳು, ಮೊದಲು ಹಳ್ಳಿಯಲ್ಲಿದ್ದುದರಿಂದ 
ಅವಳಿಗೆ ಹೆಚ್ಚು ವಿದ್ಯೆ ಕಲಿಸಲೂ ಸಾಧ್ಯವಾಗಲಿಲ್ಲ . ತಮ್ಮ ಬದುಕಿನ ಇತಿಹಾಸ 
ನನ್ನೆಲ್ಲ ತಿಳಿದ ಅವಳು ಈಗ ತಂದೆ - ತಾಯಿಗಳಿಗಾಗಿ ಅದೆಷ್ಟು ಒದ್ದಾಡುತ್ತಾಳೆ. 
ತನ್ನ ತಂಗಿಯರು, ತಮ್ಮನಾದರೂ ಚೆನ್ನಾಗಿ ವಿದ್ಯೆ ಕಲಿಯಲಿ ಎಂದು ಹಂಬಲಿ 
ಸುತ್ತಾಳೆ. ತನ್ನ ತಂದೆಗೆ ವರದಕ್ಷಿಣೆಕೊಡುವ ಚೈತನ್ಯವಿಲ್ಲವೆಂದು ಅವಳು 
ಮದುವೆಯ ಸುದ್ದಿಯೇ ಬೇಡವೆನ್ನುತ್ತಾಳೆ. ಅಂಥಾ ಹುಡುಗಿಯ ಎದುರಿಗೆ 
ಈ ಸಂಗತಿಯನ್ನು ಹೇಳುವುದಾದರೂ ಹೇಗೆ ? 

ಗೋತ್ರ- ಸೂತ್ರಗಳು ಕೂಡಿ ಬಂದಿವೆ. ಆದರೆ ಆ ಮಗಳಿಗೆ ಈ 
ಊನಸುದ್ದಿಯನ್ನು ಯಾವ ಬಾಯಿಂದ ಹೇಳಿಯಾರು ಆ ಹೆತ್ತವರು . 

ಹುಡುಗರೆಲ್ಲ ಊಟಮಾಡಿ ಹಜಾರದಲ್ಲಿ ಓದಿಕೊಳ್ಳುತ್ತಿದ್ದಾರೆ. ಅಡಿಗೆ 
ಮನೆಯಲ್ಲಿ ಈ ನಾಲ್ಕು ಮಂದಿಯ ವಿರಾಟಂಗು ನಡೆದಿತ್ತು , ಕಡೆಯದಾಗಿ, 
ಸುಬ್ಬಣಾಚಾರು ಅಂದರು 

“ ನಿಮ್ಮ ಮನಿಸೇರಲಿಕ್ಕೆ ಯಾವ ಹೆಣ್ಣು ಮಗಳಾದರೂ ಪುಣ್ಯ ಮಾಡಿರಲಿಕ್ಕೇ 

ಬೇಕು. ಆದರೆ ಬೃಂದಾನ ಮನಸು ಹಾಗೆಂದು ನಾನು ಹ್ಯಾಂಗೆ ಹೇಳಲಿ ? 
ಆಕೀನ್ನ ಒಪ್ಪಿಸೋ ಭಾರ ನಿಮ್ಮದು, ಮತ್ತೆ ಯಾವುದಕ್ಕೂ ನಮ್ಮನ್ನ 
ಕೇಳೂದು ಬ್ಯಾಡ ನೀವು.” 

ಮರುದಿನ ಬೃಂದಾನನ್ನು ಕೇಳುವುದು ಎಂದಾಯಿತು. ತುಂಗಾಬಾಯಿಗೆ 
ಕುಂಕುಮ ತಾಂಬೂಲ ಕೊಟ್ಟ ರು ರುಕ್ಕಿಣೀಬಾಯಿ , ಸೀತಾಬಾಯಿಯ 
ಅನುಮತಿ ಪಡೆದು ಹೊರಟ ತುಂಗಾಬಾಯಿ ಬಾಗಿಲುದಾಟಿ ಹೊರಬಂದಾಗ 
ರುಕ್ಕಿಣೀಬಾಯಿಯೊಡನೆ ಮೆಲ್ಲನೆ ಅಂದರು 

“ಒಂದು ಪಕ್ಷ ಬೃಂದಾನೂ ಒಪ್ಪಿಕೊಂಡಳೂ ಅಂತಾನೇ ಇಟ್ಟು 
ಕೊಳ್ಳೋಣ. ನಾನೆಂತ ನದಿನಿ ಮಾಡ್ತೀವಿ ಬಾಯಾರೇ ? ಅವರ 
ಯೋಗ್ಯತಿ ಏನದೆ ? ನಮ್ಮ ಯೋಗ್ಯತಿ ಏನದೆ . ಅವರ ದೊಡ್ಡಕ್ರಿಕೆ ಏನು ! 
ನಮ್ಮ ಬಡತನ ಏನು ? ” 

ರುಕ್ಷ್ಮಿಣೀಬಾಯಿ ಧೈರ್ಯದ ದನಿಯಲ್ಲಿ ಅಂದರು 

“ ಅದನೆಲ್ಲ ಈಗಲೇ ಯಾಕೆ ಯೋಚನೀ ಮಾಡ್ತೀರಿ ಬಿಡ್ರಿ , ಬೃಂದಾ 
ಒಪ್ಪಿದ ಮೇಲಲ್ಲವಾ ಉಳಿದ ಸಂಗಿ ? ನಾಳೆ ಶಾಲೆಯಿಂದ ಬಂದಕೂಡ್ರೆ ನಮ್ಮ 
ನೀಗೆ ಕಳಿಸಿಕೊಡಿ. ನೀವು ಯಾರೂ ಬರಬ್ಯಾಡ್ರಿ ಜೊತೀಗೆ, ನೋಡೋಣಂತೆ 
ದೇವರ ಇಚ್ಚಾದಾಗ ಏನದೆ ಅಂತ . ಈಗ ನಿಶ್ಚಿಂತೀಲಿ ಹೋಗಿ ಬನ್ನಿ .” 

ರುಕ್ಕಿಣೀಬಾಯಿಯ ಗಂಡನೂ ಸುಬ್ಬಣಾಚಾರ್ಯರಿಗೆ ಧೈರ್ಯ ಹೇಳಿ 
ಕಳಿಸಿದರು. 

ಮರುದಿನ ಬೃಂದಾ ನಿಧಾನವಾಗಿ ಮನೆಯೊಳಗೆ ಕಾಲಿಟ್ಟಾಗ ಮಧ್ಯಾನ 
ಹನ್ನೆರಡು ಗಂಟೆ. ಅವಳಿಗೆ ಇದ್ದದ್ದು ಒಪ್ಪತ್ತು ಕ್ಲಾಸು. ಅದನ್ನ ಮುಗಿಸಿ 
ಕೊಂಡು ಬಂದಿದ್ದಳು. 

- ಬೃಂದಾ ನಿಧಾನವಾಗಿ ಹೆಜ್ಜೆಗಳನ್ನಿಡುತ್ತಾ ಸೀತಾಬಾಯಿಯವರ ಮುಖ 
ನನ್ನೇ ನೋಡುತ್ತಾ ಒಳಬಂದಾಗ ಅವರೂ ಅವಳ ಕಣ್ಣುಗಳನ್ನೇ ನೋಡುತ್ತ . 

“ ಬಾವ್ವ ಕೂಸು, ಕೂಡು ಇಲ್ಲೇ .” . 

ಎನ್ನುತ್ತ ತಾವು ಕುಳಿತ ಮಂಚದಮೇಲೆಕುಳಿತುಕೊಳ್ಳಲು ಹೇಳಿದರು . 
ಆದರೆ ಸೀತಾಬಾಯಿಯವರ ಚೈತನ್ಯ ಒಂದು ಗಳಿಗೆ ನಡುಗಿತು. 

ಬೃಂದಾಳ ಮೋಹಕ ಕಣ್ಣುಗಳು ತನ್ನ ಸಹಜ ಮೋಹಕತೆಯನ್ನು 
ಕಳೆದುಕೊಂಡು ಈಗ ಬಲಿಪಶುವಿನ ಕಣ್ಣುಗಳಂತೆ ಕರುಣಾಜನಕವಾಗಿದ್ದವು. 

ನಾನು ಬಲಿಯಾಗಲು ತಯಾರಾಗಿದ್ದೇನೆಎನ್ನುವ ಅರ್ಥವನ್ನು ಚಾಚು 
ತಿದ್ದವು. 

ಮತ್ತು ಎಲ್ಲಾ ವಿಷಯಗಳೂ ನನಗೆ ಗೊತ್ತಿದೆ ಎಂಬ ಭಾವವನ್ನು 
ಮುಂದೆ ಮಾಡಿದವು. 

ಅವಳು ಸೀತಾಬಾಯಿಯವರ ಪಕ್ಕದಲ್ಲಿ ಕೂರಲಿಲ್ಲ. ಬದಲಾಗಿ ನೆಲದ 
ಮೇಲೆ ಹಾಸಿದ ಮಂದಲಿಗೆಯ ಮೇಲೆ ಕುಳಿತಳು. 

ಮತ್ತೆ ಅವಳನ್ನು ಒತ್ತಾಯಿಸದೆ ತಾವೇ ಮೆಲ್ಲನೆ ಮಂಚದಿಂದಿಳಿದು | 
ಅವಳ ಪಕ್ಕದಲ್ಲಿ ಕುಳಿತರು. ಅವಳು ತಾನೇ ತಪ್ಪು ಮಾಡಿದವಳಂತೆ 

*ತಪ್ಪಾಯಿತ್ರಿ . ನೀವು ಯಾಕೆ ಕೆಳಗೆ ಕೂತ್ರಿ . ” 
ಎಂದು ಸ್ವಲ್ಪ ಅತ್ತ ಸರಿದಳು. ಅವರು ಮುಗುಳುನಗೆ ನಕ್ಕರು 
“ ಪರವಾಗಿಲ್ಲ ಕೂಸು. ಕುಂದು ಇಲ್ಲೇ . ” 

ಮದುವೆಯ ಗದ್ದಲದಲ್ಲಿ ಅವರು ಯಾಕೆ ತನ್ನ ಸೀರೆ ರವಿಕೆಯ ಬಗ್ಗೆ 
ಬಹಳ ಇಚ್ಛೆಯಿಂದ ವಿಚಾರಿಸಿದರೆಂಬ ಅರ್ಥ ಈ ದಿನ ಅವಳಿಗಾಗಿತ್ತು . 

ಅವಳ ಕಣ್ಣು , ಬುದ್ದಿ , ಮನಸ್ಸು ಎಲ್ಲಾ ಈಗ ಏಕಮುಖವಾಗಿದ್ದವು. 

ತನ್ನ ಭವಿಷ್ಯ ಜೀವನದ ಇತ್ಯರ್ಥ ಈಗ ಆಗಲಿದೆಯೆಂದು ಅವಳಿಗೆ 
ತಿಳಿದಿದೆ. 

ತಾನು ಕೆಲಸಕ್ಕೆ ಸೇರುವಾಗ ಆ ನರ್ಸರೀ ಸ್ಕೂಲಿನ ಹೆಡ್‌ಮಿಸ್ಸಸ್ಸು 
ಇವಳ ಇಂಟರ್‌ನ್ನೂ ತೆಗೆದುಕೊಂಡಿದ್ದರು. ಅವರು ಕೇಳಿದ ಪ್ರಶ್ನೆಗಳಿಗೆ ನೇರ 
ವಾಗಿ ಉತ್ತರ ಹೇಳಿ ಗೆದ್ದಿದ್ದಳು, 

ಇದೀಗ ತನ್ನ ಭವಿಷ್ಯ ಬಾಳಿನ ಇಂಟರ್‌ವ್ಯೂ ಆಗಲಿದೆ. ಅದಕ್ಕಾಗಿ 
ಅವಳು ಅಂಜದೆ, ಅಳುಕದೆ ಉತ್ತರಗಳನ್ನು ಸಿದ್ಧ ಮಾಡಿಕೊಂಡೇ ಬಂದಿದ್ದ 
ಳಾದರೂ ಅದನ್ನು ಮುಖದಲ್ಲಿ ತೋರಗೊಟ್ಟಿರಲಿಲ್ಲ. - 
. ಅಷ್ಟರಲ್ಲಿ ರುಕ್ಕಿಣೀಬಾಯಿಯೂ ನಗುನಗುತ್ತ ಬಂದು ಕುಳಿತರು 

“ ಏನ ಬೃಂದಾ ನೀನೂ ನನಗ ಲಗೂನ ಲಡೂ ಹಾಕಿಸುವವಳಿದ್ದಿ . 
- ಅಮ್ಮ ಹೇಳಿದರಾ ನಿನಗೆ ಇಲ್ಲಿ ಹೋಗು ಅಂತಾ.” 

ಮುಖದಲ್ಲಿ ಯಾವುದೇ ಭಾವವನ್ನ ತೋರದೆ ಅವಳಂದಳು 
“ಹೌದರಿ , ನಿನ್ನೀ ರಾತ್ರೀನೆ ಹೇಳಿದಳು ಅಮ್ಮ .” - 
ರುಕ್ಕಿಣೀಬಾಯಿ ನಕ್ಕರು 
“ ಏನಂತ ಹೇಳಿದರವ್ವ ? ” 

ಯಾವ ವಿನೋದದ ಛಾಯೆಯ ಬೃಂದಾಳ ಮುಖದಲ್ಲಿ ಹರಿದಾಡಲಿಲ್ಲ . 
ಗಂಭೀರದ ಉತ್ತರ ಬಂತು 

“ ಏನಿಲ್ಲ, ನೀವು ಬರಹೇಳಿದಿರಂತ.” 
“ ಮತ್ತೇನೂ ಹೇಳಲಿಲ್ಲವೇನವ್ವ ? ” 
ಬೃಂದಾ ತಲೆಬಾಗಿದಳು. ಅವಳ ಮುಖ ಸ್ಥಾನವಾಗಿತ್ತು . 
“ಉಹುಂ, ಮತ್ತೆಲ್ಲ ನನಗೆ ಮೊದಲೇ ಗೊತ್ತಿರಿ. ” 

ಇಬ್ಬರಿಗೂ ಆಶ್ಚರ್ಯವಾಯಿತು. ಸೀತಾಬಾಯಿ ಅವಳ ತಗ್ಗಿಸಿದ 
ಮುಖ ಹಿಡಿದೆತ್ತಿ ಮೃದುವಾಗಿ ಕೇಳಿದರು 

“ಏನು ಗೊತ್ತಿತ್ತವ್ವ ನಿನಗೆ ? ” 
ವಾಕ್ಯಗಳು ತಡೆತಡೆದು ಬಂದವು 
“ನಿಮ್ಮ ಮಗನ ಸುದ್ದಿ !” | 

ಸೀತಾಬಾಯಿ ಜಿಲ್ಲನೆ ಬೆವತರು , ಗಿನಿಂದ ಹಣೆಯ ಬೆವರೊರೆಸಿ 
ಕೊಳ್ಳುತ್ತಾ ಕೇಳಿದರು 

“ ನಿನಗೆ ಯಾರವ್ವ ಹೇಳಿದರು ? ” 
ಮೂಗು ಕೆಂಪಾದರೂ ಅಳುಕದೆ ಹೇಳಿದಳು ಬೃಂದ 
“ ನಿಮ್ಮ ಮದುವೀಲಿ ನನ್ನ ಗೆಳತಿ ಒಬ್ಬಾಕಿ ಹೇಳಿದಳು. ” 

ಸೀತಾಬಾಯಿ , ರುಕ್ಕಿಣಿಬಾಯಿ ದಿಢರಾಗಿ ಕುಳಿತರು ಒಂದು 
ಗಳಿಗೆ , ರುಕ್ಕಿಣೀಬಾಯಿ ಅಂದರು 

- “ ಹಂಗಾದರೆ ನಾವು ಯಾತಕ್ಕ ಹೇಳಿಕಳಿಸಿದ್ದಂತ ನಿನಗೆ ಗೊತ್ತದ ? 
' ಹೌದು' ಎಂಬಂತೆ ತಲೆಯಾಡಿಸಿದಳು ಬೃಂದ, ಹಾಗೆ ಅವಳ ಮುಖವಾಗಿ 
ಕಣ್ಣಿನಿಂದ ನೀರು ತೊಟ್ಟಿಕ್ಕತೊಡಗಿದವು. 

ಸೀತಾಬಾಯಿಯವರಾದರೂ ನೊಂದು ಬೆಂದ ಒಡಲು , ಅವರು 
ಗದ್ಗದಿತರಾಗಿ ಅವಳ ತಲೆ ಸವರುತ್ತಾ ಅಂದರು 

ಅಳಬಾರದವ್ವ ಕೂಸು, ನಿನ್ನ ನ್ನ ಕೇಳಲೇಕೆ ಮಾತ್ರಾ ನಾನು ಕರೆಸೀನಿ. 
ಜುಲುಮಿ ಮಾಡೂದಕ್ಕಲ್ಲ. ನಿನ್ನಂಥ ಮಲ್ಲಿಗೆ ಹೂವಿನಂಥ ಹೆಣ್ಣು ಮಗಳಿಗೆ 
ಮೋಸಮಾಡಲಿಕ್ಕಾದೀತೇನವ್ವ ? ನಿನಗೆ ಎಲ್ಲ ಗೊತ್ತಿದೆ ಅಂತಿ, ಏನ ಹೇಳತಿ 
ಹೇಳು, ಅಳಬ್ಯಾಡ.” 
- ಬೃಂದಾ ಕೆನ್ನೆ ಒರೆಸಿಕೊಂಡು ಮೃದುವಾಗಿ ನಕ್ಕಳು 
“ ಅದಕ್ಕಲ್ಲರಿ ನಾನು ಅತ್ಯದ್ದು .” 
ಸೀತಾಬಾಯಿಯವರಿಗೆ ಆಶ್ಚರ್ಯವಾಯಿತು 

“ ಹಂಗಾದರ ಯಾಕವ್ವ ಅಳತೀ , ನಿನ್ನ ಕಷ್ಟ ಏನದ ಹೇಳು ನಾಚಿಕೆ 
ಮಾಡಿಕೋಬ್ಯಾಡ.” 

ಸಂಕೋಚದಿಂದ ಹೇಳಿದಳು ಬೃಂದ 

“ ನನ್ನ ಅಪ್ಪ ಬಹಳ ಸೋತು ಹೋಗ್ತಾರೆ. ಅಮ್ಮಗೂ ಕೈಲಿ ಹಾಗೂ 
ದಿಲ್ಲ. ತಮ್ಮ ತೀರಾ ಚಿಕ್ಕವ. ಮನೆತುಂಬ ಹೆಣ್ಣು ಮಕ್ಕಳವೆ. ನಾನೂ 
ಮದಿನಿ ಆಗಿಹೋದರ ಅಪ್ಪ ಒಬ್ಬರೇ . ಈಪಾಟಿ ಮಂದೀನ ಸುದಾರಿಸ 
ದಾದರೂ ಹ್ಯಾಂಗೆ ? ಮದವೀನಾರಾ ಹ್ಯಾಂಗ ಮಾಡುತಾರೋ ನನಗ 
ತಿಳಿದು ! ” 

ಸೀತಾಬಾಯಿಯವರು ತಮ್ಮೆಲ್ಲ ಸಂಕಟವನ್ನೂ ಮರೆತು ಜೋರಾಗಿ ಪಕ 
ಪಕನೆ ನಕ್ಕರು. 

- ಬೃಂದ ತಲೆ ಎತ್ತಿ ನೋಡಿದಳು. ಅವರು ಇನ್ನೂ ನಕ್ಕರು, ' ಅಯ್ಯೋ ! 
ಹುಚ್ಚು ಹುಡುಗಿ, ನೀನು ಯಾಕ ಅದನ್ನೆಲ್ಲ ತಲೆಗೆ ಹಚಿಗೊಂಡಿದ್ದಿ , ನೀನು 
ಹೇಳಿಕೇಳಿ ಹೆಣಮಗಳು ಕಡೀಗೂ ಗಂಡನ ಮನೀಗೆಹೋಗವಳೆ, ಇಷ್ಟ 
ವರ್ಷ ನೀನೆ ಸಾಕದಿಯೇನು ನಿನ್ನ ಅಪ್ಪ - ಅಮ್ಮನ್ನ ? ” 

ಬೃಂದ ಸ್ಪಷ್ಟವಾಗಿ ಹೇಳಿದಳು . 

“ ನಾನು ಹಾಂಗನಲಿಲ್ಲರಿ, ಅಪ್ಪ ಮೊದಲಿಗೆ ಛಲೋ ಬದುಕುವಾಡಿ 
ದವರು. ಈ ಮುಪ್ಪಿನಾಗೆ ಅವರಿಗೆ ಮುಗೀದ ಕಷ್ಟ ಬಂದದೆ. ನನ್ನ ತಮ್ಮ ಸಂಸಾ 
ದನೀ ಮಾಡೂ ಕಾಲ ಅಂದರೆ ಇನ್ನು ಹದಿನೈದು ವರ್ಷದ ಮಾತು . ಈಗ 
ಇಷ್ಟೂ ಮಂದಿ ಮಕ್ಕಳಿಗೆ ವಿದ್ಯಾ ಹ್ಯಾಂಗ ಕಲಿಸ್ಯಾರು ; ಮದುವಿ ಹ್ಯಾಂಗ 
ಮಾಡ್ಯಾರು; ಮನಿ ಹ್ಯಾಂಗ ನಡಸ್ಕಾರು? ಅವರ ಕೈಲಿ ಈಗ ಏನೂ ಕೂಡೂ 

ದಿಲ್ಲ. ಮನಿಮಕ್ಕಳು ಉಪವಾಸ ಬೀಳಾವಂತ ಅಡಿಗೀ - ಪಡೀಗಿಗೆ 
ಹೋಗ್ತಾರ. ” 

“ನೀನೂ ಒಂದು ಸಾಲಿ ಕೆಲಸಕ್ಕೆ ಹೋಗಿಯಂತಲ್ಲವ್ವ ? ” 
ಬೃಂದ ಚಾಪೆಯ ಬಣ್ಣದ ಗರಿಗಳ ಮೇಲೆಕೈಯಾಡಿಸುತ್ತ ಅಂದಳು 

“ ಅದು ಯಂತ ಕೆಲಸ, ಅನ್ನೂದದೆ ? ಕೆಲಸಲ್ಲ , ಕೆಲಸದ ಹುಟ್ಟಿಲ್ಲ. ನನ್ನ 
ಓದೋಣಕ್ಕೆ ತಕ್ಕ ಹಂಗದೆ, ಸಿಂಬಳ ಸುರಕ ಮಕ್ಕಳನ್ನ ನೋಡಿಕೊಂಬೋದು, 
ಅರವತ್ತು ರೂಪಾಯಿಗೆ ಸಹಿಮಾಡಿ, ಮೂವತ್ತು ರೂಪಾಯಿ ತಗೊಂಬೋದು 
ಮತ್ತೇನ ಮಾಡೂದದೆ. ದಿಕ್ಕಿಲ್ಲದೋರು ದೆಮ್ಮ ಸುತ್ತಿಕೊಂಡ ಹಂಗೆ” 

ಬೃಂದ ತನ್ನ ವ್ಯಥೆಯನ್ನು ಹೇಳಿಕೊಂಡಳಾದರೂ , ಸೀತಾಬಾಯಿಯವ 
ರಿಗೆ ಮನ ಅಳುಕಿತು. 

ಬಡವರ ಹುಡುಗಿಯೆಂದಲ್ಲವೇ ತಾವು ಇಷ್ಟು ಮುಂದುವರಿದು ಬಂದಿರು 
ವುದು ? ಹೆಚ್ಚು ದುಡ್ಡು ಖರ್ಚುಮಾಡಿ ಮದುವೆ ಮಾಡಲು ಅವಳ ತಂದೆಗೆ 
ಸಾಧ್ಯವಿಲ್ಲ. ಅದರಿಂದ ತಮ್ಮ ಮಗನಿಗೆ ಕೊಟ್ಟ ರೂ ಕೊಡಬಹುದು. ಎಲ್ಲಾ 
ಬಗೆಯಲ್ಲಿ ಅನುಕೂಲವಿರುವದರು ಯಾರೂ ತಾನೇ ಕಂಡ - ಕಂಡೂ ವಸಂತನಿಗೆ 
ಹೆಣ್ಣು ಕೊಟ್ಟಾರು ? 

ದಿಕ್ಕಿಲ್ಲದವರು ದೆವ್ವ ಸುತ್ತಿ ಕೊಂಡ ಹಂಗೆ ” ಎಂಬ ಮಾತು ಅವರಿಗೇ 
ಅಳುಕಿತು. ಆದರೆ ತಮ್ಮ ಏಕೈಕಪುತ್ರ ! ಮನಮೋಹಕ ರೂಪಿನ, ಏರು 
ಜವ್ವನದ ಹುಡುಗ ಸುಖದ ಸುಪ್ಪತ್ತಿಗೆಯಲ್ಲಿದ್ದೂ , ಏಕಾಕಿ ಬದುಕನ್ನು ಒಣ 
ಗು , ಕಳೆಯಬೇಕೆ ? 
- ಅವನ ವಿದ್ಯಾಭ್ಯಾಸ ಕಾಲದಲ್ಲಿ , ಲಾಂಗ್ ಜಂಪ್ - ಹೈಜಂಪ್‌ಗಳಲ್ಲಿ 
ಸಲಸಲಕ್ಕೂ ಗೆದ್ದು , ಸಾಲುಸಾಲುಪ್ರೆಜುಗಳನ್ನು ತೆಗೆದುಕೊಂಡವ . ಕ್ರಿಕೆಟ್ 
ಆಟದಲ್ಲಿ ಮೊದಲಿಗನೆನಿಸಿಕೊಂಡವ ! ಗಜಗಮನದ ಧೀರ ನಡಿಗೆಯಲ್ಲಿ 
ನೋಡಿದವರ ಕಣ್ಣು ತುಂಬುತ್ತಿದ್ದ ಹುಡುಗ. ಈಗ ಒಮ್ಮೊಮ್ಮೆ ತನ್ನ ಆಫೀಸು 
ರೂಮಿನಲ್ಲಿ ಒಬ್ಬನೇ ಕುಳಿತು ಯೋಚಿಸುವುದುಂಟು. 
- ಅವನು ಏನು ಯೋಚಿಸುತ್ತಿದ್ದಾನೆಂದು ಯಾರಿಗೂ ತಿಳಿಯದು. ಆದರೆ 
ಈ ಹೆತ್ತಕರುಳಿನ ಅರ್ಥ ಒಂದೇ . 

ಪ್ರಾಯದ ಮಗ ಏಕಾಂಗಿಯಾಗಿ ಜೀವನ ತಳ್ಳ ಬೇಕೆ ? ಈ ಪ್ರಾಯದಲ್ಲಿ 
ತಮ್ಮ ಯಜಮಾನರು ಹೇಗಿದ್ದರು ? 

ಎಲ್ಲಕ್ಕಿಂತ ಹೆಚ್ಚಾದ ಕೊರಗು ಇನ್ನೊಂದು . ಯಜಮಾನರು ಮಗ 
ಇದುವರೆಗೆ ಗಳಿಸಿ ಹಾಕಿದ ಅಖಂಡ ಐಶ್ವರ್ಯವನ್ನು ಅನುಭವಿಸುವ ಮತ್ತು 
ತಮ್ಮ ಪವಿತ್ರ ವಂಶವನ್ನು ಬೆಳಸುವ ಒಂದು ಕುಡಿ ಬೇಡವೆ ಮನೆತನಕ್ಕೆ ? 

ಮೂರು ಜನ ಹೆಣ್ಣು ಮಕ್ಕಳಿಗೂ ಮನೆತುಂಬ ಮಕ್ಕಳಿದ್ದಾರೆ. ಅವುಗಳಲ್ಲಿ 
ಒಂದೆರಡು ಮಕ್ಕಳನ್ನು ತಮ್ಮ ಹತ್ತಿರ ಇಟ್ಟು ಕೊಂಡಿದ್ದಾರೆ ಸೀತಾಬಾಯಿಯ 
ವರು. ಆದರೆ ಅವು ಈ ಮನೆಯಲ್ಲಿ ಉಳಿಯುವವರಲ್ಲ . ಅವರೂ ದೊಡ್ಡವರಾದ 
ಮೇಲೆ ಅವರ ತಂದೆ- ತಾಯಿ ಇಲ್ಲಿ ಯಾಕೆ ಬಿಟ್ಟಾರು ಅವರನ್ನ , 

ಯಾವುದೂ ಬಗೆಹರಿಯದ್ದರಿಂದ ಅವರು ಹೇಗಾದರೂ ಮಗನಿಗೊಂದು | 
ಮದುವೆ ಮಾಡಬೇಕೆಂದು ಸಂಕಲ್ಪ ಮಾಡಿದರು. 

ಆದರೆ ವಸಂತ ಮಾತ್ರ ಆ ಯೋಚನೆ ಬಿಟ್ಟಿದ್ದ . ತಂದೆ - ತಾಯಿಗಳ 
ವ್ಯಥೆ ಅವನಿಗೆ ಅರ್ಥವಾಗಿತ್ತಾದರೂ , ತನ್ನ ಸುಖಕ್ಕಾಗಿ ಒಂದು ಹೆಣ್ಣು 
ಜೀವವನ್ನು ಬಲಿಕೊಡುವುದು ಅವನಿಗೆ ಸುತರಾಂ ಇಷ್ಟವಿರಲಿಲ್ಲ. ಅಲ್ಲದೆ 
ತನ್ನನ್ನು ಒಲಿದು ಮದುವೆಯಾಗುವಂತಹ ಹೆಣ್ಣು ತಾನೆ ಯಾರಿದ್ದಾರೆ ನಮ್ಮ 
ಸಮಾಜದಲ್ಲಿ ? ಎಂಬ ಒಂದು ನಿಶ್ಚಿಂತೆಯೂ ಇತ್ತು . ಹೇಳಿಕೇಳಿ ಧೀರ 
ಯುವಕನವನು. ಆ ಧೀರನ ಮೇಲೆ ವಿಧಿಯ ಪ್ರಹಾರ ಬಿದ್ದಿತ್ತು . ಪ್ರಕೃತಿ 
ಕೊಟ್ಟ ಶಿಕ್ಷೆಗೆ ಅವನು ತಲೆಬಾಗಿ ಕುಳಿತಿದ್ದ . 


“ ಹಂಗಾದರೆ ನೀನು ಇನ್ನು ಲಗ್ನಾ ಗುವಾಕೆಲ್ಲ ಅಂತಾತು ? ” 

ಬೃ೦ದ ಸೀತಾಬಾಯಿಯವರ ಕಡೆ ನೋಡಿದಳು. ಅವಳ ತುಟಿಗಳು 
ನಡುಗಿದವು. ನೀರಿನಲ್ಲಿ ಬಿದ್ದ ನೇರಳೆ ಹಣ್ಣು ಗಳಂತೆ , ಕಣ್ಣುಗಳು ಜಲದಲ್ಲಿ 
ತೇಲಿದವು. ಅವಳು ಮೆಲ್ಲಗೆ ಹೇಳಿದಳು , 

“ ಇಲ್ಲರಿ , ನಿನ್ನಿನ ರಾತ್ರಿಯೆಲ್ಲ ನನಗೆ ನಿದ್ದಿ ಬರಲಿಲ್ಲ. ಬೆಳತನಕ 
ಯೋಚಿಸಿ ಒಂದು ನಿರ್ಧಾರಕ್ಕೆ ಬಂದಿದೀನಿ” 

ಸೀತಾಬಾಯಿ ಆತುರ ಪಟ್ಟರು 
“ ಏನವ್ವ ಅದು ? ಸ್ವಚ್ಛ ಹೇಳಿಬಿಡಲ್ಲ ? ” 
ರುಕ್ಕಿಣೀಬಾಯಿಯೂ ಅವಸರ ಮಾಡಿದರು 

“ ಬೃಂದಾ, ನಮ್ಮ ವೈನಿ ಅಂದರ ಅಪೂಟ ಸೀತಾದೇವಿನೇ ಇದ್ದಾರ. 
ಅವರ ಮುಂದ ನೀನು ಮುಚ್ಚುಮರಿ ಮಾಡಬ್ಯಾಡ, ಏನಿದ್ದರೂ ಎಲ್ಲ 
ಝಳಝಳ ಹೇಳಿಬಿಡವ್ವ . ” 

ಬೃಂದಾ ಶಾಂತವಾಗಿ ಅಂದಳು . 

“ಏನಿಲ್ಲರಿ, ನಾನು ನಿಮ್ಮ ಸೊಸಿ ಆಗಿ ಬರೂದಂತ ನಿರ್ಧಾರ ಮಾಡೀನಿ, 
ಆದರೆ ನನ್ನದೊಂದು ಪ್ರಾರ್ಥನಾ ಅದ ನಿಮ್ಮ ಮುಂದ. ” 

ಸೀತಾಬಾಯಿ ಕರಗಿಹೋದರು . ಅವರು ಮತ್ತೂ ಅವಳ ಹತ್ತಿರ ಸರಿದು 
ಅವಳ ಮುಡಿಯನ್ನು ಸವರುತ್ತ ಕೇಳಿದರು. “ ಏನಿದ್ದರೂ ಹೇಳಿಬಿಡವ್ವ 
ಕೂಸು. ಸುಮ್ಮಗ ಕಾಳಜಿ ಹಚ್ಚಿಕೊಬ್ಯಾಡ, ನಾನಿದ್ದೀನಿ ಹೇಳವ್ವ ? ? 
- ಬೃಂದ ಸೆರಗಿನ ತುದಿಯನ್ನು ಹೊಸೆಯುತ್ತಾ ನಿಧಾನವಾಗಿ ಅಂದಳು 

“ ನನ್ನ ತೌರುಮನೀನ ನಾನು ಹಿಂಗೇ ಬಿಟ್ಟು ಬರಲಾರೆ. ಅಪ್ಪ ಮೊದ್ದೇ 
ಕೈ -ಸೋತಾರೆ, ನಾನೂ ಹೊರಟುಹೋದರೆ ಅವರು ಹ್ಯಾ೦ಗೆ ನಿಭಾಯಿಸಿ 
ಯಾರು ? ಅದಕ್ಕ ಈ ಸಂಸಾರಕ್ಕೆ ಒಂದು ನೆರವುಮಾಡಿ ನಿಲ್ಲಿಸಿದರೆ ಸಾಕು 
ನನಗ, ನಾನು ನಿಶ್ಚಿಂತೆಯಿಂದ ನಿಮ್ಮ ಮನೇಲಿ ಇದ್ದೆನು. ನನಗ ಒಡವಿ . 

ವಸ್ತ್ರ ಒಂದೂ ಕೊಡಬ್ಯಾಡಿ, ನನ್ನ ತೌರುಮನೀಗೆ ಒಂದಷ್ಟು ನೆರವು ಮಾಡಿ 
ಕೊಟ್ಟರ ನಾನು ಖಂಡಿತಾ ಅವರನ್ನ ಮದಿವಿಯಾಗ್ತಿನಿ.” 
- ಸೀತಾಬಾಯಿಯವರು ಪಕ್ಕನೆ ಬೃಂದಳನ್ನು ತಬ್ಬಿಕೊಂಡರು. 

“ ಅಯ್ಯೋ ಕೂಸೆ! ಎಂತಾ ಮಾತಾಡಿದಿಯೆ ನಮ್ಮವ್ವ ! ನಿಮ್ಮನೀಗೆ 
ನೀನು ಹೆಣ್ಣು ಮಗಳಲ್ಲ ಕಣವ್ವ , ಗಂಡುಮಗ. ಈಗಿನ ಕಾಲದ ಗಂಡಸು 
ಮಕ್ಕಳಿಗೆ ಇಷ್ಟು ತಿಳುವಳಿಕೆ ಇದ್ದರೆ ಹೆತ್ತೊರಹೊಟ್ಟ ತಣ್ಣಗಿರದೆ, ಆಯ್ತು, 
ಬಿಡು ಕೂಸು. ನಿನ್ನ ತಾಯಿ - ತಂದೀ ಮುಂದೆ ಕಷ್ಟ ಪಡದ್ದಂಗೆ ನಾವು ನೋಡಿ 
ಕೊಂತೀವಿ ಆದರ ಮಗಳೆ ಈ ವಿಷಯದಾಗೆ ನೀನು ಮತ್ತೊಮ್ಮೆ ಸಮನಾಗಿ 
ಯೋಚನೆ ಮಾಡಿ ಹೇಳವ್ವ , ಯಾಕಂದರೆ ಇದು ಉಂಡು - ಕೈ ತೊಳೆಯ 
ಕೆಲಸಲ್ಲ ನೋಡು. ಜೀವಮಾನ ಪೂರ್ತಿ ಅನುಭವಿಸೂ ಮಾತವ್ವ ? ” 

ಬೃಂದ ತಲೆ ತಗ್ಗಿಸಿದಳು 

“ ಇನ್ನು ಯೋಚನೆ ಮಾಡೂದೇನೂ ಇಲ್ಲರಿ, ನನ್ನ ಕೋರಿಕೆ ಒಂದು 
ನೀವು ನಡಸಿಕೊಡ್ತೀನಿ ಅಂತ ಭರವಸೆ ಕೊಟ್ಟರಲ್ಲ ನಿಮ್ಮ ನೀ ಸೊಸಿಯಾಗಿ 
ನಾನು ಹೆಂಗಿರಬೇಕೊ ಹಂಗೆ ಇರತೀನಿ, ನೀವೂ ನನ್ನ ಮ್ಯಾಲೆ ನಂಬಿಕೆ 
ಇಟ್ಟಕೊಂಡರ ಸಾಕು. ” 

ಸೀತಾಬಾಯಿಯವರು ಅವಳ ನೀಳವಾದ ಜಡೆಯನ್ನು ಸವರಿ ನಕ್ಕರು 

“ ಹುಚ್ಚು ಹುಡುಗಿ, ನನಗ ಹಾಂಗ ನಂಬಿಕೆ ಇಲ್ಲದಿದ್ದರೆ ನಾನ್ಯಾಕ 
ಮತ್ತೆ ನಿನ್ನ ಹುಡುಕಿಕೊಂಡು ಬರಿದೆ ಅಂತಿ ? ಇವರ ಮನೆ ಮದಿವ್ಯಾಗ 
ನಿನ್ನ ಮೊದಲ ಸಲಕ್ಕೆ ನಾನು ನೋಡಿದ್ದು . ನಾನೂ ನನ್ನ ಮಗನ ಮದವೀ 
ಚಿಂತಿ ಬಿಟ್ಟು ಸುಮ್ಮಗ ಕುಳಿತಾಕೀನೆ. ಆದರೆ ಯಾಕೋ ಮತ್ತೆ ನಿನ್ನ ಗೀಳು 
ಹತ್ತಿತು ನನಗೆ. ಯಾವ ಹೆಣ್ಣು ಮಗಳು ತಾನೇ “ ಹಗಲ ಕಂಡ ಭಾವೀಲಿ 
ಇರುಳು ಬಿದ್ದಾಗ ನನ್ನ ಮನೀ ಸೊಸೆಯಾಗಿ ಬರಲೀಕೆ ಒಪ್ಯಾಳು ಹೇಳು 
ಏನೋ ನೀನೊಬ್ಬಾಕಿ ಕೇಳೂದರಾಗೆ ಹೂಂ ಅಂದಿದ್ದಿ . ನನ್ನ ಮಗ ವಿದ್ಯಾ 
ದಾಗ, ರೂಪಿನಾಗ ಏನು ಕಡಿಮೆ ಇಲ್ಲವ್ವ , ಆದರ , ಅವನು ಪಡೆದ ನಸೀಬಕ್ಕ 
ಯಾರೇನು ಮಾಡೋಹಂಗದೆ ಹೇಳು, ಉಣಲೀಕೆ, ಉಡಲೀಕೆ ಮಸ್ತ ಅದೆ | 
ಖರೆ, ನಾನು, ಅವರು ಬದುಕಿರೂ ತನಕ ಹ್ಯಾಂಗೂ ಅಡ್ಡಿಲ್ಲ, ಆ ಮಾಲೆ 
ಅವನ್ನ ನೋಡಿಕೊಳ್ಳೋರು ಯಾರವ್ವ ? ” | 


33 . 


ಬಿದಿಗೆ ಚಂದ್ರನು ಡೊಂಕು 
ಇಷ್ಟು ಹೇಳುವಾಗ ಅವರ ಕರಳು ಕತ್ತರಿಸಿ ಗಂಟಲು ಬಿಗಿಯಿತ್ತು . 
ಉಗುಳುನುಂಗಿ ಕಣ್ಮರೆಸಿಕೊಂಡರು . 

“ಏನ ವೈನಿ, ನೀವೂ ಹಿಂಗ ಮಾಡೂದ? ನಮ್ಮ ಬೃಂದಾಗೆ ಇರೂ 
ಧೈರ್ಯ ನಿಮಗಿಲ್ಲಲ್ಲ . ಆ ಯಳೇ ಹೆಣ್ಣ ಮಗಳು ಹೆಂಗ ಮನಸು ಮಾಡ್ಯಾಳ. 
ಅಕೀ ಮುಂದ ನೀವು ಕಣ್ಣೀರು ಹಾಕೂದಾ?” 
- ಬೃಂದಾಗೆ ಸ್ವಲ್ಪ ಸಲಿಗೆಯೂ ಆಗಿತ್ತು . ಅವಳು ಬಿಗಿದ ಕಂಠದಿಂದ 
ಅಂದಳು 
- “ನೀವಂದದ್ದು ಖರೆ ರುಕ್ಷ್ಮಿಣೀಬಾಯಾರೇ , ಊರಾಗೆ ಕಕ್ಕು , ಕಕ್ಕಿ 
ಅಪ್ಪಗೆ, ಅಮ್ಮಗೆ ಅಂದ ಮಾತು ಕೇಳಿ ನಿಜಕ್ಕೂ ನನ್ನ ಎದಿ ಕಲ್ಲಾಗಿಕೂತದೆ 
ನಾವು ಈ ಊರಿಗೆ ಬರೂದಕ್ಕಂತ ಹೊರಟಾಗ ನನ್ನ ಕಕ್ಕು , 

“ದೊಡ್ಡ ಊರಂತ ಹೊರಟು ಕೂತರಿ. ಅಲ್ಲಿ ನಿಮಗ ಇಕ್ಕೂ ದಕ್ಕು 
ಯಾರು ಕೈಚಾಚಿ ಕೂತಾರ ? ಮನೆಮುಂದೆಲ್ಲ ಕೈಯಾಗೆ ಕರಟ ಹಿಡಿದು ಮನಿ 
ಮನಿಗೆ ತಿರುಸಿ ಎತ್ತಲೀಕೆ ಹೋಗುತ್ತಿರಿ ಅಷ್ಟೆ !' - ಅಂತ ಹಂಗಿಸಿ ಅಂದು - 
ಕಳಿಸ್ಯಾನೆ. ಅದನ್ನ ನೆನದರೆ ನನಗೆ ಹೊಟ್ಟಿಗೆ ಬೆಂಕಿ ಬಿದ್ದಾಂಗ ಆಗತದ. 
ನನ್ನ ಅಪ್ಪ - ಅಮ್ಮಗ ಮಂದೀ ಎದುರಿಗೆ ಅದೊಂದು ಅವಸ್ಥಿ ಬರದ್ದಂಗ 
ನೋಡಿಕೊಂಡರೆ ಸಾಕು. ” 

ಹೇಳ ಹೇಳುತ್ತ ಬೃಂದ ಮುಖಮುಚ್ಚಿಕೊಂಡು ಅಳತೊಡಗಿದಳು . 
ಸೀತಾಬಾಯಿಯ ಕಣ್ಣಲ್ಲೂ ನೀರು ಒಸರುತ್ತಿತ್ತು . ಅವರು ಅವಳ ಮೈದಡವಿ 
ಸಂತೈಸಿದರು 
- “ ಇಕಾ ಬೃಂದಾ ಇನ್ನು ಅದನ್ನೆಲ್ಲ ಮರತುಬಿಡು ನೋಡೋಣಂತೆ . 
ಇನ್ನು ನೀನು ನನ್ನ ಸೊಸಿ. ಇನ್ನು ಅಳಬಾರದು, ನಾನು ಭರವಸೆ ಕೊಟ್ಟನಲ್ಲ . 
ಇನ್ನು ಯಾಕವ್ವ ಅಳತೀ ? ಇಕಾ, ನೀನು ವಸಂತನ್ನ ನೋಡೋದಿಲ್ಲೇನು ? 
ಆ ಮ್ಯಾಲೆ ನನಗೆ ಮೊದಲ ತೋರಿಸಲಿಲ್ಲಂತ ನನ್ನ ಬೈಕೋಬ್ಯಾಡ,” 
- ಬೃಂದಾ ಕಣೇ ರಸಿಕೊಂಡಳು 

“ ನಾನು ನೋಡೂದರ ಅವಶ್ಯ ಇಲ್ಲರಿ ಇನ್ನ , ಅವರು ನನಗಿಂತ 
ಛಲೋ ಇದ್ದಾರಂತ ನನಗೆ ಗೊತ್ತದೆ.... ಆದರೆ ಅವರು ನನ್ನ ನೋಡಬೇಕೂ 
ಅಂತಾರೆನೋ , ನೀವು ಕರಕೊಂಡುಹೋದರ ಬರೀನಿ ನಿನ್ನೊಟ್ಟಿಗೆ ? 

ರುಕ್ಕಿಣೀಬಾಯಿ ನಕ್ಕರು 

“ನೋಡಿದಿರಾ ವೈನಿ ? ಬೃಂದಾ ಆಗಲೇ ನನ್ನ ಮರೆತೇಬಿಟ್ಟು , ಹಾಂಗ : 
ನನ್ನ ಅಮನೀಗೆ ಹೊರಡಲಿಕ್ಕೆ ತಯಾರು ! ಏನಪ್ಪಾ ಈಗ್ಲೀ ಹೀಂಗಾದರೆ 
ಇನ್ನು ಮದಿವ್ಯಾದಮ್ಯಾಲೆ ದೇವರೇ ಗತಿ ! 
* ವಿಷಾದಪೂರಿತ ನಗೆ ನಕ್ಕಳು ಬೃಂದ 

“ ಅದಕ್ಕೆಲ್ಲ ರುಕ್ಕೂಬಾಯಾರೆ. ನನಗ ಇವರ ಮಾತಿನಾಗ ನಂಬಿಕೆ 
ಇದೆ. ಆದರೆ ಅವರಿಗೂ ನನ್ನ ನೋಡಬೇಕೂ ಅಂತ ಅನಿಸ್ತದೋ ಏನೋ 
ನನ್ನೊಬ್ಬಳ ಒಪ್ಪಿಗಿ ಸಾಕೇನು ಮದಿವೀಗೆ ಮಾಡಿಕೊಳ್ಳೂವರು ಅವರೇ 
ಸೈಯಲ್ಲ. ನಮ್ಮ ಕಥಿ ಕೇಳಿದರೆ ಅವರು ಏನಂತಾರೋ ಹ್ಯಾಂಗೆ ಗೊತ್ತು ? ” 

ಈ ಮಾತುಗಳನ್ನು ಹೇಳುತ್ತಿರುವಾಗ ಬೃಂದಾಳ ಮುಖ ರಾಗರಂಜಿತ 
ವಾಗಲಿಲ್ಲ ; ಲಜ್ಞಾಯುಕ್ತವಾಗಲಿಲ್ಲ ; ಅನುರಾಗದ, ಪ್ರೇಮದ ಛಾಯೆ | 
ಕೂಡಾ ಮೂಡಿ ಬರಲಿಲ್ಲ, ಬದಲು ಕಠೋರ ವ್ರತವನ್ನು ಕೈಕೊಳ್ಳುವವರ | 
- ನಿಷ್ಠೆಯಿತ್ತು . 

ಸೀತಾಬಾಯಿಯವರು ಅವಳ ಭುಜ ಸವರಿದರು 

“ ನನ್ನಮ್ಮ , ಈ ವಯಸಿನಾಗೆ ನಿನಗೆ ಎಂಥ ಸಂಕಟ ಬಂತೆ ಕೂಸು ? 
ಇನ್ನ ಮುಂದೆ ಯಾವ ಚಿಂತೀನೂ ಮಾಡಬ್ಯಾಡವ್ವ . ನನ್ನ ವಸಂತ ಅಂದರ | 
ಅಪರಂಜಿ ಅಂಥವ. ನಿನ್ನ ನೋಡಿದರೆ ಅವ ಖಂಡಿತ ಮದಿಗೆಒಪ್ಪೋದಿಲ್ಲ | 
ಖರೆ, ದೇಶ, ಲೋಕ ತಿಳಿದ ಹುಡುಗನನ . ಆದರೆ ನಾನು ಒಪ್ಪಿಸ್ತೀನಿ. ” 

ರುಕ್ಷ್ಮಿಣೀಬಾಯಿ ಬೃಂದಾನನ್ನು ಉಪಚರಿಸಿದರು 
ಏಳು ಬೃಂದ ಊಟ ಮಾಡುವಂತೆ. ” 
“ ಇಲ್ಲ , ಸ್ಕೂಲಿನಿಂದ ಬಂದಾಕೀನೆ ಊಟಮಾಡಿಕೊಂಡೇ ಬಂದೀನಿ. ” 
“ಹೋಗಲಿ ಬಿಡು ಒಂದಿಷ್ಟು ತಿಂಡೀನಾರಾ ತಗೋವಂತಿ.” 

ರುಕ್ಕಿಣೀಬಾಯಿ ಒಳಗೆ ಹೋಗಿ ಒಂದು ತಟ್ಟೆಯಲ್ಲಿ ಕೊಬ್ಬರಿಯ 
ಬರ್ಫಿ, ಖಾರದ ಶಂಖಪಾಳೆ ತಂದಿಟ್ಟರು. 

“ ತಗೋಳನ್ನಾ ಕೂಸು, - ಸಿಹಿ ಸುದ್ದಿ ಹೇಳೀನಿ. ಸಿಹೀನ ಮೊದ್ದು 
ಬಾಯಿಗೆ ಹಾಕೊ ಇನ್ನು ಅಳಬಾರದು ತಾಯಿ , ಎಲ್ಲಾ ಒಳ್ಳೆದಾಗ್ರದೆ. 
ನಗ- ನಗ್ತಾ ಇರು ಇನ್ನು ಮುಂದ. ” 

ಬೃಂದಾಳಿಗೂ ಮನ ಸ್ವಲ್ಪ ಹಗುರವಾದಂತೆನಿಸಿತು. ಬರ್ಫಿಯನ್ನು 
ಬಾಯಿಗಿಟ್ಟು ಕೊಳ್ಳುತ್ತಾ ಅಂದಳು 

“ನೀವು ತಕ್ಕೊಳ್ಳಲಿಲ್ಲ ಬರ್ಫಿನ” 

“ ಈಗಿನ್ನ ಊಟ ಮಾಡೀನತ್ವ , ಮೂರುಘಂಟಿಂದ ತಿಂತೇನಿ ಬಿಡು, 
ಮಾಡುವಾಗಲೇ ರುಚಿನೋಡಿಯಾತವ್ಯಾ ನಾನು ” 
- ಪಕಪಕನೆ ನಕ್ಕರು ಸೀತಾಬಾಯಿ , 
. ಈ ಹೊತ್ತು ಹಾಲು ಕೊಡ್ತೀನಿ ಬೃಂದಾ, ಕಾಫಿ ಕುಡಿಯುವದು ದಿನಾ 
ಇರದೆ ಬಿಡು ಅನ್ನುತ ಕುಡಿದು ಮನಸು ಅಮೃತಮಾಡಿಕೊಳ್ಳವ್ವ , ಮತ್ತೆಲ್ಲ 
ಒಳ್ಳೇದಾಗ್ತದೆ,” . 

ಬೃಂದಾ ತಿಂಡಿ - ತಿಂದು ಹಾಲು ಕುಡಿದಳು . ಸೀತಾಬಾಯಿಯವರು 
ಬೃಂದಾಳನ್ನು ತಮ್ಮಲ್ಲಿಗೆ ಯಾವಾಗ ಕರೆಸಿಕೊಳ್ಳುವುದು ಎನ್ನುವುದರ ಬಗ್ಗೆ 
ರುಕ್ಕಿಣೀಬಾಯಿಯವರೊಡನೆ ಮಾತಾಡಿದರು. 

ಈಗ ನಾಳೆಯ ದಿನ ತಾವು ಊರಿಗೆ ಹೋಗಿ ಮುಂದೆ ಒಂದು ಒಳ್ಳೆಯ 
ದಿನದಲ್ಲಿ ಇವರನ್ನು ಕರೆಸಿಕೊಂಡು ಮುಂದಿನ ಏರ್ಪಾಡು ಮಾಡುವುದು ಎಂದು 
ತೀರ್ಮಾನಿಸಿಕೊಂಡರು. 

“ ನಾನಿನ್ನು ಹೊರಡಲಾ ಅತ್ರಿಯವರೆ ” 

- ಎಂದು ಅವಳು ಎದ್ದು ನಿಂತಾಗ ಸೀತಾಬಾಯಿಯವರ ಪ್ರೇಮ 
ಉಕ್ಕಿಬಂದಿತು. ಅವರೂ ಎದ್ದು ನಿಂತು - ಅಯ್ಯ ನನ್ನ ಬಂಗಾರವೇ , 
ಈಗಲೇ ಅತೀ ಅಂತ ಕರೆದುಬಿಟ್ಟಿ ಯಾ ? ಛಲೋದಾತು, ಹಿರೇರನ್ನ ಹಾಂಗ 
ಕರೆದರೆ ಛಲೋ .” 

ಬೃ೦ದ ನಸುನಕ್ಕಳು 

“ ಅದೂ ಖರೆ ಅನಿ , ನನಗೂ ಹಿರೇರನ್ನ ಹೆಸರು ಹಚ್ಚಿ ಕರೀಲೀಕೆ 
ಹೆಂಗೆಹೆಂಗೋ ಅನಿಸ್ತದೆ. ಅದಕ್ಕೆ ನಾನು ಹೀ೦ಗೇ ಕರಿಯೋದು. ನಾನು 
ನಿಮ್ಮ ಸೊಸಿ ಆಗಲಿ . ಆಗದೆ ಇರಲಿ , ಅತ್ರಿ ಅಂತ ಕರೆದರೆ ಕೆಟ್ಟ ಏನೂ 
ಇಲ್ಲಲ್ಲ ? ” ಸ್ಥಿ 
- “ ಇನ್ನು ತಿಂಗಳದಾಗ ನೀನು ನನ್ನ ಸೊಸಿ ಆಗಿಬಿಡು, ಮತ್ತೆ ಸಂಶಯ 
ತಗೀಬ್ಯಾಡ ಮನದಾಗೆ,” 


ಬಿದಿಗೆ ಚಂದ್ರನು ಡೊಂಕು 


- “ ಹಾಂಗೇ ಆಗಲಿ ಅತ್ರಿ , ನಾನು ಬರಲಾ ರುಕ್ಕಿಣಿ ಬಾಯಾರೇ ?” 

ರುಕ್ಕಿಣಿಬಾಯಿ ಹತ್ತಿರ ಬಂದು ನಿಂತು 

ಬೃಂದಾ ನಿನ್ನ ಕಷ್ಟ ಹರೀತು ಬಿಡವ್ವ . ನನ್ನ ವೈನಿ ಅಂತ ಅತಿ ಸಿಗೂ 
ದಕ್ಕ ನೀನೂ ಪುಣ್ಯ ಮಾಡಿದ್ದಿ ಬಿಡು. ಇನ್ನು ನಮ್ಮ ವಸಂತನ್ನ ಈಗಲೇ 
ಯಾಕೆ ಹೊಗಳಲಿ, ಹ್ಯಾ೦ಗೂ ನಿನ್ನ ಕರಕೊಂಡೇ ಹೋಗ್ತಿನಲ್ಲ ' ಎಂದರು . 

ಬೃಂದಾ ಹೊರಡುತ್ತ 

“ ನಮ್ಮ ಅವಸ್ಥೆ ಎಲ್ಲ ನಿಮಗೆ ಗೊತ್ತಿದೆ. ನಾ ಇನ್ನ ಹೇಳೂದೇನದೆ ? 
ಎಲ್ಲ ನಿಮಗೆ ಸೇರಿದ್ದು ” ಎಂದಳು. 

- ರುಕ್ಕಿಣೀಬಾಯಿ ಅವಳ ಹಣೆಗೆ ಕುಂಕುಮವಿಟ್ಟು , ಒಂದು ಪೊಟ್ಟಣ 
ವನ್ನು ಅವಳ ಕೈಗೆ ಕೊಡುತ್ತ 

“ ಇಕಾ ಒಂಚೂರು ಬರ್ಫಿ ಅದೆ. ಇದನ್ನ ತುಂಗಾಬಾಯಿಗೆ, ಮಕ್ಕಳಿಗೆ ; 
ಮತ್ತೆ ನಿಮ್ಮ ತಂದಿಗೂ ಒಂಚೂರು ಬಾಯಿಗೆ ಹಾಕ್ಕೊಳ್ಳೇಕೆ ಹೇಳು. 
ಮದುವೀಲಿ ಮತ್ತೆ ಲಾಡೂ ತಿನ್ನೋದು ಅದೆಯಲ್ಲ. ” 

ಬೃಂದಾ ಪೊಟ್ಟಣ ಹಿಡಿದು ಮತ್ತೆ ಸೀತಾಬಾಯಿಯವರ ಕಡೆ ತಿರುಗಿ 
“ ಬರಲಾ ಅತ್ತೀ ?” ಅಂದಳು . 
“ಹೋಗಿ ಬಾವ್ವ , ನಿಮ್ಮಮ್ಮಗೆ ಎಲ್ಲಾ ಹೇಳಿಬಿಡು , ತಿಳೀತಾ ? ” 
“ ಹೂಂ ...” ಎಂದು ತಲೆಯಾಡಿಸಿ ನಗುತ್ತ ಹೊರಟಳು ಬೃಂದಾ. 

ಸೀತಾಬಾಯಿಯವರಿಗೆ ಒಂದು ದೊಡ್ಡ ದಿಗ್ವಿಜಯ ಮಾಡಿದಂತಿತ್ತು . 
ರುಕ್ಕಿಣಿಬಾಯಿಗೆ ತಾನೇ ತನ್ನ ಅಣ್ಣನ ಮಗನಿಗೆ ಕನ್ಯಾ ಹುಡುಕಿಕೊಟ್ಟೆನೆಂಬ 
ಹೆಮ್ಮೆಯುಂಟಾಗಿದೆ. 
. ಮರುದಿನ ಬೆಳಿಗ್ಗೆಯೇ ಸೀತಾಬಾಯಿ ಊರಿಗೆ ಹೊರಟರು. ಮತ್ತೆ 
ವಾರದಲ್ಲಿ ಬೃಂದಾ ಅವಳ ತಂದೆ - ತಾಯಿ , ಮತ್ತೆ ರುಕ್ಕಿಣೀಬಾಯಿ ದಂಪತಿಗಳೂ 
ಸೀತಾಬಾಯಿಯವರಲ್ಲಿಗೆ ಹೊರಡುವುದು ನಿಶ್ಚಿತವಾಯಿತು. 
- ಆದರೆ ಬೃಂದಾ ರುಕ್ಷ್ಮಿಣೀಬಾಯಿಗೆ ಒಂದು ಪ್ರಾರ್ಥನೆ ಇಟ್ಟಿದ್ದಳು. .. 

ಈ ಮದವಿ ನಿಶ್ಚಿತ ಆಗೂವರೇಗೂ ದಯವಿಟ್ಟು ಯಾರ ಮುಂದೂ 
ಈ ಸುದ್ದಿ ಹೇಳಬ್ಯಾಡಿ , ನಮ್ಮನೇಲ್ಲ ನಾವು ಯಾರ ಮುಂದೂ ಹೇಳಿಲ್ಲರಿ | 
ಸುಮ್ಮಗ ಊರಿಗೆ ಮುಂಚೆ ಯಾಕೆ ಇಲ್ಲದ ಗದ್ದಲ ?” 


ಬಿದಿಗೆ ಚಂದ್ರಮ ಡೊಂಕು 

ನಿಜವೆಂದರೆ ಬೃಂದಾಳ ಮನೆಯಲ್ಲಿ ಅವಳ ತಂದೆ- ತಾಯಿಗಳ ವಿನಃ ಅವಳ 
ತಮ್ಮ - ತಂಗಿಯರಿಗೆ ಸಹಾ ಈ ವಿಷಯ ತಿಳಿಯದು. 

ಯಾರದೋ ನೆಂಟರಮನೆಯ ಮದುವೆಗೆ ಹೋಗಿಬರುತ್ತೇವೆಂದು 
ಮಕ್ಕಳಿಗೆ ಹೇಳಿ ಹೊರಟರು ಇವರೆಲ್ಲ . 

ಆದರೆ ಆ ಮಕ್ಕಳು ನಂಬಿದರೂ ನೆರೆಹೊರೆಯವರು ನಂಬಲಿಲ್ಲ. 

ಬೃಂದಾನಿಗೆ ಗಂಡು ನೋಡುವ ಸಲುವಾಗಿಯೇ ಇವರು ಹೊರಟಿದ್ದಾ 
ರೆಂದು ತಿಳಿದರೂ ಎಲ್ಲಿಗೆ ? ಯಾರಿಗೆ ? ಎಂದು ಮಾತ್ರಾ ತಿಳಿಯಲಿಲ್ಲ . ಆ 
ಮಕ್ಕಳನ್ನು ಎಷ್ಟು ಹಿಚುಕಿದರೂ ಅಷ್ಟೇ , ಅವು ಹೇಳಿದ್ದು ಒಂದೇಮಾತು. 


D 


ಮನೆಯ ಮುಂದೆ ಟ್ಯಾಕ್ಸಿ ನಿಂತಾಗ ಸೀತಾಬಾಯಿಯವರುಪೋರ್ಟಿಕೋ 
ಒಳಗೇ ಬಂದು ನಿಂತಿದ್ದರು, ಹಿಂದಿನಿಂದ ಬಿಂದೂರಾಯರೂ ಬಂದುನಿಂತರು . 
ಸೀತಾಬಾಯಿಯವರು 

“ ಬನ್ನಿ , ಭಾಳ ತಾಸಾತರೇನು ಬರೂದರಾಗೆ ??? 
- ಎಂದರು ಎಲ್ಲರನ್ನೂ ಸೇರಿಸಿ ಕೇಳಿದಂತೆ , ಉತ್ತರಕೊಟ್ಟದ್ದು ರುಕ್ಷ್ಮಿಣೀ 
ಬಾಯಿ 

ಕಾರಿನಾಗೆ ಬರೂದರಾಗೆ ತಾಸೆಂತದು ತಗೀರಿ ವೈನಿ, ಗಾಳೀಲಿ ಹಾರಿ 
ಬಂದ್ಧಂಗೆ ಬಂತು ಟಾಕ್ಸಿ . ” 

- ಜವಾನ ಬಂದು ಇದ್ದದ್ದು ಒಂದೆರಡು ಸೂಟಕೇಸನ್ನು ಕೆಳಗಿಳಿಸಿ ಒಳಗೆ 
ತೆಗೆದುಕೊಂಡುಹೋದ. 
- ಸುಬ್ಬಣಾಚಾರು , ತುಂಗಾಬಾಯಿ ಆ ಭವ್ಯವಾದ ಬಂಗಲೆ , ಆ ವಿಸ್ತಾರ 
ವಾದ ತೋಟ, ನೋಡಿ ದಂಗುಬಡಿದುಹೋದರು. 

ರ್ದ ಬಿಂದಿಗೆ ಚಂದ್ರ ಡೊಂಕು 
Kಡ ನಿಜವಾಗಿಯೂ ನಮ್ಮ ಬೃಂದಾ ಈ ಮನೆ ಸೇರುವಳೇ ? ಈ ಸಕ 
ಸಂಪತ್ತಿಗೂ ಒಡತಿಯಾಗುವಳೆ ? | 

ಆ ದಂಪತಿಗಳಿಗೆ ಕೆಲವು ಗಳಿಗೆ ಮೆದುಳು ಮರಗಟ್ಟಿಹೋಯಿತು. 

ಅದರಲ್ಲಿ ರುದ್ರಗಾಂಭೀರ್ಯದಲ್ಲಿದ್ದವಳು ಬೃಂದಾ ಮಾತ್ರಾ , ಅವಳ 
ಸುತ್ತೆಲ್ಲ ಒಂದು ಬಾರಿ ಕಣ್ಣಾಡಿಸಿ ನಿಧಾನವಾಗಿ ಮೆಟ್ಟಲೇರಿದಳು. 

ನಿಜವೆಂದರೆ ಅವಳ ಎದೆ ಧಡಗುಟ್ಟುತ್ತಿತ್ತು . ನಾನು ತಪ್ಪು ಮಾಡಿದೆನೆ 
ಎಂದು ಅವಳ ಅಂತರಂಗ ತನಗೆ ತಾನೇ ಪ್ರಶ್ನೆ ಕೇಳಿಕೊಂಡಿರಬಹುದು, 

ಬಾಗಿಲಲ್ಲಿ ನಿಂತ ಬಿಂದೂರಾಯರು ಸ್ವಾಭಾವಿಕ ಮಾತಿನಲ್ಲಿ ಯೋಗಿ 
ಕ್ಷೇಮ ವಿಚಾರಿಸಿದರು. .. 

“ ಬರಿ ಸುಬ್ಬಣಾಚಾರ , ಮತ್ತೆಲ್ಲ ನೆಟ್ಟಗಷ್ಟೆ ? ?? 
ಸುಬ್ಬಣಾಚಾರು ಯಾಂತ್ರಿಕವಾಗಿ ಬಾಯಿ ಕಿರಿದು ಕರಜೋಡಿಸಿದರು. 
ಆಚಾರನ್ನ ಒಳಕ್ಕೆ ಕರದೊಯ್ಯಪಾ ಬಾಪು'' 
ಎಂದರು ಬಿಂದೂರಾಯರು ರುಕ್ಕಿ ಣೀಬಾಯಿಯ ಗಂಡನನ್ನುದ್ದೇಶಿಸಿ 
“ ಬಲಗಾಲು ಮೊದಲು ಒಳಗಿಟ್ಟು ಬಾವ್ವ ” 

ಎಂದು ಸೀತಾಬಾಯಿ ಬೃಂದಾಳ ಬೆನ್ನು ಸವರಿದರು , ಬೃಂದಾ ನಿಧಾನ 
ವಾಗಿ ಬಲಗಾಲು ಒಳಗಿಟ್ಟಳು. ಒಂದುಗಳಿಗೆ ಅವಳ ಹೃದಯವೇ ಬಿರಿದು 
ಆಸ್ಫೋಟವಾಗುವಂತಾಯಿತು. ಅದು ಹೇಗೋ ತಡೆದುಕೊಂಡಳು . . 

. ಅವರ ಮನೆಯ ಪಾಮರೀ ನಾಯಿಗಳು ಒಂದೇ ಬಾರಿಗೆ ಎರಡೂ 
ಜೋಡಿಯಾಗಿ ಬಂದು ಸುಸ್ವರದಲ್ಲಿ ಬಗುಳಿದವು. ಬಂದ ಅವುಗಳ ಕಡೆಗೆ 
ನೋಡಿದಳು . 

ಮೈ ತುಂಬ ಸೋಪಿನ ನೊರಿಯಂತಹ ಬಿಳಿಯ ರಾಶಿ ಕೂದಲುಳ್ಳ 
ನಾಯಿಗಳು ಬೆಳದಿಂಗಳಿನಂತೆ ಕಣ್ಣು ಕೋರೈಸಿದವು. ನೇರಿಳೆಯ ಹಣ್ಣಿನಂತಹ 
ನೀಲಿಯ ಕಣ್ಣುಗಳನ್ನೆತ್ತಿ ಹೊಸಅತಿಥಿಗಳನ್ನು ಪರೀಕ್ಷಿಸಿದವು. ಸೀತಾಬಾಯಿ 
ಯವರು ಮಕ್ಕಳಿಗೆ ಹೇಳುವಂತೆ ಅವುಗಳಿಗೆ ಹೇಳಿದರು. 

“ಹೋಗ್ರೆ ಒಳಗೆ , ಬೃಂದಾ ಇನ್ನು ನನ್ನಾಕೆ, ಯಾಕೆ ಬಗರಿ? ” | 

ಬಿದಿಗೆ ಚಂದ್ರನು ಡೊಂಕು. 
ಅವರು ಹೇಳಿದ ಮಾತು ಅರ್ಥವಾದಂತೆ ಅವುಗಳು ಎಲ್ಲರನ್ನೂ ಬಿಟ್ಟು 
- ಬೃಂದಾಳ ಕಾಲಬುಡದಲ್ಲಿ ಬಂದು ಅವಳ ಪಾದಗಳನ್ನು ನೆಕ್ಕಿ ಸೀರೆಯ 
ನೆರಿಯನ್ನು ಮೂಸಿ ಪರಿಚಯ ಮಾಡಿಕೊಂಡವು. 
- ಬೃಂದಾ ತುಸು ಹಿಂದೆ ಸರಿದಳು , ತಮ್ಮ ಮನೆಯಂತೆ ಇವರ 
ಮನೆಯಲ್ಲಿ ಮಡಿಯ ಅವಾಂತರ ಇದ್ದರೂ ಇರಬಹುದು ಎಂದು. 

ಅವಳ ಮನದಲ್ಲಿ ಆ ಯೋಚನೆ ಸುಳಿಯುವಾಗಲೇ ಅದನ್ನು ಕಂಡು 
ಕೊಂಡವರಂತೆ ಸೀತಾಬಾಯಿಯವರು ಅಂದರು 

“ನಮ್ಮ ಮನೀಲಿ ನನ್ನೊ ಬ್ಯಾಕೀಗೆ ಕಣವ್ವ ಮಡಿ - ಹುಡಿ ಅವಾಂತರ , 
ಬಾಕಿಯೋರಿಗೆ ಎಂತದೂ ಇಲ್ಲ . ಆದರೂ ನಮಗಿಂತ ಶುದ್ದ ಅವೆ ಅವುಗಳು. ” 
- ಬೃಂದಾ ಆ ಗಳಿಗೆಗೆ ಮನದ ಗೊಂದಲವನ್ನು ಮರೆತು ಆ ಪ್ರಾಮಾಣಿಕ 
- ಜೀವಿಗಳನ್ನು ನೋಡಿದಳು, ಮತ್ತು ಅವಳ ಕಣ್ಣುಗಳು ಆ ವಿಶಾಲ ಹಜಾರದ 
ಸುತ್ತಲೂ ಒಮ್ಮೆ ಗೋಲಾಡಿತು. 

ಎಲ್ಲೆಲ್ಲಿಯೂ ವೈವಿಧ್ಯಮಯ ಅಲಂಕಾರ, ಸುತ್ತಲೂ ಕಂಡ ನಾಲ್ಲಾರು 
ಎತ್ತರದ ಬಾಗಿಲುಗಳಿಗೂ ಬಗೆಬಗೆಯ ಕರ್ಟನ್‌ಗಳು ಇಳಿ ಬಿದ್ದು ನಿಧಾನವಾಗಿ 
ಒಲಿದಾಡುತ್ತಿವೆ. ಬಗೆಬಗೆಯ ಫರ್ನಿಚರುಗಳು ಹಜಾರದ ತುಂಬಾ 
ಜೋಡಿಸಿವೆ . 

ಸುತ್ತಲೂ ನೋಡಿದ ಬೃಂದಾಳ ಕಣ್ಣುಗಳು ಆಶ್ಚರ್ಯಪಡುವುದಕ್ಕೆ 
ಬದಲಾಗಿ ನಿರಾಶೆ ಹೊಂದಿದಂತೆ ಕಂಡವು. 

ಮತ್ತೆ ಅವಳು ಯೋಚಿಸುವುದಕ್ಕೆ ಆಸ್ಪದವೇ ಇರಲಿಲ್ಲ. ಇಷ್ಟು 
ದೊಡ್ಡ ಮನೆಯಲ್ಲಿ ಯಾವ ಮೂಲೆಯಲ್ಲಿ ಅಡಗಿದ್ದಾರೋ ' ಎಂದುಕೊಂಡಳು 
ಮನದಲ್ಲಿ . 

ಅವಳ ಕಣ್ಣುಗಳು ತನ್ನ ಭಾವೀ ಪತಿ ವಸಂತ ಮಾಧವನನ್ನು ಹುಡುಕು 
ತಿವೆಯೆಂದು ಸೂಕ್ಷ್ಮವಾಗಿ ಅರಿತ ರುಕ್ಷ್ಮಿಣಿಬಾಯಿ ಮನದಲ್ಲೇ ನಕ್ಕು 

- “ ಬಾರವ್ವ ಬೃಂದ, ಮೊದ್ದು ಕಾಲು ತೊಳೆದು ಬರೂವಂತ್ರಿ , ಬನ್ನಿ 
ತುಂಗಾಬಾಯಾರೆ” 

ಎಂದು ಬಚ್ಚಲಮನೆಗೆ ಕರೆದೊಯ್ದಳು. ಕಾಲು ತೊಳೆದು ಬಂದು 

ಎಲ್ಲರಿಗೂ ಒಳ್ಳೆಯ ಕಾಫಿಯಾದ ನಂತರ ಸೀತಾಬಾಯಿಯವರು ಅವರಿಗೆಯೇ 
ಒಂದು ಪ್ರತ್ಯೇಕರೂಮುತೋರಿಸಿದರು. 

ಅಲ್ಲಿ ನೆಲಕ್ಕೆ ಹಾಸಿದ ರತ್ನಗಾದಿಯಮೇಲೆ ಕಾಲಿಡಲು ಅನುಮಾನಿಸಿ 
ದರು ಸುಬ್ಬಣಾಚಾರ್ಯರು. 

ಬಣ್ಣ ಬಣ್ಣಗಳಲ್ಲಿ ಹೊಳೆಯುವ ಜಪಾನೀ ರೇಷಿಮೆಯ ರತ್ನಗಾದಿ 
ಯನ್ನು ತುಳಿದು ಕೊಳೆಮಾಡುವುದೇ - ಅನ್ನಿಸಿತು ಅವರಿಗೆ. 

ಅಲ್ಲಿ ಒಂದಲ್ಲ ಮೂರು ಮಂಚ, ನಾಲ್ಕಾರು ಕುರ್ಚಿಗಳು . ಸೊಳ್ಳೆ ಪರದೆ 
ಡ್ರೆಸಿಂಗ್ ಟೇಬಲ್ , ವಿಸ್ತಾರವಾದ ಕನ್ನಡಿ. 

ಅನೇಕಶ್ರೀಮಂತರ ಮನೆಗಳಲ್ಲಿ ಇವುಗಳನ್ನೆಲ್ಲ ಅವರು ನೋಡಿದ್ದರೂ 
ಈಗ ಇವುಗಳ ಮೇಲೆ ಕುಳಿತುಕೊಳ್ಳುವುದೆಂದರೆ ಅವರಿಗೆ ಏನೋ ಮುಜುಗರ. 

ಒಂದಾನೊಂದು ಕಾಲದಲ್ಲಿ, ಅವರು ಚೆನ್ನಾಗಿ ಬದುಕುತ್ತಿದ್ದ ಕಾಲದಲ್ಲಿ 
ಅವರ ಮನೆಯಲ್ಲಿಯೂ ಹಳೆಯಕಾಲದ ದೊಡ್ಡ ದೊಡ್ಡ ಮಂಚಗಳೂ , 
ಬೀರು-ಕುರ್ಚಿಗಳೂ ಇದ್ದವು. ಅದೆಲ್ಲ ಬೃಂದ ಹುಟ್ಟುವುದಕ್ಕೆ ಮುನ್ನ ಎನ್ನ 
ಬಹುದು . 

ಹೊಲ- ಮನೆಗಳಿಂದ ನೆಮ್ಮದಿವಂತರಾಗಿದ್ದವರು. ಗೌರವದಲ್ಲಿ ಬಾಳಿ 
ಬದುಕಿದವರು. 

ಗ್ರಹಚಾರದ ಕಾಲವಿದು. ಬರಬರುತ್ತಾ ಎಲ್ಲ ಕರಗಿ ಹೋಗಿಕೊನೆಗೆ 
ದಾಯಾದಿಗಳಿಂದ ಹೀಯಾಳಿಸಿಕೊಂಡು ನಿರ್ಗತಿಕರಾಗಿ ಊರುಬಿಟ್ಟವರು. 
ಈಗ ಬಡತನವೇ ಶಾಶ್ವತವಾಗಿತ್ತು . ಇದೀಗ ಸೀತಾಬಾಯಿಯವರ ಮನೆ 
ಅವರ ಕಣ್ಣಿಗೆ ಹೊಸಲೋಕವಾಗಿತ್ತು . ಅವರು ಅಲ್ಲಿ ಕುಳಿತಿರಲಾಗದೇ 
ಒಳಗೆ ಹೋಗಿಊಟದ ಮನೆಯಲ್ಲಿ ಕುಳಿತುಬಿಟ್ಟರು. 

ಬೃಂದಾ ಏಕಾಂಗಿಯಾಗಿ ರೂಮಿನಲ್ಲಿ ಉಳಿದಳು. ಒಳಗೆ ಬಂದ 
ರುಕ್ಷ್ಮಿಣಿಬಾಯಿ 

“ ಎರಡು ಗಳಿಗೆ ಸುದಾರಿಸಿಕೋ ಬೃಂದಾ, ಹತ್ತು ಗಳಿಗೆ ಬಿಟ್ಟು 
ಊಟ ಮಾಡೋಣಂತೆ, ” ಅಂದರು. 

ಅದೇಕೆಂದು ತಿಳಿಯದು ಬೃಂದಾಗೆ, ಇಲ್ಲದ ದುಃಖ ಒತ್ತರಿಸಿಕೊಂಡು 
ಬಂದಿತು . ಅವಳು ದೀನಳಾಗಿ ಕಣ್ಣು ತುಂಬಿ ಅವರ ಮುಖ ನೋಡಿದಳು . 

“ ಯಾಕವ್ವ ಕೂಸು? ” ಎಂದರು ಬಹು ಮೆಲ್ಲಗೆ 


D 

ಅವಳು ತಡೆಯಲಾರದೇ ಹೋದಳು. ರುಕ್ಕಿ ಣೀಬಾಯಿಯ ಭುಜದ 
ಮೇಲೆ ಮುಖವಿಟ್ಟು ಬಿಕ್ಕಿ ಬಿಕ್ಕಿ ಅತ್ತು ಬಿಟ್ಟಳು. 
. ಆಕೆಗಾದರೂ ಕೊರಳು ಬಿಗಿದಿತ್ತು , ಪಿಸುಮಾತಿನಲ್ಲಿ ಅಂದರು - ಅಳ 
ಬಾರದು ಬೃಂದಾ, ಅಲ್ಲಿ ಮನಸ್ಸಾ ಗಟ್ಟಿ ಮಾಡಿ ಬಂದು ಇಲ್ಲಿ ಅತ್ತರೆ ಅಣ್ಣ , 
ವೈನಿ ಏನು ಅಂದುಕೊಂಡಾರವ್ವ ? ನಿನ್ನ ತಂದೆ- ತಾಯಿನೂ ನೊಂದುಕೋ 
ತಾರೆ . ಮಾಡಿಕೊಂತೀನಂತ ನೀನೆ ಅಂದಿ ಮೊದಲು ಹಾಂಗೆ ನಿನಗೆ ಬ್ಯಾಡಗಿ 
. ಸಿದರೆ ಈಗಲೇ ಹೇಳಿಬಿಡು ಬೃಂದಾ, ನಿನ್ನ ಸಂಕಟ ನನಗೂ ತಿಳೀತದೆ 
- ಬ್ಯಾಡೆಂದರೆ ನಿಲ್ಲಿಸಿಬಿಡೋಣ ಏನಂತೀಯವ್ವ ? ” 
- ಬೃಂದಾ ದುಃಖವನ್ನು ತಡೆದಳು -- 

“ ಇಲ್ಲ ಬಾಯಾರೆ. ನನಗೆ ಬ್ಯಾಡೆನಿಸಿಲ್ಲ. ಯಾಕೋ ತಿಳೀದು, ಸುಮ್ಮಗ. 
ದುಃಖ ಬರದೆ, ಏನಮಾಡಲಿ ? ” 

ತಮ್ಮ ಸೆರಗಿನಿಂದ ಅವಳ ಮುಖ ಒರೆಸಿದರು ರುಕ್ಕಿಣಿಬಾಯಿ 

“ ನೀನು ಈ ಮನಿ ಲಕ್ಷ್ಮಿದೇವಿ ಇದ್ದಾಂಗ , ನಗನಗತಾ ಇರು ನನ್ನವ್ವ 
ಈಗ ಊಟಕ್ಕೆ ಕರೀತಾರೆ. ಇಕಾ ಇಲ್ಲೇ ವಾಷ್ ಬೇಸನ್ನದೆ, ಚಂದಾಗೆ 
- ಮುಖಾ ತೊಳದು ಕುಂಕುಮ ಹಚಿಕೊ ? 
- ಬೃಂದಾ ಪಕ್ಕದಲ್ಲಿಯೇ ಇದ್ದ ಬಾತ್ ರೂಮಿಗೆ ಹೋಗಿ ಚೆನ್ನಾಗಿ ತಣ್ಣೀರಿ 
ನಲ್ಲಿ ಮುಖ ತೊಳೆದು ಹೊರಬರುವುದರಲ್ಲಿ ರುಕ್ಕಿಣಿಬಾಯಿ ಊಟದಮನೆಗೆ 
ಹೊರಟು ಹೋಗಿದ್ದರು. ಬೃಂದಾ ಅಲ್ಲಿಯೇ ಇದ್ದ ಪೌಡರನ್ನು ಸಲ್ಪ ಹಗುರ 
ವಾಗಿ ಲೇಪಿಸಿಕೊಂಡಳು. ಕುಂಕುಮವಿಟ್ಟು ಜಡೆ ಹೆಣೆದುಕೊಂಡಳು . 

ಮನೆಯಲ್ಲಾದರೆ ಒಂದು ಪೌಡರ್ ಡಬ್ಬ ತರೋಣವೆಂದರೆ ಐದು ಜನ 
ಹುಡುಗರೂ ಕಿತ್ತಾಡುತ್ತಾರೆ. ಅಲ್ಲದೆ ಮನೆಯ ತಾಪತ್ರಯಗಳಲ್ಲಿ ಅದಕ್ಕೆಲ್ಲ 
ಹಣಸುರಿಯಲು ಮನವೂ ಇಲ್ಲ . ಹೀಗಾಗಿ ಅವಳೂ ಈ ಅಲಂಕಾರ ಸಾಧನ 
ಗಳಿಂದ ದೂರವಾಗಿದ್ದಳು. ಈಚೀಚೆಗಂತೂ ತಂದೆ- ತಾಯಿಯರ ಒದ್ದಾಟ 
ನೋಡಿ ಅವಳಿಗೆ ಬಹಳ ಬೇಸರವೆನಿಸುತ್ತಿತ್ತು , 

ಈ ಮನೆಯಲ್ಲಿ ಎಲ್ಲೆಲ್ಲಿ ನೋಡಿದರೂ ಇದೇ ಪ್ರಸಾಧನಗಳಿವೆ. ಇಲ್ಲಿ 
ಇರುವ ಹೆಂಗಸರೆಂದರೆ ಸೀತಾಬಾಯಿಯವರೊಬ್ಬರೆ, 

ಬಹುಷಃ ಹೆಣ್ಣು ಮಕ್ಕಳು ಆಗಾಗ್ಗೆ ಬರುತ್ತಿರಬಹುದು. ಅವರಿಗೆಲ್ಲಾ 
ಮಕ್ಕಳಿದ್ದಾರೆ. 

ಇನ್ನು ತನ್ನ ಗಂಡನಾಗುವ ಪ್ರಾಣಿ ಏಲ್ಲಿ ಅಡಗಿ ಕುಳಿತಿದ್ದಾರೋ , 
ಅವರಾದರೆ ತಾನೇ ಒಂದೇಬಾರಿಗೆ ನಮಗೆ ಹೇಗೆ ಮುಖತೋರಿಸುತ್ತಾರೆ.? 
- ಬಹಳ ಒಳ್ಳೆಯವರೆಂದು ಇವರೆಲ್ಲ ಹೇಳಿಕೊಳ್ಳುತ್ತಿದ್ದಾರೆ. ಅವರವರ 
ಪದಾರ್ಥವನ್ನು ಅವರು ಹೊಗಳಿಕೊಳ್ಳುಲೇಬೇಕಷ್ಟೆ . 

ಹೇಳಿಕೇಳಿ ಶ್ರೀಮಂತರು, ಆಮೇಲೆ ಏರ್‌ಪೈಲೆಟ್ ಆಗಿದ್ದವರು. 
“ ಮನುಷ್ಯನಗುಣ ಇದ್ದು ನೋಡು, ಭಾವಿಯ ಆಳ ಇಳಿದು ನೋಡು' ಅಂತ. 
ಯಾರಯಾರ ಸ್ವಭಾವ ಹೇಗಿದೆಯೋ ಯಾರಿಗೆತಾನೇ ಗೊತ್ತಿದೆ. 

ಆದರೆ ಬೃಂದಾ ಮನಸ್ಸು ಕಲ್ಲುಮಾಡಿಯೇ ಇಲ್ಲಿಗೆ ಬಂದಿದ್ದಳು. 
ಹೇಗಾದರೂ ಮಾಡಿ ತನ್ನ ತಂದೆ- ತಾಯಿಗಳ ಈ ವನವಾಸವನ್ನು ತಪ್ಪಿಸಬೇಕು. 

ಎಂತಹ ಕಠಿಣ ಪ್ರಸಂಗಗಳಲ್ಲಿ ಕುರಿಯಂತೆ ತಲೆಬಾಗುವ ಸ್ವಭಾವದ 
ತಂದೆಯನ್ನು ಈ ನಿತ್ಯ ಜಂಜಡದಿಂದ ಪಾರುಮಾಡಬೇಕು. ಈ ಇಳಿವಯಸ್ಸಿ 
ನಲ್ಲಿ ಅವರಿಗೆ ಯಾರು ಕೆಲಸಕೊಟ್ಟಾರು ? ಬದುಕಿನ ಜಂಝವಾತದಿಂದ 
ಸೋತುಹೋದ ಜೀವ ಅವರದು , ಅಪರೂಪಕ್ಕೆ ಅಲ್ಲಿ - ಇಲ್ಲಿ ಅಡಿಗೆಯ ಕೆಲಸ 
ಕೈಂದು ಹೋದರೆ ಕುಟ್ಟಿ , ರುಬ್ಬಿ ಒಲೆಯಮುಂದೆ ಬೆಂದು, ಸುಸ್ತಾಗಿ ಬಂದು 
ಮನೆಯ ಹರಕುಚಾಪೆಯಮೇಲೆ ಮುದುರಿ ನರಳುತ್ತಿದ್ದ ತಂದೆಯನ್ನು ಕಂಡಾಗ 
ಅವಳ ಕಣ್ಣ ಸೆಲೆ ಒಡೆಯುತ್ತಿತ್ತು . 

ಇರುವ ಒಬ್ಬ ತಮ್ಮ ವಿದ್ಯೆ ಕಲಿತು ಸಂಪಾದಿಸುವುದು ಇನ್ನು ಯಾವ 
ಕಾಲ , ಅವನು ಮುಂದೆ ಹೇಗಾಗುತ್ತಾನೋ ? ತಾಯಿಯಾದರೂ 
ಇನ್ನೆಷ್ಟು ದಿನ ದುಡಿದಾರು ? 

ಸೀತಾಬಾಯಿಯವರ ಉಪಚಾರ ಅವಳಿಗೆ ನೆನಪು ಬಂದಿತು . ಮದುವೆಯ 
ಮನೆಯಲ್ಲಿ ಅವರು ಎಲ್ಲರನ್ನು ಬಿಟ್ಟು ತನ್ನನ್ನು ವಿಚಾರಿಸಿದ್ದು ! 

ನಿಜವಾಗಿಯೂ ಅವರ ಮಗ ಎಲ್ಲರಂತೆ ಸರಿಯಾಗಿಯೇ ಇದ್ದಿದ್ದರೆ ಈ 
ಜನ ನಮ್ಮನ್ನು ಕಣ್ಣೆತ್ತಿ ನೋಡುತ್ತಿದ್ದರೇ ? 
- ಇವರೇನು ಸಣ್ಣ ಪುಟ್ಟವರಲ್ಲ, ಲಕ್ಷಾಧಿಪತಿಗಳು, ತಂದೆ ಸಂಪಾದನೆ 
ಮಾಡಿ ಗುಡ್ಡೆ ಹಾಕಿದ್ದಾರೆ. ಮಗನಿಗೂ ಈ ಅಪಘಾತವಾದಾಗ ಪರಿಹಾರವಾಗಿ 

ಐವತ್ತು ಸಾವಿರ ಬಂತೆಂದು ರುಕ್ಕಿಣೀಬಾಯಿಯೇ ಹೇಳಿದ್ದಾರೆ. ಇನ್ನೂರ್‌ 
ಒಂದು ಲಕ್ಷ ಬಂದಿದೆಯಂತೆ. 

ಅವರು ಸರಿಯಾಗಿದ್ದಿದ್ದರೆ ಇವರನ್ನು ಮಾರಿಸುವವರ ಮನೆಯಿಂದಲೇ 
ಹೆಣ್ಣು ತರುತ್ತಿದ್ದರು. ಕಡೆಯಪಕ್ಷ ಆರೆಂಟು ಸಾವಿರವಾದರೂ ವರದಕ್ಷಿಣೆ 
ಕೇಳುತ್ತಿದ್ದರು. 

ಇವರನ್ನ ಹಿಡಿದು ನಿಲ್ಲಿಸುವವರು ಯಾರಿದ್ದರು? ಮಾತನಾಡಿಸುವವರು 
ಯಾರಿದ್ದರು ? 

ಈಗಲಾದರೂ ಇವರಿಗೆ ಹಣದಮದವಿದ್ದೇ ಇದೆ. ಮಗನಿಗಾಗಿ 
- ಒಂದು ಶಾಶ್ವತ ಆಳನ್ನು ಕೊಂಡುಕೊಳ್ಳುತ್ತಿದ್ದಾರೆ. ಈಗ. 

ನಾನಾದರೂ ಕೆಲಸಕ್ಕೆ ಬಾರದ ಒಣ ಆಸೆಗಳನ್ನಿಟ್ಟುಕೊಂಡು ಯಾಕೆ 
ಒದ್ದಾಡಲಿ ? ಹೇಗೂ ಒಳ್ಳೆಯ ಮನೆತನ , ಶ್ರೀಮಂತಿಕೆ . 

ಒಟ್ಟಿನಲ್ಲಿ ನನ್ನ ತೌರಿನ ಕಷ್ಟ ಪರಿಹಾರವಾಗಲಿ, ಮೊದಲು ಇದರಲ್ಲಿ 
ನಾನು ಮುಲಾಜು ಇಟ್ಟುಕೊಂಡರೆ ನಡೆಯುವುದಿಲ್ಲ . 
- ಬೃಂದಾಳ ಚಿಂತನೆ ಕಡಿಯಿತು, ಫಿಯೋ - ಫಿಯೋ - ಎಂಬ ಕೇವಲ 
ವಾದ ಸೀಟಿ ಕೇಳಬಂದಿತು. ಮರುಗಳಿಗೆ ಅವಳು ಬಾಗಿಲಿನ ಫರದೆ ಸರಿಸಿ 
ಹಜಾರಕ್ಕೆ ಬಂದಳು. ಆ ಸೀಟಿ ಹೊಡೆದ ವ್ಯಕ್ತಿಯನ್ನು ಕಾಣುವ ತವಕ 
ಅವಳಲ್ಲಿತ್ತು . ಆದರೆ ಅವಳ ಕಣ್ಣುಗಳು ಅತ್ತಿತ್ತು ಹರಿದಾಡುತ್ತಿರುವಾಗಲೇ 
ಕೋಮಲ ಧ್ವನಿ ವಾಕ್ಯದರೂಪ ಕಳೆದಿತ್ತು . 

“ ಲೈಲಾ.........ಮಜೂ ........” 

ಎಂದು ರಾಗವಾಗಿ ಬಂದ ಧ್ವನಿಯನ್ನನುಸರಿಸಿ ಅವೆರಡು ಪಾಮರಿ 
ನಾಯಿಗಳೂ ತಮ್ಮ ಕೊರಳಿಗೆ ಕಟ್ಟಿದ ಕಿರುಗೆಜ್ಜೆಗಳ ನಾದ ಮಾಡುತ್ತಾ 
ಎದುರು ಬಾಗಿಲಿನ ಪರದೆಯ ಕೆಳಗೆ ನುಸುಳಿ ಹೋದವು. 

ಎಲ್ಲರಿಗೂ ಬೆಳ್ಳಿಯ ತಟ್ಟೆಗಳನ್ನೇ ಹಾಕಿದ್ದರೂ ಸುಬ್ಬಣಾಚಾರ 
ತುಂಗಾಬಾಯಿ ಮುತ್ತುಗದ ಪತ್ರಾವಳಿಯನ್ನೇ ಹಾಕಿಸಿಕೊಂಡರು. 

- ಅವರ ಜನ್ಮದಲ್ಲಿ ಅವರು ತಟ್ಟೆಯಲ್ಲಿ ಉಂಡವರಲ್ಲ . ಮೊದಲಿಗೆ 
ಅಂಗಡಿಯ ಕೊಂಡ ಎಲೆಯಲ್ಲಿ ಉಂಡವರಲ್ಲ ಈಗ ಊರುಬಿಟ್ಟು ಬಂದ 
ಮೇಲೆ ಕೊಂಡ ಎಲೆಯ ಊಟ. ಮಕ್ಕಳಿಗೆಲ್ಲಾ ಎಲೆ ಕೊಳ್ಳಲಾರದೆ ಅಲ್ಲೂ 
ವಿಾನಿಯಂ ತಟ್ಟೆ ಹೊಂದಿಸಿದ್ದರು. 

ಈಗ ಅವರ ಎದುರಿಗೆ ಕುಳಿತಿದ್ದು ಸ್ವಚ್ಛ ಬೆಳ್ಳಿಯ ತಟ್ಟೆಗಳಾದರೂ ಆ 
ದಂಪತಿಗಳಿಗೆ ತಟ್ಟೆಯ ಊಟವೆಂದರೆ ಹೇಸಿಗೆ. 
- ಇಲ್ಲಿ ಇವರ ಮನೆಯ ಅಡಿಗೆಯ ಪ್ರಾಣೇಶ ಮಡಿಯಲ್ಲಿ ಅಡಿಗೆ ಮಾಡಿ 

ದ್ರಾ ನೆಂದು ಗೊತ್ತಿದ್ದರೂ ಈ ಶ್ರೀಮಂತರ ಮನೆಯಲ್ಲಿ ಬಡಿಸಿಕೊಂಡು 
ಊಟ ಮಾಡುವುದೆಂದರೆ ಅವರಿಗೆ ಬಹಳ ಸಂಕೋಚವೇ .. 
ಆ ಉತೃಷ್ಟವಾದ ಅಡಿಗೆ, ವಸಂತ ಮಾಧವ ಒಬ್ಬ ವಿನಃ ಮಿಕ್ಕವರೆಲ್ಲ 
ಊಟದಮನೆಯಲ್ಲಿ ಊಟಕ್ಕೆ ಕುಳಿತಿದ್ದಾರೆ. ಬಿಂದೂರಾಯರು, ಸೀತಾ 
ಬಾಯಿ ಬೀಗರಿಗೆ ಉಪಚಾರ ಮಾಡುತ್ತಿದ್ದಾರೆ. 

ಬೃಂದಾ ಕೊರಳುಬಾಗಿ ಬೆಳ್ಳಿಯ ತಟ್ಟೆ ಯನ್ನೇ ನೋಡುತ್ತ ಊಟ 
ಮಾಡುತ್ತಿದ್ದಳು, 

“ ಬೃಂದಾ ನೀ ಇಲ್ಲಿ ಸಂಕೋಚ ಮಾಡಿಕೊಂಡರೆ ನಿನ್ನ ಹೊಟ್ಟೆಗೆ 
ಸೊನ್ನಿ , ನೆಟ್ಟಗೆಊಟಮಾಡವ್ವ ” 

ಎಂದರು ರುಕ್ಕಿಣಿಬಾಯಿ , ಅವಳು ನಗುತ್ತ ತಲೆಎತ್ತಿ 

(“ಊಟದಾಗೆ ನನಗೇನೂ ಸಂಕೋಚ ಇಲ್ಲರಿ . ” 
ಎಂದಳು ಬಾಯಲ್ಲಿ, ಮನಸ್ಸು ಯೋಚಿಸುತ್ತಿದ್ದದ್ದು ಬೇರೆ 


ಬಿದಿಗೆ ಚಂದ್ರನು ಡೊಂಕು 

45 
ಆ ಕುಮಾರ ಕಂಠೀರವ ಊಟದವೇಳೆಗಾದರೂ ಹೊರಗೆ ಮುಖ 
ತೋರಿಸಬಹುದು ಎಂದುಕೊಂಡಿದ್ದಳು ಅವಳು ಇಲ್ಲ ; ಅಡಿಗೆಯ ಪ್ರಾಣೇಶ 
ಬಡಿಸಿಕೊಟ್ಟ ತಟ್ಟೆಯನ್ನು ತಾಯಿಯೇ ಮಗನ ಕೋಣೆಗೆ ಒಯ್ದು 
ಬಂದರು. ರುಕ್ಕಿಣಿಬಾಯಿಯೂ ಅಲ್ಲಿಗೇ ಹೋಗಿ ಮಾತಾಡಿ ಕೊಟ್ಟು 
ಬಂದಿದ್ದರು. 

ಇವರೆಲ್ಲ ಹೇಳಿದ್ದಕ್ಕಿಂತ ಹೆಚ್ಚಿನ ಮೋಸವೇನಾದರೂ ಇರಬಹುದೇ ? 
- ಎಂದು ಯೋಚಿಸುತ್ತಿದ್ದಳು ಬೃಂದಾ. 
- ಏನಿದ್ದರೂ ಈ ದಿನ ಸಂಜೆಯೊಳಗೆ ತಿಳಿಯುತ್ತದಲ್ಲವೆ ? ಎಂದು 
ಕೊಂಡಳು . 

ಅರಗಳಿಗೆ ಕೂರದೆ ಕೆಲಸಮಾಡುತ್ತಿದ್ದ ಮೂವರಿಗೆ ಈಗ ಕೆಲಸವಿಲ್ಲ. 
ಅವರಿಗೆ ಅದೂ ಒಂದು ಬಗೆಯ ಮುಜುಗರವೇ . 

ಊಟವಾಗಿ ಏಲೆಅಡಿಕೆ ಸೇವನೆಯಾದ ಮೇಲೆ ಮನೆಯನ್ನೆಲ್ಲಾ 
ತೋರಿಸಿಕೊಂಡು ಬರಲು ಹೊರಟರು ರುಕ್ಕಿಣೀಬಾಯಿ , ಸೀತಾಬಾಯಿ , 

ಬೃಂದಾಗೆ ಬಂದಾಗ ಇದ್ದ ದುಗುಡ ಈಗ ಇರಲಿಲ್ಲ . ಬಿಂದೂರಾಯರು 

“ ನಾನು ಸ್ವಲ್ಪ ಮಲಗ್ಗೇನೆ. ನೀವು ಹಾಂಗ ಸ್ವಲ್ಪ ವಿಶ್ರಮಿಸಿಕೊಳ್ಳಿ. ” 
ಎಂದವರೇ ತಮ್ಮ ಕೋಣೆಗೆ ಸೇರಿದರು. 

- ವಿಸ್ತಾರವಾದ ಮಹಡಿಯ ಮೇಲೆ ನಾಲ್ಕು ದೊಡ್ಡ ದೊಡ್ಡ ಕೊಠಡಿ 
ಗಳು. ಎಲ್ಲವೂ ಸುಸಜ್ಜಿತ. 

ಪ್ರತಿಯೊಂದುಕೋಣೆಗಳಲ್ಲೂ ಎರಡೆರಡು ಮಂಚಗಳು, ಹಾಸಿಗೆ ಸೊಳ್ಳೆ 
ಪರದೆ ಚಿತ್ರ - ವಿಚಿತ್ರವಾದ ಫರ್ನಿಚರ್‌ಗಳು, ಕನ್ನಡಿಗಳು, ಎಲ್ಲಾ ಕೋಣೆ 
ಗಳಿಗೂ ಸೇರಿದಂತೆ ಕಕ್ಕು ಸುಗಳು, ಮಹಡಿಯ ಮೇಲೊಂದು ಬಚ್ಚಲುಮನೆ, 
ಬಾಯ್ದರು. 
- ಇವೆಲ್ಲಾ ಸುಬ್ಬಣಾಚಾರ್ಯರಿಗೆ - ತುಂಗಾಬಾಯಿಗೆ ಹಿಡಿಸಲಿಲ್ಲ. 
ಮನಸ್ಸಿನಲ್ಲಿ ಅವರಿಗೆ ಇದು ಹೇಸಿಗೆ ಎನಿಸಿದರೂ ಬಾಯಲ್ಲಿ ಆಡುವಂತಿಲ್ಲ . 

- ದುಡ್ಡು ಹೆಚ್ಚಾದರೆ ಹಿಂಗೆಲ್ಲಾ ಮಾಡ್ತಾರೋ ಏನೋ ? ಎಂದು 
ಕೊಂಡರು ತುಂಗಾಬಾಯಿ , 

ಬೃಂದಾ ಅವನ್ನೆಲ್ಲಾ ನೋಡಿ ಆಶ್ಚರ್ಯಪಡಲಿಲ್ಲ . ಹಿಗ್ಗಲಿಲ್ಲ, ಈಗಿನ 
ಕಾಲದ ಶ್ರೀಮಂತರ ಮನೆಗಳೇ ಹೀಗೆ. ಇದರಲ್ಲಿ ವಿಶೇಷತೆ ಏನೂ ಕಾಣಲಿಲ್ಲ. 
ಅವಳಿಗೆ. 

ಶ್ರೀಮಂತರ ಮನೆಗಳಲ್ಲಿ ಇರಬೇಕಾದದ್ದೆಲ್ಲಾ ಇದೆ ಇವರ ಮನೆಯಲ್ಲಿ. 

ರೆಫ್ರಿಜಿರೇಟರು, ಫೋನು, ರೇಡಿಯೋ , ಎಲ್ಲಕ್ಕೂ ಎಲಕ್ಟಿಕ್ 
ವ್ಯವಸ್ಥೆ , 

- ಮಹಡಿಯ ಬಾಲ್ಕನಿಯಲ್ಲಿ ನಿಂತು ನೋಡಿದರೆ ಮನೆಯ ಸುತ್ತಲಿನ 
ವಿಸ್ತಾರದ ಹೂದೋಟ ಕಾಣುತ್ತದೆ. ಹಿಂಭಾಗದಲ್ಲಿ ಎರಡು ಗ್ಯಾರೇಜು, 
ತರಕಾರಿಯ ತೋಟ, 
- ಒಂದು ಗ್ಯಾರೇಜು ಕಾರಿನದು ; ಮತ್ತೊಂದು ಎರಡು ಸೀಮೆಯ ಹಸು 
ಗಳನ್ನು ಕಟ್ಟಲು, 

ಹೊರನೋಟಕ್ಕೆ ಇವರ ಬದುಕು ಎಷ್ಟು ಸುಂದರ, ಎಂತಹ ಸುಖ 
ಸೌಲಭ್ಯ ! ಆದರೆ ಅಗೋಚರವಾಗಿ ಎಂತಹ ಊನ! 

- ಎಂದು ಚಿಂತಿಸುತ್ತ ಕೆಳಗಿಳಿದು ಬಂದಳು ಬೃಂದಾ, ತನ್ನ ಅಣ್ಣನ 
ಮನೆಯ ಐಶ್ವರ್ಯವನ್ನು ನೋಡಿ ಈ ದಟ್ಟ ದರಿದ್ರರು ಹಿಗ್ಗಿ ಹಿರೇಯಾಗ 
ಬಹುದು.... ಎಂದು ಎಣಿಸಿದ್ದ ರುಕ್ಕಿಣಿಬಾಯಿಯ ಕಲ್ಪನೆ ಸುಳ್ಳಾಯಿತು. 
* ವಸಂತನನ್ನು ಕಾಣುವ ಆತುರ, , ಕಾತುರ ಬೃಂದಾಳ ಮುಖ 
ದಲ್ಲಿತ್ತು . 
- ಈ ಬಾಂಧವ್ಯದಿಂದ ಮುಂದೆ ಯಾವ ಗಂಡಾಂತರವೋ ಎಂಬ ಆತಂಕ, 
ಗಾಬರಿ ಆ ದಂಪತಿಗಳ ಮುಖದಲ್ಲಿದೆ. 

ಅವರು ಮಹಡಿಯ ಮೆಟ್ಟಲಿಳಿದು ಬರುವಾಗ ಟೆಲಿಫೋನಿನ ಗಂಟಿ 
ಬಾರಿಸಿದುದು ಕೇಳಿಸಿತು. 

ಫೋನು ಎಲ್ಲಿರಬಹುದು ? - ಎಂದು ಬೃಂದಾ ಅತ್ತಿತ್ತ ನೋಡುತ್ತಿರು 
ವಾಗಲೇ ಪಕ್ಕದ ರೂಮಿನಿಂದ 

“ ಹಲೋ ವಸಂತಮಾಧವೇ ? 

ಎಂದು ಮಾತನಾಡಿದುದು ಕೇಳಿಸಿತು. ಬೃಂದಾ ರೋಮಾಂಜಿತಗೊಂಡು 
ಕೆಂಪಾಗಿ ಬೆವತಳು . ಎದೆ ಢವಢವ ಎಂದಿತು . ಆದರೂ ಇನ್ನೂ ತನಗೆ 

ಕಣ್ಮರೆಯಾಗಿ ಕುಳಿತಿರುವ ಆ ವಸಂತಮಾಧವನ ಮಧುರವಾಣಿಯನ್ನು 
ಆಲಿಸುವ ಆಸೆ. 

ಒಂದುಗಳಿಗೆ ಅವಳು ಕೊರಳುಬಾಗಿ ಅಲ್ಲೇ ನಿಂತಳು , ಸಂಭಾಷಣೆ 
ಇಂಗ್ಲಿಷಿನಲ್ಲಿ ನಡೆದಿತ್ತು . ಬೃಂದಾಗೆ ಚೂರುಪಾರು ಅರ್ಥವಾಯಿತಾದರೂ 
ಅದು ನೀರಸವಾದ ಸಂಭಾಷಣೆ, ಬಹುಷ : ಪೆಟ್ರೋಲ್ ಬಂಕಿನಿಂದ 
ಯಾರೋ ಮಾತಾಡುತ್ತಿದ್ದಿರಬಹುದು. ಎಲ್ಲಾ ಬರೀ ವ್ಯವಹಾರದ ವಿಷಯ . 

ಆದರೂ ಅವನ ಉಚ್ಚತಮ ಇಂಗ್ಲೀಷ್, ಮತ್ತು ಅದನ್ನಾಡುವ ಮಧು 
ರತೆಯಿಂದ ಅವಳು ಅವನ ರೂಪನ್ನು ಕಲ್ಪಿಸಿಕೊಳ್ಳಲು ಯತ್ನಿಸಿದಳು . 

ಅವಳಿಗೇ ನಗು ಬಂದಿತು. ಈಗ ಅವನಿಗೂ , ತನಗೂ ಮಧ್ಯೆ ಇರು 
ವುದು ಒಂದು ಬಾಗಿಲು, ಒಂದು ಪರದೆ , 

ಎಷ್ಟು ಹತ್ತಿರ ! ಎಷ್ಟು ದೂರ ! ಅವಳು ನಿಂತಲ್ಲೇ ಆ ವಿಸ್ತಾರವಾದ 
ಹಾಲಿನ ಗೋಡೆಯ ಮೇಲೆಲ್ಲಾ ಕಣ್ಣಾಡಿಸಿದಳು . ಎಲ್ಲಿಯಾದರೂ ಈ ಕಣ್ಣು 
ಮುಚ್ಚಾಲೆಯಾಡಿಸುತ್ತಿರುವವನ ಭಾವಚಿತ್ರ ಇರಬಹುದೇ ? - ಎಂಬ ಆಸೆ 
ಯಿಂದ. 


ಉಹುಂ! ಯಾವಯಾವದೋ ವಕ್ರ ವಕ್ರವಾದ ನವ್ಯ ಚಿತ್ರಗಳು , 
ಒಂದೂ ನೋಡಲು ಚೆನ್ನಾಗಿಲ್ಲ. ಇವುಗಳಿಗೆ ಈ ಫ್ಯಾನ್ಸಿ ಫೋನುಗಳಿಗೆ 
ಅದೆಷ್ಟು ದುಡ್ಡು ಹಾಳುಮಾಡಿದ್ದಾರೋ ? 
* ಒಂದು ದೇವರ ಪಠವಿಲ್ಲ . ಮನೆಯವರದೂ ಒಂದೂ ಇಲ್ಲ. ಅಷ್ಟ 
ರಲ್ಲಿ ರುಕ್ಕಿಣೀಬಾಯಿ , ತಂದೆ- ತಾಯಿ ಮೆಟ್ಟಿಲು ಇಳಿಯುತ್ತಿದ್ದುದ್ದು ಗೊತ್ತಾಗಿ 
ಸರಸರ ತನ್ನ ಕೋಣೆಯತ್ತ ನಡೆದಳು. ಹಾಗೆ ನಡೆಯುವಾಗ ಮತ್ತೊಮ್ಮೆ 
ಹಿಂದಿರುಗಿ ನೋಡುವುದನ್ನು ಮರೆಯಲಿಲ್ಲ . 

ಜೋಕಾಲಿಯಾಡುವ ಪರದೆಯ ಅಡಿಯಲ್ಲಿ ಕಂಡದ್ದು ಬಣ್ಣ ಬಣ್ಣದ 
ಹೂಗಳ ಚಿತ್ರದ ಆಯಿಲ್ ಕಾರ್ಪೆಟ್ . 

- ಒಂದು ಗಳಿಗೆ ಅವಳಿಗೆ ನಿರಾಸೆಯಾಯಿತು. ಮತ್ತೆ ಅವಳು ಮನಸ್ಸು 
ಸರಿಮಾಡಿಕೊಂಡಳು . 

ಕೋಣೆಗೆ ಬಂದ ರುಕ್ಕಿಣೀಬಾಯಿ ಅಂದರು 

“ ಹಾಂಗೆ ಎರಡುಗಳಿಗೆ ಮಲಗಿ , ಆಮ್ಯಾಲೆ ಕರೀತೀನಿ ಬಂದು. ” 

ಮತ್ತೆ ಮಾತಿಗೆ ಆಸ್ಪದವಿಲ್ಲದಂತೆ ಹೊರಗೆ ನಡೆದರು ರುಕ್ಷ್ಮಿಣಿಬಾಯಿ 
ಇವರು ಮೂವರೂ ಒಬ್ಬರ ಮುಖ ಒಬ್ಬರು ನೋಡಿಕೊಂಡರು. ಆತ್ಮೀಯ 
ವಾಗಿ ಒಂದು ಮಾತನ್ನೂ ಆಡಿಕೊಳ್ಳುವಂತಿಲ್ಲ. 

- ತುಂಗಾಬಾಯಿಗೆ ಮಂಚದ ಮೇಲೆ ಮಲಗಲು ಮುಜುಗರ , ಕೆಳಗೆ 
ಮಲಗಿದರೆ ಅವರು ಏನು ಅಂದುಕೊಳ್ಳುತ್ತಾರೋ ? ಮಲಗದೇ ಇರಲೂ 
ಆಗದು. ಒಂದು ಬಗೆಯ ಸುಖದ ಸಮಾಧಾನದ ಆಲಸ್ಯ , ಆ ಸಮಾಧಾನದ 
ನಡುವೆ ಅಗೋಚರವಾದ ಆತಂಕ. 

ಏನಾದರೂ ಆಗಲಿ ಎಂದುಕೊಂಡು ತುಂಗಾಬಾಯಿ ತಲೆಯಡಿಗೆ ಕೈ 
ಯಿಟ್ಟು ಆ ಮೆತ್ತಗಿದ್ದ ರತ್ನಗಾದಿಯ ಮೇಲೆ ಮಲಗಿಬಿಟ್ಟರು. ಸುಬ್ಬಣಾ 
ಚಾರ್ಯರಿಂದ ಅದೂ ಸಾಧ್ಯವಾಗದೆ ಅವರು ಮೆಲ್ಲಗೆ ಹೊರಗೆ ಹೊರಟು 
ಮನೆಯ ಹೊರಗಿನ ತೋಟದಲ್ಲಿ ಸುಳಿದಾಡತೊಡಗಿದರು. 
. ಬರಿಯ ತೋಟದ ಕೆಲಸಗಳಿಗಾಗಿಯೇ ನಿಯಮಿಸಲ್ಪಟ್ಟ ಆಳುಗಳು 
ಅಲ್ಲಿ ಕೆಲಸಮಾಡುತ್ತಿದ್ದರು. ಅಲ್ಲಲ್ಲಿ ನಿಂತು ಅವರ ಕೆಲಸಗಳನ್ನು ನೋಡು 
ತಿದ್ದ ಸುಬ್ಬಣಾಚಾರ್ಯರನ್ನು ಅವರೂ ತಿರುತಿರುಗಿ ನೋಡುತ್ತಿದ್ದರು, 

ಸಾಮಾನ್ಯವಾಗಿ ಇವರಮನೆಗೆ ಬರುವವರೆಲ್ಲಾ ಸೂಟು-ಬೂಟಿನವರೇ . 
- ಈ ಗಡ್ಡದ ಬ್ರಾಹ್ಮಣ ಯಾರಿರಬಹುದು ಎಂಬುದು ಅವರ ತರ್ಕ, 

- ಇವರಲ್ಲಿಗೆ ಬರುವಾಗ ಸುಬ್ಬಣಾಚಾರ್ಯರು ಇದ್ದದ್ದರಲ್ಲಿ ಉತ್ತಮವೆನಿ 
ಸುವ ಒಂದು ಪಂಚೆ, ಶರಟು ಧರಿಸಿ ಬಂದಿದ್ದರು. ಆಸ್ಟರ್, ಕ್ರೋಟನ್ 
ಗಿಡಿಗಳನ್ನು ಬೆಳೆಸಲು ಇಷ್ಟು ಹಣ ವ್ಯಯ ಮಾಡುವುದರ ಅರ್ಥ ಸುಬ್ಬಣಾ 
ಚಾರ್ಯರಿಗಂತೂ ಆಗಲಿಲ್ಲ . 

ಅವರು ಸುಮ್ಮನೆ ಮನೆಯ ಸುತ್ತ ಒಂದು ಸುತ್ತು ಹಾಕಿ ಹಸುವಿನ 
ಗ್ಯಾರೇಜು, ತರಕಾರಿಯ ತೋಟ ನೋಡಿ ಸಂತೋಷಪಟ್ಟರು. ಹಿತ್ತಲ 
ಬಾಗಿಲ ಅಂಗಳದಲ್ಲಿ ಸುಂದರವಾದ ಕಟ್ಟೆಯಲ್ಲಿ ಸೊಂಪಾಗಿ ಬೆಳೆದು ಪಲ್ಲವಿಸಿದ 
ತುಳಸಿಯ ಗಿಡವನ್ನು ನೋಡಿ ಅವರಿಗೆ ಬಹಳ ಸಮಾಧಾನವಾಯಿತು. 

ತನ್ನ ಮಗಳು ಈ ಮನೆಯನ್ನು ಸೇರುತ್ತಾಳೆಯೇ ಎಂದು ಯೋಚಿಸಿ 
ಕೊಂಡರೆ ಅವರಿಗೆ ನಂಬುಗೆಯೇ ಬರುವಂತಿರಲಿಲ್ಲ. 

ಮತ್ತೊಂದು ಯೋಚನೆಯೂ ಮೊದಲಬಾರಿಗೆ ತಲೆಹಾಕಿತು. 

ನಾವು ಈ ಮನೆಗೆ ಬಂದ ನಾಲೈದು ಗಂಟೆಗಳ ಕಾಲದಲ್ಲಿ ಒಂದು ಸಲ 
ನಾದರೂ ಆ ಅಳಿಯನೆಂಬ ಪ್ರಾಣಿ ನಮಗೆ ಮುಖ ತೋರಿಸಲಿಲ್ಲವಲ್ಲ ! ಬೆಳ್ಳಗಿ 
ರುವುದೆಲ್ಲಾ ಹಾಲೆಂದು ನಂಬಿ ನಾವು ಇನ್ನೇನೇನು ಮೋಸಹೋಗಬೇಕೋ ? 
ನಮ್ಮ ಯೋಗ್ಯತೆಗೆ ಏನೇನೂ ಹೊಂದುವ ಭಾಂಧವ್ಯವಲ್ಲ ಇದು. ಇವರ ಕನಿ 
ಕರದ ಮಾತಿಗೆ ಮರುಳಾಗಿ ಇಲ್ಲಿಯವರೆಗೆ ಬಂದಾಗಿದೆ. ಬೃಂದಾ ಆದರೂ 
ಯಾಕೆ ನೋಡದೆ - ಮಾಡದೆ ಹಾಗೆ ಒಪ್ಪಿಕೊಂಡಿತೋ , ನಾವಂತೂ ಒತ್ತಾಯಿ 
ಸಲಿಲ್ಲ. ಈಗ ಇಲ್ಲಿಯವರೆಗೆ ಬಂದು ಇನ್ನು ತಪ್ಪಿಸಿಕೊಳ್ಳುವಂತೆಯೂ ಇಲ್ಲ. 

ಇದುವರೆಗೆ ನಡೆದುದೆಲ್ಲವೂ ಒಂದು ಯಕ್ಷಿಣಿಯಂತೆ ಕಂಡಿತು ಅವರಿಗೆ. 
ತನ್ನ ಊರಿನಿಂದ ಪಡಬಾರದ ಪಾಡುಪಟ್ಟು ತಮ್ಮನ ಕೈಲಿ ಅನ್ನಿಸಿಕೊಂಡು 
ಹೊರಟ ಆ ಸಂಕಟದ ಸಮಯವನ್ನು ನೆನೆದರೇ ಮತ್ತೆ ಸಂಕಟವಾಗುತ್ತದೆ. 

ಈಗ ಅವರಿಗೆ ಬಾಪೂರಾಯರ ನೆನೆಪು ಬಂದಿತು ಊಟವಾದ ಕೂಡಲೇ 
ಯಾರನ್ನೂ ಕಂಡು ಬರುತ್ತೇನೆಂದು ಹೊರಟವರು ಇನ್ನೂ ಬಂದಿರಲಿಲ್ಲ . 

ಮನೆಯನ್ನು ಒಂದು ಸುತ್ತು ಹಾಕಿ ಮತ್ತೆ ಅವರು ಒಳಗೆ ಬಂದಾಗ 
ಹಾಲಿನ ಸೋಪಾದಮೇಲೆ ಕಾಲಮೇಲೆ ಕಾಲುಹಾಕಿ ಸುಂದರ ಯುವಕನೊಬ್ಬ 
ಕುಳಿತಿರುವುದುನ್ನು ಕಂಡು ಅವರು ತಬ್ಬಿಬ್ಬಾದರು, ಮತ್ತು ಪಿಳಿ ಪಿಳಿ ಕಣ್ಣು 
ಮಿಟುಕಿಸಿದರು. 

ಅವನು ಯಾರು ? ವಸಂತನೇ ಅಗಿರಬಹುದೇ ! ಅವರು ಅವನನ್ನು 
ಅಡಿಯಿಂದ ಮುಡಿಯವರೆಗೆ ನೋಡಿದರು . 

ಸರ್ವಾಂಗ ಸುಂದರ ! ಸುಬ್ಬಣಾಚಾರು ಎರಡು ಗಳಿಗೆ ದಂಗುಬಡಿದು 
ನಿಂತರು . 

ಏನುಮಾಡಬೇಕೆಂದು ಅವರಿಗೆ ತಿಳಿಯದು ನಮಸ್ಕಾರ ಮಾಡೋಣ 
ವೆಂದರೆ ತಮಗಿಂತ ತುಂಬ ಕಿರಿಯ , ಮಾತನಾಡಿಸೋಣವೆಂದರೆ ಗುರುತಿಲ್ಲ , 
ಅಲ್ಲದೆ ಇವರನ್ನ ಹೇಗೆ ಮಾತನಾಡಿಸಬೇಕೋ ತಿಳಿಯದು. 

ಆದರೆ ಅವನೇ ಇವರ ಮುಖ ಕಂಡೊಡನೆ ಸೋಪಾದಿಂದ ಎದ್ದು ನಿಂತು 
ಎರಡೂ ಕೈಗಳನ್ನು ಜೋಡಿಸಿ ನಮಸ್ಕರಿಸಿದ. ಆಗ ಇವರೂ ನಮಸ್ತರಿಸಲೇ 
* ಬೇಕಾಯಿತು. ಯಾಂತ್ರಿಕವಾಗಿ ನಮಸ್ಕರಿಸಿದರು , 

ಆದರೆ ಅವರ ಮನದ ಗೊಂದಲ ತಪ್ಪಲಿಲ್ಲ . ವಸಂತ ಮತ್ತೆ ಸೋಫಾದಲ್ಲಿ 
ಕುಳಿತ, ಅವರು ಬಾಯಿ ಕಳೆದು ನೋಡುತ್ತಿದ್ದಾರೆ! 

ಸೊಗಸಾದ ಟೆರಿಲಿನ್ ಸೂಟು, ತುಂಬ ತೋಳಿನ ಶರಟು, ನೆಕ್ ಟೈ | 
ಧರಿಸಿದ್ದಾನೆ. ಪುರುಷರ ವರ್ಣನೆ ಅವರಿಗೆ ತಿಳಿಯದು. ಆದರೆ ಇಂತಹ 
ಸುಂದರ ಪುರುಷ ತನ್ನ ಅಳಿಯನಾಗುವನೆ ಎಂಬ ಸಂಶಯ 

ಮತ್ತೆ ಮತ್ತೆ ಅವರು ಅವನನ್ನೇ ನೋಡುತ್ತಿರುವುದು ನೋಡಿ 
ಅವನಿಗೆ ಅವರ ಮನದ ಗಲಿಬಿಲಿ ಅರ್ಥವಾಗಿ ಅವನು ಮುಗುಳುನಗೆ ನಕ್ಕು 

- “ಕೂಡ್ರಿ ” ಎಂದು ಕುರ್ಚಿಯ ಕಡೆಗೆ ಕೈ ತೋರಿದ. ಅಷ್ಟರಲ್ಲೇ 
ಬಿಂದೂರಾಯರೂ ಎದ್ದು ಬಂದು ಸೋಫಾದಲ್ಲಿ ಕೂರುತ್ತಾ - ಸುಬ್ಬಣ್ಣಾ 
ಚಾರ್ಯರನ್ನು ಕಂಡು 

“ ಯಾಕ್ರಸಾ ನೀವು ಮಲಗಲಿಲ್ಲೇನು” - ಎಂದರು. ಸುಬ್ಬಣ್ಣಾಚಾರು 
ಮೆಲ್ಲಗೆ ಅಂದರು 

“ ನನಗೆ ನಿದ್ದಿ ಬರೂದಿಲ್ಲ ಯಂತದಿಲ್ಲ, ಸುಮ್ಮಗಾ ಹಾಂಗ ಅಂಗಳದಾಗೆ 
ಇದ್ದೆ ” 

“ ಪಾಪ! ನಿಮಗೆ ಬೇಸರಾತೇನೋ ? ನಾನು ಮಲಗಿಬಿಟ್ಟೆ ” ಎಂದರು. 


MACHI, E 
Title .... 


ಮೈಸೂರು ಪಾಕು , ಬಟಾಣಿ ಭಾತು , ನೆರೆ ಸಂಡಿಗೆಗಳ ಟಿಫನ್ ತಯಾ 
ರಾಗಿ ಎಲ್ಲರ ಕೈಗೂ ಬಂದಿತು. ಬೃಂದಾ ಇನ್ನೂ ತನ್ನ ಕೋಣೆಯೊಳಗೇ 
ಇದ್ದಳು. ತಾನು ಈಗ ಏನುಮಾಡಬೇಕು, ಹೇಗಿರಬೇಕು ಎಂಬುದು ಒಂದೂ 
ತಿಳಿಯದ್ದರಿಂದ ಅವಳು ರುಕ್ಕಿಣೀಬಾಯಿ ಹೇಳಿದಂತೆ ಕೇಳುತ್ತಿದ್ದಳು ಮಾತ್ರ . 

ಅವರೆ ಲಕ್ಷಣವಾಗಿ ಜಡೆಹೆಣೆದು ಮುಡಿತುಂಬ ಹೂ ಮುಡಿಸಿದ್ದರು. 
ಒಂದು ಮೆರುಗಿನ ಸೀರೆಯನ್ನು ತಂದುಕೊಟ್ಟರು. ಏನೋ ಒಂದೆರಡು ಆಭರಣ 
ವನ್ನು ಹಾಕಿದರು. 
- ಅವಳು ಸಂಕೋಚಪಟ್ಟು ಕೊಂಡಾಗ ಅವರೆಂದರು... 

“ ನೀನು ಒಳ್ಳೆ ಚಲುವಿ ಇದೀ ಬೃಂದಾ, ನಿನಗೆ ಒಡವಿ - ವಸ್ತ್ರ ಇಟ್ಟು, 
ನಿನ್ನ ಚಲುವೇನೂ ಹೆಚ್ಚು ಮಾಡೋ ಅವಶ್ಯಕತೆ ಇಲ್ಲ. ಆದರೆ ನೋಡು. 
ಮೊದಲ ಸರ್ತಿ ಲಕ್ಷಣವಾಗಿ ವರನ ಮುಂದೆ ಹೋಗೂದು ಯಾಕ ಬೋಳು 
ಬೋಳಾಗಿ ಹೋಗಬೇಕು ಅಂತ ಅಷ್ಟೆ . ಮದಿವೀಲಿ ನಿನಗ ಖಂಡುಗ ಚಿನ್ನ 
ಹೇರತಾರೆ. ಆ ಮಾಲೆ ನಾ ಯಂತದ ಇಟ್ಟೇನು ನಿನಗೆ ? 

ಅವರು ಹೇಳಿದ ಮಾತು ನ್ಯಾಯವೆಂದು ಅನಿಸಿತು ಅವಳಿಗೂ . ಈಗ 
ಮೊದಲಬಾರಿಗೆ ವಸಂತನ ಎದುರಿಗೆ ಹೋಗಬೇಕು ಅವಳು. 

ಮುಖಕ್ಕೆ ಪೌಡರು ಲೇಪಿಸಿಕೊಂಡರೂ ಲಲಾಟದ ಅಂಚಿನಲ್ಲಿ ತನಿ 
ಬೆವರು ಮೂಡಿನಿಂತಿತು. 

“ ನೀನೂ ಬಾವ್ವ ಬೃಂದಕ್ಕ ” 

ಎಂದರು ಸೀತಾಬಾಯಿಯವರು . ಅವಳ ಕಾಲುಗಳು ಬಹು ಹಗುರ 
ನಾಗಿ ಕಂಪಿಸಿದವು. ನಿಧಾನವಾಗಿ ಪರದೆ ಸರಿಸಿ ಸುತ್ತಲೂ ನೋಡುತ್ತ 
ಹೊರ ಬಂದಳು. 


ಮನೆಯವರೆಲ್ಲ ಹಜಾರದಲ್ಲಿಯೇ ಕುಳಿತಿದ್ದಾರೆ. ವಸಂತ ಕುಳಿತ ದಿಕ್ಕು 
ಅವರಿಗೆ ಗೊತ್ತಿದೆ. ನಾಲ್ಕು ಜನ ಗಂಡಸರು ಒಂದೇ ಕಡೆ ಕುಳಿತಿದ್ದಾರೆ. 

ಕತ್ತೆ ದಿಟ್ಟಿಸಿನೋಡಲಾರದ ಸ್ಥಿತಿ ಅವಳದು ; ಹೇಗೋ ನಾಲ್ಕು 
ಹೆಜ್ಜೆ ಇಟ್ಟಳು. 

“ ಇಲ್ಲೇ ಕೂಡು” 

ಎನ್ನುತ್ತಾ ತಮ್ಮ ಪಕ್ಕದಲ್ಲಿಯೇ ಕೈಹಿಡಿದು ಕೂರಿಸಿಕೊಂಡರು ಸೀತಾ 
ಬಾಯಿಯವರು. 

ಆಚೆ - ಈಚೆ ರುಕ್ಕಿಣೀಬಾಯಿ , ಸೀತಾಬಾಯಿ ಇಬ್ಬರು ಧಡೂತಿಯ 
ಹೆಂಗಸರು ಕುಳಿತಿದ್ದರಿಂದಲೋ ಏನೋ ಈಗ ಬೃಂದಾಗೆ ಸ್ವಲ್ಪ ಧೈರ್ಯ 
ಕೂಡಿಕೊಂಡಿದೆ , 

ತಿಂಡಿಯ ತಟ್ಟೆಗಳು ಎಲ್ಲರ ಕೈಗೂ ಬಂದಿತು. ಆದರೆ ತುಂಗಾಬಾಯಿ 
ಯವರಿಗೆ ಮಾತ್ರ ಕುರ್ಚಿಯ ಮೇಲೆ ಕುಳಿತು ತಟ್ಟೆಯಲ್ಲಿ ತಿಂಡಿ ತಿನ್ನುವುದು 
ಸಾಧ್ಯವೇ ಆಗಲಿಲ್ಲ. . 

ಅಲ್ಲದೆ ಅವರು ಮೈಲಿಗೆಯಲ್ಲಿ ಒಂದುದಿನವೂ ಏನೂ ತಿಂದವರಲ್ಲ. 
ಇಲ್ಲಿಯ ಉಪಚಾರ ಅವರಿಗೆ ಒಂದು ಬಗೆಯ ಹಿಂಸೆಯೇ ಆಗುತ್ತಿತ್ತು . 
- ಯಾರು ಏನಾದರೂ ಅಂದುಕೊಳ್ಳಲಿ ಎಂದು ಆಕೆ ಕುರ್ಚಿಯಿಂದ ಕೆಳಗಿ 
ಳಿದು ಸೋಫಾದ ಮರೆಯಲ್ಲಿ ಕುಳಿತುಬಿಟ್ಟರು. ಗಂಡಸರೆದುರಿಗೆ ಅದೂ ಸರೀ 
ಬೀಗರೆದುರಿಗೆ ಹಾಗೆ ಕುಳಿತುಕೊಳ್ಳಲು ಅವರಿಂದಾಗದು . 

ಮತ್ತು ಅವರು ತಿಂಡಿಯನ್ನು ಹಾಗೇ ಬಿಟ್ಟು ಬರಿಯ ಕಾಫಿ ಕುಡಿದರು . 

ಗಂಡಸರು, ಹೆಂಗಸರು ಎಲ್ಲಾ ತುಂಬಾ ಮಾತಾಡುತ್ತಿದ್ದರು, ಮೌನ 
ವಾಗಿ ಕುಳಿತವರೆಂದರೆ ಬೃಂದಾ, ತುಂಗಾಬಾಯಿ . 

ವಸಂತ ಈಗಲೂ ಕಾಲುಮೇಲೆ ಕಾಲುಹಾಕಿ ಕುಳಿತು ಎಲ್ಲರೊಡನೆ ಹರ 
ಟುತ್ತಾ ತಿಂಡಿ ತಿನ್ನುತ್ತಿದ್ದಾನೆ. 
. ಅವನ ಮುಖವನ್ನು ನೇರವಾಗಿ ದಿಟ್ಟ ಸುವ ಧೈರ್ಯ ಅವಳಿಗಿಲ್ಲ. 
ಆದರೆ ಹಂಬಲ ತಡೆಯಲಾರದೆ ಒಂದೆರಡು ಬಾರಿ ನೋಡಿದಳು. 

ತನಗಿಂತ ಹತ್ತು ಪಟ್ಟು ಚಲುವ ಅವನೆಂದು ಮನದಟ್ಟಾಯಿತು. 
ರುಕ್ಕಿಣೀಬಾಯಿ , ಸೀತಾಬಾಯಿ ಆ ವಿಷಯದಲ್ಲಿ ಸುಳ್ಳು ಹೇಳಿಲ್ಲವೆಂದು 
ತಿಳಿಯಿತು. 

- ಒಿ ತೊಳೆದ ಆಣಿಮುತ್ತಿನ ಬಣ್ಣ , ತಾಯಿಯ ಬಣ್ಣ -ರೂಪು, 
ತಂದೆಯ ನಿಲುವು, ನಗೆಯನ್ನು ಅವನು ಬಳುವಳಿಯಾಗಿ ಪಡೆದಿದ್ದಾನೆ. 

ದಟ್ಟವಾದ ಉಂಗುರ ಕೂದಲನ್ನು ಅಮೇರಿಕನ್ ಕಟ್ ಮಾಡಿಸಿದ್ದಾನೆ. 
ಅದು ಎಷ್ಟು ಚೆನ್ನಾಗಿ ಒಪ್ಪುತ್ತಿದೆ ಅವನ ಮುಖಕ್ಕೆ ! ಯಾರನ್ನೇ ಆಗಲಿ 
ಕೊಂಕಿಲ್ಲದೆ ನೇರವಾಗಿ ನೋಡುವ ನೋಟಅವನದು . ಬೃಂದಾಳನ್ನು ಅಷ್ಟೇ 
ನೇರವಾಗಿ ನೋಡಿ ಮಧರವಾಗಿ ನಕ್ಕಿದ್ದ . ಅವಳು ಕೂಡಲೇ ನೋಟ 
ಬದಲಾಯಿಸಿದಳು , 

ಅಷ್ಟು ರುಚಿಕಟ್ಟಾದ ತಿಂಡಿಯ ರುಚಿಯೂ ಅವಳಿಗೆ ಗೊತ್ತಾಗ 
* ಲೊಲ್ಲದು. 

ಸುತ್ತಲಿನವರ ಮಾತು ಕಿವಿಗೆ ಹಾಕಿಕೊಳ್ಳಬೇಕು. ಮತ್ತು ವಸಂತ 
ಮಾಧವನನ್ನ ಸರಿಯಾಗಿ ನೋಡಬೇಕು. 

- ಬೆಳಗಿನಿಂದ ಹೊರಗೆ ತಲೆಹಾಕದವರು ಯಾವಾಗ ಹೇಗೆ ಇಲ್ಲಿಗೆ ಬಂದು 
ಕುಳಿತರು ? 

ಜವಾನ ತಂದು ಕೂರಿಸಿರಬಹುದು. ಅವನೊಬ್ಬ ಗಳಿಗೆಗೊಂದು ಸಾರಿ 
ಆ ರೂಮಿನೊಳಗೆ ನುಸಿಯುತ್ತಿರುತ್ತಾನೆ. 

ಅವನ ಶರೀರದ ಮೇಲೆಯೇ ಅವಳ ಕಣ್ಣು , ಜವಾನ ತಂದು ಕೂರಿಸಿರ 
ಬಹುದು, ಮತ್ತೆ ಅವನೇ ಕರೆದುಕೊಂಡು ಹೋಗಬಹುದು. 
- ಏನಿದು ಸ್ವಲ್ಪವೂ ಐಬು ಗೊತ್ತೇ ಆಗುವುದಿಲ್ಲವಲ್ಲ. ಹೀಗಿದ್ದೂ 
ಯಾಕೆ ಒಬ್ಬರೂ ಇವರಿಗೆ ಹೆಣ್ಣು ಕೊಡಲು ಬರಲಿಲ್ಲ. 

ಬೀಗಿತಿಯರಿಬ್ಬರೂ ತುಂಗಾಬಾಯಿಗೆ ಉಪಚಾರಮಾಡಿ ಸಾಕಾದರು . 
ಆಗ ಬೃಂದಾ ಮೆಲ್ಲಗೆ ಅಂದಳು 

“ ಅನ್ನು ಯಾವತ್ತೂ ಮೈಲಿಗೇಲಿ ತಿಂಡಿ ತಿನ್ನೋದಿಲ್ಲರಿ, ಅದೂ ಅಲ್ಲದೆ 
ಮಧ್ಯಾನ್ಹದ ಹೊತ್ತು ತಿಂದು ಅಭ್ಯಾಸಾನೂ ಇಲ್ಲ. ಇಷ್ಟು ಜನರೆದುರಿಗೆ ಅಮ್ಮ 
ತಿನ್ನೂದಿಲ್ಲರಿ, ಯಾಕ ಸುಮ್ಮಗಉಪಚಾರ.” 

ಆ ಪಾಮರಿ ನಾಯಿಗಳೆರಡೂ ಒಂದು ಗಳಿಗೆಯೂ ವಸಂತನನ್ನು ಬಿಟ್ಟು 
ಕದಲಿಲ್ಲವು. ಅವನ ಎಡಬಲಗಳಲ್ಲಿ ಕುಳಿತು ಸುತ್ತಲಿನ ಸಂಭ್ರಮ ನೋಡು 
ತಿವೆ. ಮನೆಯಲ್ಲಿ ಈ ದಿನ ಏನೋ ವಿಶೇಷವಿದೆಯೆಂದು ಅವೆರಡಕ್ಕೂ ತಿಳಿದಿ 
ರಬಹುದು. ಅಥಿತಿಗಳ ಮುಂದೆ ಬಂದು ನಿಂತು ಅವರನ್ನೇ ನೋಡುತ್ತಿವೆ. 

ಕಾಫಿ ಕುಡಿದಾದ ನಂತರ ಸೋಫಾದ ಕಟ್ಟೆಯಮೇಲೆಕೈಯೂರಿಎದ್ದು 
ನಿಂತ ವಸಂತ ತಾಯಿಗೆ ಹೇಳಿದ 

“ ಅಮಾ ನಾನು ಬಂಕಿನ ಕಡಿಗೆ ಹೋಗಿಬರೀನಿ. ” 

ಮತ್ತೆ ಬಾಪೂರಾಯರ ಕಡೆ ತಿರುಗಿ 
“ನೀವೂ ಬರೀರ ಬಾಪೂ ಮಾಮಾ ?" - - ಎಂದ. 

“ ಇಕಾ ಬರೇನಪಾ ನಾನೂನು. ನಾನು ಹೊರಡಾನ ಇದ್ದೆ . ಮತ್ತೆ 
ನಿನ್ನ ಜತೀಗೇ ಬರೋವ. ” 

- ಎಂದು ಮೈ ಒದರಿ ಎದ್ದೇಬಿಟ್ಟರು. ರುಕ್ಕಿಣಿಬಾಯಿ ಗಂಡನನ್ನು 
ಆಕ್ಷೇಪಿಸಿದರು 

“ ತಾವು ಬಂದ ಕೆಲಸೇನೂ ಅನ್ನು ದ ಮರತೇ ಬಿಟ್ಟಾರಪ ಅವರೂ ! 
ಕಾಲಿನಾಗೆ ಚಕ್ರವೆ ಅವರಿಗೆ . ಬೆಳಿಗ್ಗೆಲ್ಲ ತಿರುಗಿ ಬಂದಾತು . ಒಂದು ರೊಕ್ಕದ 
ಕೆಲಸಿಲ್ಲ . ಮತ್ತೆ ನೀ ಕರದೆಯಲ್ಲ ಬಿಡು. ಮಂಗಗ ಏಣಿ ಹಾಕಿಕೊಟ್ಟಾಂಗ ಆತು. 
ಒಂದು ಕಡೆ ಒಂದು ಗಳಿಗೆ ಕೂತರೆ ಮೈ ಕಡೀತದೆ ಅವರಿಗೆ ತಿರುಗೂದಂದರೆ 
ಬಹಳಾ ಇಷ್ಟ .” 
- ಬಾಪೂರಾಯರು ಜೋರಾಗಿ ನಕ್ಕರು 

“ ನನಗೆಂತ ಕೆಲಸದೆ ಇಲ್ಲಿ ಬಂದಿರೂ ಕೆಲಸೆಲ್ಲ ನಿನಗೆ, ನಿನ್ನ ವೈನೀಗೆ . 
ಸೇರಿದ್ದು , ನೀನು ಕರದದ್ದಕ್ಕೆ ಸುಮ್ಮಗ ಬಂದೆ ನಾನು . ನನಗ ವಸಂತ ಏನು 
ದಿನಾ ಸಿಗತಾನೇನು ? ನಾನು ಅವನೊಟ್ಟಿಗೆ ಹೋಗಿಬರೆನಿ, ನೀವೆಲ್ಲ ಗಟ್ಟಿ | 
ಮಾಡಿರಿ.” 

* ಇವರೆಲ್ಲ ಈ ಮಾತಾಡುವಾಗ ಬೃಂದಾನ ಕಣ್ಣೆಲ್ಲ ವಸಂತನ ಮೇಲೆ. 
ಅವನು ರಾಜಗಾಂಭೀರ್ಯದಿಂದ ಹೆಜ್ಜೆಯಿಟ್ಟು ನಿಧಾನವಾಗಿ ನಡೆದ. ಅವನ 
ಎರಡು ಕೈಗಳು ಆ ಟೆರಿಲಿನ್ ಪ್ಯಾಂಟಿನೊಳಗೆ ವಿಶ್ರಮಿಸಿದ್ದವು. 

ಬೃಂದಾ ವಿಗ್ರಹದಂತೆ ಕುಳಿತು ಅವನ ಪ್ರತಿಯೊಂದು ಹೆಜ್ಜೆಯನ್ನು 
ಗಮನಿಸಿದಳು. 

ಇದೇನು ಸುಳ್ಳೆ , ಮೋಸ , ಪವಾಡವೇ ! ಯಾಕೆ ಹೀಗೆ ಮಾಡು 
ತಿದ್ದಾರೆ ಈ ಜನರೆಲ್ಲ , 

ಅವಳು ರುಕ್ಕಿಣೀಬಾಯಿಯ ಕಡೆಗೆ ಪ್ರಶ್ನಾರ್ಥಕವಾಗಿ ತಿರುಗಿ ನೋಡಿ, 
ದಳು. ಅವರು ಅವಳ ಕಣ್ಣಿನ ಪ್ರಶ್ನೆಯನ್ನು ಅರ್ಥಮಾಡಿಕೊಂಡಂತೆ ಹೇಳಿದರು 

55 
“ ನೀ ಏನು ಅವ ಕೂತಲ್ಲೆ ಕೂತಿರತಾನೆ ಅಂತ ತಿಳಕೊಂಡಿದ್ನವ್ವ ? 
ಒಂದು ಗಳಿಗೆ ಕೂಡು ಜೀವಲ್ಲ ಅವಂದು . ಬೆಳಗ್ಗಿಂದ ಸಂಜಿತನಕ ಇರದೆ 
ಕೆಲಸ ಅವಗೆ. ” 

ಬೃಂದಾಳ ತಂದೆ- ತಾಯಿಯರಿಗೂ ಆಶ್ಚರ್ಯ! ಅವರು ಮೂಕರಂತೆ 
ಮಗಳಮುಖ ನೋಡಿ ಕಣ್ಣು ಕಣ್ಣು ಬಿಟ್ಟರು. 

ಸೀತಾಬಾಯಿಯವರ ಮುಖ ಖಿನ್ನವಾದರೂ ಅವರಂದರು 

“ ದುಡಿಯೋ ಗಂಡಸುಮಗ ಸುಮ್ಮಗ ಕೂತರ ಛಂದೇನವ್ವ . ಮೂರು 
ಹೊತ್ತೂ ಮನಿಯಾಗೆ ಕೂತರ ಬೇಸರಲ್ಲೇನು ಹೇಳು. ” 

ಸುಬ್ಬಣ್ಣಾಚಾರಿಗೆ- ತುಂಗಾಬಾಯಿಗೆ ತುಸು ಸಮಾಧಾನವೆನಿಸಿದ್ದರೂ 
ಇದರ ರಹಸ್ಯವೇನೆಂದು ಮಾತ್ರಾ ಅರ್ಥವಾಗಲಿಲ್ಲ. 

ರುಕ್ಕಿಣೀಬಾಯಿ ಅಣ್ಣನನ್ನು ವಿಚಾರಿಸಿದರು 

“ ನಾಳೆ ಮಧ್ಯಾನಕ್ಕೆ ನಾವು ಹೊರಡೂವರಪ್ಪ , ಏನಿದ್ದರೂ ಅಷ್ಟರ 
ಒಳಗೆ ನಿಶ್ಚಯಮಾಡಿಬಿಡಿರಿ, ಸುಮ್ಮಗ ಮಿಜಿಮಿಜಿ ಬ್ಯಾಡ. ” 

ಬಿಂದೂರಾಯರು ನೆಟ್ಟ ಗೇ ಅಂದರು 

“ ಯಾಕೆ ಇಷ್ಟು ಅವಸರ ರುಕ್ಷ್ಮಿಣೀ , ನಾಳೆ ಮಧ್ಯಾನ್ಹದವರಿಗಂತೂ 
ಸಮಯ ಅದಲ್ಲ . ವಸಂತ ಹೇಳ್ತಾನೆ, ಅವ ಬೃಂದಾನ ಹತ್ತರ ಮಾತನಾಡೂ 
ದದಂತೆ , ಆಮಾಲೆ ಯಾವದೂ ಹೇಳತೀನಿ ಅಂದಿದಾನೆ. ಇವತ್ತು ಸಂಜೆ 
ಮುಂದ ಅವ ಈ ಹೆಣ್ಣು ಮಗಳ ಹತ್ತಿರ ಅದೇನು ಕೇಳತಾನೋ ಕೇಳೆಬಿಡ್ಡಿ . 
ಇದು ನಮ್ಮ - ನಿಮ್ಮ ಕಾಲಲ್ಲ. ಈಗೇನಂದರೂ ಲವ್ ಮಾರೇಜ್ ಮಾಡಿ 
ಕೊಂಬೂ ಕಾಲ. ಅವರವರ ಒಪ್ಪಿಗೊಂಡರಾತು, ನದಿನೀ ಮಾಡೂದೊಂದ 
ನಮ್ಮ ಕೆಲಸ .” 
- ಬೃಂದಾ ತಲೆಬಾಗಿ ಉಗುಳು ನುಂಗಿದಳು. ಅಷ್ಟರಲ್ಲಿ ಗ್ಯಾರೇಜಿನಿಂದ 
ಹೊರಬಂದ ಕಾರು ಗೇಟಿನಿಂದ ಹೊರಗೆ ಹೋದದ್ದು ಕಾಣಿಸಿತು . 

ವಸಂತನೇ ಡ್ರೈವ್ ಮಾಡುತ್ತಿದ್ದಾನೆ. ಬಾಪೂರಾಯರು ಅವನ ಪಕ್ಕ 
" ದಲ್ಲಿ ಕುಳಿತಿದ್ದಾರೆ. ಡೈವರ್ ಹಿಂದಿನ ಸೀಟಿನಲ್ಲಿ ಕುಳಿತಿದ್ದಾನೆ. 

ಕಾರು ಆ ರಸ್ತೆಯನ್ನು ದಾಟಿಹೋಗುವವರೆಗೂ ಬೃಂದಾಳ ಕಣ್ಣು 
ಅತ್ತ ಕಡೆಗೆ ಇತ್ತು . 

ಮತ್ತೆ ಅವಳಿಗೆ ಅಲ್ಲಿ ಕುಳಿತಿರಲು ಸಂಕೋಚವಾಯಿತು. ಮೆಲ್ಲನೆ 
ಎದ್ದು ತಮಗಾಗಿ ಬಿಟ್ಟ ಕೋಣೆಯೊಳಗೆ ಹೋದಳು 

ಸಂಜೆ ವಸಂತ ತನ್ನೊಡನೆ ಮಾತನಾಡಬೇಕಂತೆ ! ಮದುವೆಗೆ 
- ಮುಂಚೆಯೇ ನನ್ನೊಡನೆ ಮಾತನಾಡುವುದಾದರೂ ಏನಿದೆ ? 

ಏನೇನು ವಿಲಕ್ಷಣ ಪ್ರಶ್ನೆ ಕೇಳುವರೋ ? ಇದು ಎಂಥ ಸಂಪ್ರದಾಯವೊ 
* ಇವರ ಮನೆಯದು, ನಾನೇ ಮದುವೆಯಾಗಲು ಒಪ್ಪಿದ ಮೇಲೆ ಇನ್ನು ನನ್ನ 
ಹತ್ತಿರ ಕೇಳುವುದಾದರೂ ಏನು ? ಈಗ ಅವಳಿಗೆ ನೆನಪು ಬಂದಿತು. 

ಅವರು ತುಂಬಾ ವಿದ್ಯಾವಂತರು, ಸಿರಿವಂತರು, ನನ್ನ ವಿದ್ಯೆಯ ಬಗ್ಗೆ 
ಕೇಳಬಹುದು ಅಥವಾ ತನ್ನ ಸ್ಥಿತಿ ಹೀಗಾಗಲು ಕಾರಣವನ್ನು ತಿಳಿಸಬಹುದು 
ಈ ವ್ಯವಹಾರಗಳು ಇವರ ಮನೆಯವರಿಗೆ ಸರ್ವೆ ಸಾಮಾನ್ಯವಾಗಿರಬಹುದು. 

ಅವಳು ಒಳಗೆ ಬಂದಮೇಲೆ ಬಿಂದೂರಾಯರು ಎದ್ದು ಹೊರಗಿನ 
ಕಾಂಪೌಂಡಿನಲ್ಲಿ ತಿರುಗಾಡತೊಡಗಿದರು . ಅವೆರಡು ನಾಯಿಗಳೂ ಅವರ ಕಾಲ 
ಬುಡದಲ್ಲಿಯೇ ಸುಳಿದಾಡುತ್ತಿವೆ. 

ಆಳುಗಳು ಗಿಡಗಳಿಗೆ ನೀರು ಹಾಕುತ್ತಿದ್ದರು. ವಸಂತನ ಕೋಣೆಯ 
ಫೋನ್ ಕೂಗಿಕೊಂಡದ್ದು ಕೇಳಿತು. ಮಾತನಾಡಿದವರು ಸೀತಾಬಾಯಿ . 

ಅವರು ಇಂಗ್ಲೀಷಿನಲ್ಲಿ ಮಾತನಾಡಿದ್ದು ಕೇಳಿ ಬೃಂದಾಗೆ ಆಶ್ಚರವಾಯಿತು. 
ರುಕ್ಕಿಣಿಬಾಯಿ ತುಂಗಾಬಾಯಿಗೆ ಹೇಳುತ್ತಿದ್ದರು 

( ಆಗಿನ ಕಾಲದಾಗೆ ನಮ್ಮ ವೈನಿ ಬಿ. ಎ . ಪ್ಯಾಸು ಮಾಡ್ತಾಳೆ, ನೋಡ್ರಿ ! 
ಅವರ ತಂದಿ ಪೇಶ್ವ ಮಾಡಿದೋರು. ಮೂರೂಮಂದಿ ಹೆಣ್ಣ ಮಕ್ಕಳಿಗೆ ಡಿಗ್ರಿ 
ಕೊಡಿಸ್ತಾರೆ. ಈಗಿನ ಕಾಲದಾಗೆ ಮಾಡೂದರಾಗೆ ಎಂತ ವಿಸ್ಮಯ ಅದೆ ಬಿಡಿರಿ ? ” 

ಈ ದಂಪತಿಗಳು ಕಣ್ಣು ಬಾಯಿ ಬಿಟ್ಟು ಹೇಳಿದರು 

“ ನನ್ನು ಬೃಂದೀಗೆ ಒಂದು ಮುಲ್ಕಿ ಪರಿಕ್ಷಾ ಕೂಡ ಮಾಡಿಸಲಿಕೆ ಆಗ 
ಲಿಲ್ಲರಿ . ಇವರ ಮನಿಯಾಗೆ ಮನಿಮಂದೆಲ್ಲಾ ವಿದ್ಯಾ ಕಲಿತಾರೆ. ” 
ರುಕ್ಕಿಣಿಬಾಯಿ ಅವರಿಗೆ ಪುಷ್ಟಿ ಕೊಟ್ಟರು 


ಬಿದಿಗೆ ಚಂದ್ರಮ ಡೊಂಕು 


57 


ತಗೀರಿ ಇದು ಯಾವ ದೊಡ್ಡ ಸುದ್ದಿ ? ನಮ್ಮ ವೈನಿ, ವಸಂತ ಮನಸ 
ಮಾಡಿದರ ಬೃಂದಾನ ಡಿಗ್ರಿ ಕಾಸಿಗೂ ಕಳಿಸಿಬಿಡತಾರ. ಅವರಿಗೆ ಬೇಕಾದ್ರ 
ಓದಿಸಿಕೊಳ್ಳಲಿ ಬಿಡಿ , ನಮಗೇನ ? ” 

ಎಲ್ಲಾ ಸಂಭಾಷಣೆಯ ಬೃಂದಾಗೆ ಕೇಳಿಸುತ್ತಿತ್ತು . ಅವಳು ಕಿಟಕಿಯ 
ಹತ್ತಿರ ನಿಂತು ತನ್ನ ಮುಂದಿನ ಕಥೆಯ ಬಗೆಗೆ ಯೋಚಿಸುತ್ತಿದ್ದಳು. 

ವೇಳೆ ಹೇಗೆ ಕಳೆಯಿತೆಂದು ಅವಳಿಗೆ ತಿಳಿಯದು. ಕಾರು ಮನೆಯ 
ಮುಂದಿನ ರಸ್ತೆಯಲ್ಲಿ ಹಾರನ್ ಮಾಡಿಕೊಂಡು ಬಂದಾಗ ಬೃಂದಾ ಎಚ್ಚೆ ತಳು. 

ಇನ್ನು ಯಾವಾಗ ವಸಂತ ಹೇಳಿಕಳಿಸುತ್ತಾನೋ ! ಅವನ ಪ್ರಶ್ನೆಗಳಿಗೆ 
ಉತ್ತರಕೊಡಲು ಅವಳು ಸಿದ್ದಳಾಗಬೇಕಿತ್ತು . 


ಅವಳ ಕಾಲು ಅಲ್ಲೇ ತಡೆದು ನಿಂತಿತು . ಮುಖ ಬೆವರುತ್ತಿದೆ. ಅವಳಿಗೆ 
ಭಯವಿಲ್ಲ . ಆದರೆ ಅದೇನೋ ಅವ್ಯಕ್ತ ಕಂಪನ ಎದೆಯ ಗೂಡಿನಲ್ಲಿ.... 

ಅವಳುಟ್ಟ ಕೇಸರಿ ಸೀರೆಯ ನೆರಿ ಪರದೆಯ ಕೆಳಗಿನಿಂದ ಕಂಡಿರಬಹುದು 
ಅವನಿಗೆ, ಮೃದುವಾಗಿಯೇ ಕರೆದ 

“ಒಳಗೆ ಬಾ ಬೃಂದಾ ? ” 

ತಾನು ಹುಟ್ಟಿದಾಗಿನಿಂದಲೂ ಎಲ್ಲರಿಂದಲೂ ಬೃಂದಾ ಎಂದೇ ಕರೆಸಿ 
ಕೊಳ್ಳುತ್ತಿದ್ದಾಳೆ. ಇದುವರೆಗೆ ಅದು ಅವಳನ್ನು ಕರೆಯುವ ಸಂಕೇತ ಮಾತ್ರ 
ವಾಗಿತ್ತು . ದಿನಕ್ಕೆ ಸಾವಿರ ಬಾರಿ ಕರೆಸಿಕೊಂಡರೂ ಅದರಲ್ಲಿ ಯಾವ ಮಹತ್ವವೂ 
ಇರಲಿಲ್ಲ. 

ಇದೀಗ ಅವನ ಸಂಬೋಧನೆ ವಿದ್ಯುಚ್ಛಕ್ತಿ ತಾಗಿದಂತಾಯಿತು. ಮುಂದಕ್ಕೆ 
ಹೆಜ್ಜೆ ಇಡಬೇಕೆಂದು ಅವಳುಪ್ರಯತ್ನಪಟ್ಟ ರೂ ಕಾಲುನೆಲಕ್ಕೆ ಕೀಲಸಿದಂತಾಗಿದೆ. 

ಅವನಿಗೂ , ಅವಳಿಗೂ ಮಧ್ಯೆ ಒಂದು ಪರದೆ ಮಾತ್ರವಿದೆ. ಅವಳು 
ಹೆಜ್ಜೆ ಮುಂದಿಡಲು ಪ್ರಯತ್ನಿಸುವಾಗಲೇ ಆ ಪರದೆ ಸರಿಯಿತು. 

ಅವಳ ಮೈ ಜುಂ ಎಂದರು . ಆದರೆ ವಸಂತನ ಪ್ರಸನ್ನ ವದನ ಅವಳ 
ಭೀತಿಯನ್ನು ಹಿಂದೆ ತಳ್ಳಿತು. 

ಅವನು ಮುಗುಳುನಗುತ್ತ ಸೋಫಾದ ಕಡೆಗೆ ಕೈ ತೋರಿಸಿ ಹೇಳಿದ 
ಕೂತುಕೋ ಬೃಂದಾ. ” 

ಅವನು ತೀರಾ ಹತ್ತಿರ ನಿಂತಿದ್ದರಿಂದ ಅವಳು ಲಜ್ಜಿತಳಾಗಿ ಮೆತ್ತಗೆ ಅತ್ಯ 
ಸರಿದು ಸೋಪಾದ ಹತ್ತಿರ ನಿಂತಳು. ಅವನು ಪರದೆಯನ್ನು ಬಿಟ್ಟು ಹಾಗೇ 
ರೂಮಿನ ಬಾಗಿಲನ್ನು ಮುಂದೆಮಾಡಿದ. 

ಆಗ ಮಾತ್ರ ಬೃಂದಾ ತುಸು ಬೆದರಿದಳು. ಅವಳ ಮುಖಭಾವದಿಂದಲೇ 
ಅವಳ ಇಂಗಿತವನ್ನರಿತ ವಸಂತ ಮೃದುವಾಗಿ ನಗುತ್ತಾ 

“ ಅಲ್ಲೇ ಕೂಡು ಬೃಂದಾ , ನಾನು ನಿನಗೇನೂ ಮಾಡುವದಿಲ್ಲ. ನಾವು 
ಆಡುವ ಮಾತು ಹೊರಗಿನವರಿಗೆ ಕೇಳದಿರಲೀಂತ ಬಾಗಿಲು ಮುಂದೆಮಾಡೀನಿ 
ಅಷ್ಟೆ . ಹೆದರಿಕೆ ಆಗ್ನದೇನು ನಿನಗ ? ” 

ಬೃಂದಾ ಸಾವರಿಸಿಕೊಂಡು ಅಂದಳು 
“ ಹಾಂಗೇನಿಲ್ಲರಿ ” 

ಅವನು ಸೋಫಾದ ಹಿಂಬದಿಯ ಕಟ್ಟೆ ಹಿಡಿದು ಕೂರುತ್ಯ ಮಂದಹಾಸ 
ದೊಡನೆ ಹೇಳಿದ 

“ನೀನು ಹೆದರಿಕೊಂಡಿ, ನನಗೆ ಗೊತ್ತದ, ಇರಲಿ ಇಲ್ಲೇ ಕೂಡು. ” 

ಅವನು ಕುಳಿತ ಸೋಪಾದ ಮತ್ತೊಂದು ಬದಿಯಲ್ಲೇ ಅವಳು ಕುಳಿತು 
ಕೊಳ್ಳಬೇಕಾಯಿತು. ಎಲ್ಲವೂ ಹೊಸಬಗೆ . ಆದರೆ ವಿಧಿ ಇಲ್ಲ. 

ಅವಳು ತುಂಬು ಪ್ರಾಯದ ಯುವತಿ. ಅವನೂ ಅಷ್ಟೆ ! ಅವಳಿಗಾದರೆ 
ಈಗ ಆರೆಂಟು ವರ್ಷಗಳಿಂದ ಗೃಹಕೃತ್ಯದಲ್ಲಿನ ಅನಂತ ಕೋಟಲೆಗಳಿಂದ 
ನೊಂದು ಬೆಂದು ಮನಸ್ಸಿಗೆ ಯಾವದೇ ಬಗೆಯ ಆಹ್ವಾದವಿರಲಿಲ್ಲ. 

ತಾರುಣ್ಯ ದೇಹವನ್ನು ವ್ಯಾಪಿಸಿಕೊಂಡಿದ್ದರೂ ಮನಸ್ಸಿಗೆ ವೈರಾಗ್ಯದ 
ಭಾವ ತುಂಬಿಕೊಂಡಿತ್ತು . 


0 


ಬಿದಿಗೆ ಚಂದ್ರಮ ಡೊಂಕು 
ಈಗ ಒಮ್ಮೆಲೇ ಅವಳಿಗೆ ತನ್ನ ತಾರುಣ್ಯದ ನೆನಪು ಬಂದಿತು . ಒಬ್ಬ 
ಯುವ ಪುರುಷನ ಹತ್ತಿರ ತೀರಾ ಏಕಾಂತದಲ್ಲಿ ಮೊದಲ ಬಾರಿಗೆ ಬಂದು 
ಕುಳಿತಿದ್ದಾಳೆ. 

ಅವನು ಅವಳನ್ನು ಗೊಂದಲದಲ್ಲಿ ಕೆಡವಲಿಲ್ಲ. ನೇರವಾಗಿ ಸ್ಪಷ್ಟವಾಗಿ 
ಮಾತನಾಡಿದ 

“ ಬೃಂದಾ ನೀನು ನನ್ನ ಮದುವಿಯಾಗಲು ಒಪ್ಪಿದ್ದೀಯಂತೆ ಹೌದಾ? ” 
ಅವಳು ಒಮ್ಮೆ ಉಗುಳು ನುಂಗಿ ಧೈರ್ಯ ತಂದುಕೊಂಡು ನುಡಿದಳು 

“ಹೌದರಿ , ರುಕ್ಷ್ಮಿಣಿಬಾಯಾರು ನಿಮ್ಮ ವಿಷಯ ಎಲ್ಲಾ ಹೇಳಿದರಿ . 
ನಾನು ಒಪ್ಪಿಕೊಂಡೀನಿ ಖರೆ, ಆದರ...” 

( ಅಂಜಿಕೆ ಬೇಡ ಬೃಂದ, ಸ್ವಚ್ಛ ಹೇಳು. ನೀನು ಹೇಳೂತನಕ ನಾನು 
ಬಿಡೋವನೂ ಅಲ್ಲ. ” 

ಅವಳು ಅವನ ಕಣ್ಣುಗಳನ್ನ ನೋಡುತ್ತ ಅಂದಳು 

“ ಅಂಥಾದ್ದೇನಿಲ್ಲರಿ . ನಮ್ಮ ತಂದೆ ಬಹಾಳ ಕಷ್ಟದಾಗ ಇದ್ದಾರ, 
. ನಾನೂ ಒಂದು ಸಾಲೀಲಿ ನೌಕರೀ ಹಿಡದೀನಿ, ನಾನು ಕಲಿತಾಕಿ ಅಲ್ಲ, ಒಂದು 
ನಲವತ್ತು ರೂಪಾಯಿ ಬರದ. ನಾವು ಮೂರು ಮಂದಿ ದುಡುಮಿಾನೂ 
ಯಾವ ಅಂಚಿಗೂ ಮುಟ್ಟುಹಾಂಗಿಲ್ಲ. ಇನ್ನು ನಾನೂ ಮದಿವಿ ಆಗಿ ಬಂದರ 
ನನ್ನ ತಂದೀಗ ಬಹಳ ತೊಂದರೆ ಆಗದ, ಅದಕ್ಕೆ .... ಅವರ ಜೀವನಕ್ಕೆ 
ಏನಾರ ಒಂದು ಏರ್ಪಾಡ ಮಾಡೂಹಂಗಿದ್ದರೆ ನಾನು ಮದಿವಿ ಆಗತೀನಿ ಅಂದೆ . ” 

ವಸಂತ ತಲೆಯಲ್ಲಾಡಿಸಿ ನಕ್ಕು ಹೇಳಿದ 

“ ಐ . ಸೀ . ಹಾಂಗಾದರೆ ನೀನು ಬಹಳ ಶಾಣೆ ಇದ್ದಿ , ಆದರ ನನ್ನ ವಿಷಯ 
- ಎಲ್ಲಾ ನಿನಗ ಹೇಳ್ಯಾರ ನನ್ನ ಅತ್ರಿ ?” 

- ಅವಳ ಮುಖ ಗಂಭೀರವಾಯಿತು 
“ ಹುಂ , ಎಲ್ಲಾ ಮೊದಲಿಗೇ ಹೇಳಿಬಿದ್ದಾರೆ.” 

( ಆದರೆ ಎಲ್ಲಾ ತಿಳಿದೂನೂ ನೀನು ಯಾಕ ಒಪ್ಪಿಕೊಂಡಿ ಬೃಂದಾ ?” 

ಉತ್ತರವಾಗಿ ಅವಳು ಅವನ ಮುಖ ನೋಡಿದಳು . ಅವಳ ಮುಖ 
- ದೀನವಾಗಿತ್ತು . ಅವಳ ಶಾರೆಗಂಗಳು ನೀರಿನಲ್ಲಿ ತೇಲಿದವು. 

“ ನನಗ ಮದಿವಿ ಆಗೂ ವಿಚಾರವೇ ಇರಲಿಲ್ಲರಿ . ನನ್ನ ಅಪ್ಪಗ ಮದಿವಿ 
ಮಾಡೂ ಶಕ್ತಿನೂ ಇಲ್ಲ. ಆದರೆ ನನ್ನ ಕಷ್ಟ ಅತಿ ಮುಂದ ಹೇಳಿಕೊಂಡೆ. 
ಅವರು ನನ್ನ ತವರು ಮನಿಗೆ ಏನಾರ ಒಂದು ದಿಕ್ಕು ಮಾಡಿಕೊಡ್ತೀನಿ ಅಂತ 
ಭರವಸಿ ಕೊಟ್ಟಾರ. ನನ್ನ ಅಪ್ಪ - ಅಮ್ಮ ಒಂದು ನೆಮ್ಮದಿಯಾಗ ಇದ್ದರ 
ನಾನು ಮತ್ತೆಲ್ಲ ಹೆಂಗಾರ ನಿಭಾಯಿಸೇನು. ಅದಕ್ಕೆ ಒಪ್ಪಿಕೊಂಡೆ. ” 
* ವಸಂತ ಅವಳ ಕಣ್ಣುಗಳನ್ನು ನೋಡುತ್ತಾ ಎಚ್ಚರಿಕೆಯಿಂದ ಹೇಳಿದ 

“ ಬೃಂದಾ ನೀನು ಒಪ್ಪಿಕೊಳ್ಳೋಕೆ ಮುಂಚೇನೆ ತುಸು ವಿಚಾರ 
ಮಾಡಿದ್ದರೆ ಛಲೋ ಇರಿತ್ತು . ನೀನು ಒಪ್ಪಿಕೊಂಡರ ನಾನು ಒಪ್ಪಿಕೊಳ್ಳಿನಿ 
ಅಂತ ನಿನಗ ಭರವಸಾ ಇತ್ತೇನು ? 

ಅವಳು ಕಣ್ಣು ಅರಳಿಸಿದಳು, ಉಗುಳು ನುಂಗಿದಳು . ಅವಳಿಗೆ ಅಳುವೇ 
ಬಂದಿತು. 

ನಾವು ದರಿದ್ರರೆಂದು ಈ ಶ್ರೀಮಂತರು ನಮ್ಮನ್ನ ಹೀಗೆ ಒರೆ ಹಚ್ಚು 
ತಿದ್ದಾರೆ. ನಾನು ಮೊದಲಿಗೆ ಒಪ್ಪಿಕೊಂಡದ್ದು ತಪ್ಪಾಯಿತು. ಇಷ್ಟಾದರೂ 
ಇವರು ನನ್ನ ಪರೀಕ್ಷೆ ಮಾಡುತ್ತಿದ್ದಾರಲ್ಲ . ಇವರ ಮನೆಯ ಸುಖಕ್ಕಿಂತ ನಮ್ಮ 
ಬಡತನವೇ ನನಗೆ ಸುಖವಾಗಿತ್ತು . ಇನ್ನು ಸಾಯುವವರೆಗೂ ನನ್ನ ಅಪ್ಪ , 
ಅಮ್ಮ ಇವರ ಹಂಗಿನಲ್ಲಿರಬೇಕೇ ? ಈಗ ಇವರು ಬೇಡವೆಂದರೆ ನನ್ನ ಅಪ್ಪ 
ಅಮ್ಮನಿಗೆ ಎಂಥ ಅವಮಾನ ! 

ಅವಳ ಮುಖದ ಮೇಲೆ ಆ ಭಾವವೆಲ್ಲಾ ಹರಿದುಹೋಯಿತು, ಅವಳು 
ಬಿಗಿದ ದನಿಯಲ್ಲಿ ಅಂದಳು 

“ ಇಲ್ಲರಿ, ನಾನು ಅತೀ ಹತ್ತರ ಅದನ್ನು ಕೇಳಿದೆ. ಅವರು ; ನೀವು 
ಮೊದಲು ಬೇಡ ಅಂತಿದ್ದ . ಈಗ ಬಲವಂತಮಾಡಿ ಒಪ್ಪಿಸೀನಿ ಅಂದರು. 
ಆದರ ನನಗ ಮಾತ್ರ ಅನುಮಾನ ಇತ್ತು , ನೀವು ಹೀಂಗನ್ನಬಹುದು ಅಂತ. 
ನನಗ ಖಂಡಿತಾ ಮದಿವಿ ಬ್ಯಾಡಿತ್ತು . ಆದರೆ ನನ್ನ ಅಪ್ಪ - ಅಮ್ಮಗ ಹಗಲು 
ರಾತ್ರಿ ಅದೇ ಚಿಂತಿ. ಅವರು ತಮ್ಮ ಕಷ್ಟದ ಚಿಂತೀ ನಡುವೆ ನನ್ನ ಮದಿಮೀ 
ಚಿಂತೀನೂ ಹಚ್ಚಿಕೊಂಡಾರೆ. ತಮಗೆ ಕಷ್ಟಾದರೂ ಚಿಂತಿಲ್ಲ . ಮಗಳ ಮದಿವಿ 
ಆಗಬೇಕು ಅವರಿಗೆ, ಆದರ ಮಾಡೂ ಚೈತನ್ಯಾನೂ ಇಲ್ಲ. ಮೊದಲ ಸರ್ತಿಗ 

ರುಕ್ಕಿಣೀಬಾಯಾರು ನಿಮ್ಮ ಸುದ್ದಿ ಎಲ್ಲಾ ಹೇಳಿದ್ದರು. ನನ್ನ ಅಪ್ಪ 
ಅಮ್ಮ ಹೇಳ್ತಾರೆ. ಆದರೆ ಯಾವ ತಂದೆ - ತಾಯಿಗೆ ಹಿರೇ ಮಗಳ 
ಹಿಂಗೆ ಕೊಡ್ಲಿಕೆ ಮನಸು ಬರದೆ ಹೇಳಿ, ನಾನೇ ಬಲವಂತಮಾಡಿ ಒಪ್ಪಿಸೀನಿ. 
ಬಡವರೂ ಅಂದ ಮಾತ್ರಕ್ಕೆ ಹೃದಯಾ ಇಲ್ಲೇನು ಅವರಿಗೆ ನಾನು ಮದಿವಿ 
ಆಗೂದಿಲ್ಲ ಅಂದರೆ ನನ್ನೇನೂ ಮನಿಯಿಂದ ಹೊರಗೆ ಹಾಕೊದಿಲ್ಲರಿ ಅವರು . 
ಬಳ್ಳಿಗೆ ಕಾಯಿ ಹ್ಯಾಂಗ ಹೊರಿ ಆದೀತು ? ” 

ವಸಂತ ತಲೆದೂಗಿ ನಕ್ಕು 

“ ಛಲೋ ಭಾಷಣ ಮಾಡಿ, ಬೃಂದಾ ನೀನು. ಲೆಕ್ಕರರ್‌ ಆಗಿದ್ದರ 
ಚಂದ ಇತ್ತು . ಇರಲಿ, ನನ್ನ ನೋಡದೇನೆ ನೀನು ಹ್ಯಾಂಗ ಒಪ್ಪಿಕೊಂಡಿ ? ” 

ಅವನ ಪ್ರಶ್ನೆ ಸರಿಯಾಗಿ ಅರ್ಥವಾಗದೆ ಅವಳು ಕೇಳಿದಳು 
“ ಯಾಕ ನೋಡಬೇಕಿತ್ತರಿ ? ” 
ಅವನು ನಗುತ್ತಲೇ ಕೇಳಿದ 


ನೀನೂ ಛಲೋ ಆಕೀನೆ. ಈಗಿನ ಕಾಲದ ಹುಡಿಗೇರು ಎಲ್ಲ ನೆಟ್ಟಗಿದ್ದ 
ರೇನೂ ನೂರುಸೊಟ್ಟ ಹುಡುಕತಾರ . ನಿನಗ ನನ್ನ ಸುದ್ದಿ ಗೊತ್ತಿದ್ದರೂ 
ನೋಡದೆ ಯಾಕ ಒಪ್ಪಿಕೊಂಡಿ ? ” 

ಬೃಂದಾ ಮುಖ ತಗ್ಗಿಸಿದಳು 
“ ಅದಕ್ಕೆ ಕಾರಣ ಬಹಳ ಅನೆ, ಅದನ್ನ ಹ್ಯಾಂಗೆ ಹೇಳಲಿ ?” 
“ ನಿನಗ ತಿಳಿದ್ದಂಗ ಹೇಳು ಅಡ್ಡಿಲ್ಲ ” 
ಬೃಂದ ತಡೆದು ನಿಧಾನವಾಗಿ ಹೇಳಿದಳು 

“ ನೀವು ಚಲುವರಿದ್ದೀರಂತ ರುಕ್ಕಿಣೀಬಾಯಾರು ಹೇಳಿದ್ದರು. ಮತ್ತೆ 
ನಿಮ್ಮ ಸಿರಿವಂತಿಕೀ ವಿಷಯ ಮೊದಲಿಂದ ತಿಳಿದದೆ . ನಿಮ್ಮನೀ ಸುದ್ದಿ ಎಲ್ಲ 
ನಿಮ್ಮ ಅತ್ರಿ ಯಾವಾಗಲೂ ಹೇಳತಾ ಇರತಾರೆ. ನಿಮಗ ಹೀಂಗಾದ ಸುದ್ದಿ 
ಹೇಳಿಹೇಳಿ ಅತ್ತುಕೊಂಡಾರೆ , ಮತ್ತೆ ನೀವು ತುಂಬಾ ಮೆತ್ತಗಿನ ಮನಸಿ 
ನವರಂತ ಸದಾ ಹೇಳತಿರತಾರೆ, ಮತ್ಯ 

ಅವ ನೆಟ್ಟಗಿದ್ದಿದ್ದರೆ ಎಂಥಾ ಹೆಣ್ಣು ಬರುತ್ತಿತ್ತೋ ? ಅಂತ ಕಣ್ಣೀರು 
ಹಾಕತಿದ್ದರು. ದಿನಾ ನಿಮ್ಮನ್ನ ನೆನಸಿಕೊತಾರ ನಿಮ್ಮ ಅತ್ತಿ , ಹೀ೦ಗಿ 
ವಾಗ ನಾನು ನಿಮ್ಮನ್ನ ನೋಡೂದು ಯಾಕ ? ನನಗ ಯಾತಕ್ಕ ಕಡಿಮಿ | 
ಆಗ್ರದ ನಿಮ್ಮನೀ ಒಳಗ ? ” 

ವಿಷಾದದಿಂದ ನಕ್ಕ ವಸಂತ 
- “ ನನ್ನ ಚಲುವಿಕೀ ಕಟ್ಟಿಕೊಂಡು ಅಳಬೇಕು ಬೃಂದಾ, ಗಂಡಸಿಗೆ ಚಲುವು 
ಯಾತಕ್ಕ ಮಣ್ಣಿಗೆ ಕೈಕಾಲು ನೆಟ್ಟಗಿದ್ದರ ಗಂಡಸು . ನನ್ನ ಕಟ್ಟಿಕೊಂಡು 
ಜೀವಮಾನದುದ್ದ ನೀನು ಎಷ್ಟು ಹೆಣಗಬೇಕಾಗತದೆ ನಿನಗ ಅರಿವದೇನು ?” 

ಬೃಂದಾ ಶಾಂತವಾಗಿ ಅಂದಳು 

“ ನನಗೆ ಚೆನ್ನಾಗಿ ಅರಿವದೆ, ನೀವು ನೆಟ್ಟಗಿದ್ದರ ನಾನು ಇಲ್ಲಿತನಕ | 
ಬರಿರಲಿಲ್ಲ ಮತ್ಯಾವಳೋ ಪುಣ್ಯವಂತಿಯ ಪಾಲಾಗತಿದ್ದಿರಿ, ಹೀಂಗಾಗಲಿಕ್ಕೆ 
ನನ್ನ ಪಾಲಿಗೆ ಬಂದಿರಿ, ನಿಮಗ ಹ್ಯಾಂಗನಸ್ತದೋ ನನಗೆ ತಿಳೀದು ಆದರೆ 
ಇದು ನನ್ನ ಪುಣ್ಯ ಅನಸ್ತದ ನನಗ ಎಲ್ಲ ನೆಟ್ಟಗಿದ್ದವರನ್ನ ಆಗೂದರಾಗ 
ಹೆಚ್ಚು ಗಾರಿಕಿ ಏನದ ? ನಾನೇನೋ ಬೇಸರಿಲ್ಲದೆ ನಿಮ್ಮ ಸೇವಾ ಮಾಡುವಾಕಿ. 
ನಿಮ್ಮ ಇಚ್ಚಾ ಹ್ಯಾಂಗ ನನಗ ತಿಳೀದು. ನೀವು ಬ್ಯಾಡಂದರ ನಾವು 
ಬಲವಂತ ಮಾಡ್ಲಿಕೇನೂ ಸಾಧ್ಯ ಇಲ್ಲ . ನಮ್ಮ ಅಂಬಲಿ ಬದುಕು 
ನಮಗೆ ಯಾವಾಗಲೂ ಇದ್ದದ್ದೆ .” 

ವಸಂತ ಅವಳ ಮಾತಿಗೆ ಕರಗಿಹೋದ. ಅವನ ಮಾತು ಕುಚೋದ್ಯ 
ವನ್ನು ಬಿಟ್ಟು ವಾಸ್ತವತೆಗೆ ಬಂದಿತು 

“ ನನಗೆ ಯಾಕ ಹೀಂಗಾತು ಅನ್ನೋದುನಿನಗೆ ಗೊತ್ತಿದೆಯಾ ಬೃಂದಾ ? 

“ ಎಲ್ಲಾ ಹೇಳಿದ್ದರು ನಿಮ್ಮ ಅತ್ತಿ, ಪ್ಲೇನ ಅಪಘಾತದಾಗ ಹೀಂಗಾ 
ತಂತ . ಮತ್ತೆ ನೀವು ಇಷ್ಟರಮಟ್ಟಿಗೆ ಆಗಬೇಕಾದರೆ ಹತ್ತು ಸಾವಿರ ಖರ್ಚಾ 
ತಂತಾನೂ ಹೇಳಿದ್ದರು. ” 

“ ಹೌದು ಬೃಂದಾ, ಪೈನಿನಾಗ ಇದ್ದ ನಲವತ್ತು ಮಂದೀಲಿಮೂವತ್ತ 
ಮೂರು ಮಂದಿ ಸತ್ತು ನಾವು ಏಳುಮಂದಿ ಉಳಕೊಂಡಿವಿ , ಉಳಕೊಂಡವ 
ರಲ್ಲಿ ಹೀ೦ಗೆ ಒಬ್ಬೊಬ್ಬರದು ಒಂದೊಂದು ಅವಸ್ಥಿ , ಒಬ್ಬರೂ ನೆಟ್ಟಗಿಲ್ಲ.” 


ಬಿದಿಗೆ ಚಂದ್ರನು ಡೊಂಕು 
“ ಅದನ್ನು ಕೇಳಿದರ ನನಗ ಹೊಟ್ಟೇಲಿ ಸಂಕಟ ಆಗ್ರದ, ನೀವು ಆ 
ನೌಕರಿಗೆಹೋಗಬಾರದಾಗಿತ್ತು . ” 

ಆಗಲೂ ವಸಂತನಿಗೆ ನಗು ಬಂದಿತು 

“ ಹುಚ್ಚ ಹುಡಿಗೆ ನೀನು. ನಾನು ಹಾಂಗ ಹೋಗದಿದ್ದರ ನೀನು ಹೀಂಗ 
ನಮ್ಮ ಮನೆಗೆ ಬರತಿದ್ದಿಯೇನು? ” 


ಬೃಂದಾ ತಲೆಎತ್ತಿ ಅವನ ಮುಖ ನೋಡಿದಳು. ಅವಳ ಕಣ್ಣುಗಳಲ್ಲಿ 
ಕನಿಕರವಿತ್ತು . ಅವಳು ಅನುಕಂಪದ ನುಡಿಯಾಡಿದಳು 

ಬಿಡು ಅನ್ನಿ , ನೀವು ಹೀಂಗಾಗಿ ನಾನು ಬರಬೇಕಾಗಿ ? ಆದರ 
ನಿಮ್ಮ ಅತ್ತಿ ಎಷ್ಟೇ ಹೇಳಿದ್ದರೂ ನೀವು ಇಷ್ಟು ಚಂದ ಓಡಾಡ್ತೀರಂತ ನನ್ನ 
ಎಣಿಕೆ ಇರಲಿಲ್ಲ. ನೀವು ಓಡಾಡೂದರಾಗೆ ಒಂದಿಷ್ಟೂ ನಕಲಿ ಕಾಣಿಸೋದಿಲ್ಲ. 
ನನಗೆ ಆಶ್ಚರ್ಯ ಅನಿಸ್ತದೆ. ” 

ಒಂದು ವಿಧವಾಗಿ ನಕ್ಕ ವಸಂತ 

“ಕಾಣಿಸದಿದ್ದರೇನು ಬೃಂದಾ ? ನನ್ನ ನಕಲಿ ನನಗೆ ಗೊತ್ತದಲ್ಲ . ಒಬ್ಬ 
ಬಡವಗೆ ಹೀಂಗಾಗಿದ್ದರ ಅವ ಬೀದಿಯ ಹೆಳವ ಆಗತಿದ್ದ , ಹಣದ ಮುಂದ 
ಯಾವದದೆ ಹೇಳು ? ಹಣ ಎಲ್ಲ ಮುಚ್ಚಿ ಬಿಡ್ತದೆ. 

ಆದರ ಬೃಂದಾ , ಖರೇ ಅಂದರ ನನಗ ಮದಿವಿ ಅಂದರ ನೂರಕ್ಕೆ ನೂರು 
ಬ್ಯಾಡಿತ್ತು . ನನಗ ವೈರಾಗ್ಯ ಅಂತಲ್ಲ. ನಮ್ಮ ಸುಖಕ್ಕಂತ ಒಂದು ಅಬೋಧ 
ಹೆಣ್ಣು ಮಗಳ ಜೀವನ ಯಾಕ ಹಾಳಗೆಡವಬೇಕು ? ಆಶಾ ಅಂಬೋದು ಎಲ್ಲ 
ರಿಗೂ ಒಂದೇ ಸೈಯಲ್ಲ, ನಮ್ಮ ಸಿರಿವಂತಿಕೀಗೆ ಬಡವರನ್ನ ಯಾಕೆ ಬಲಿಕೊಡ 
ಬೇಕು ? ಇದು ನನ್ನ ಮನಸಿಗೆ ಬರದ ವಿಚಾರ. ಅದಕ್ಕೆ ನಾನು ನನಗೆ ಮದಿವಿ 
ಬ್ಯಾಡಂತ ನೂರುಬಾರಿ ಹೇಳಿದೆ ಅಮ್ಮಗೆ. ಆದರ ಆ ಜನ್ಮ ಕೊಟ್ಟ ಒಡಲಿನ 
ಸಂಕಟ ನಮಗೆ ಹ್ಯಾಂಗ ತಿಳೀತದೆ ಹೇಳು. ನನ್ನ ದೆಸಿಂದ ನನ್ನ ತಂದೆ- ತಾಯಿಗೆ 
ಇಷ್ಟು ಹಣ ಇದ್ದರೂ ನೆಮ್ಮದಿ ಇಲ್ಲ . ಅಮ್ಮ ಮನಸ್ಸಿನಾಗೇ ಕೊರಗತಾಳೆ. 
ಆದರೆ ಕಡೀಗೆ ನಾನು ಒಂದು ತಪ್ಪು ಮಾಡಿಬಿಟ್ಟೆ ಬೃಂದಾ ...” : 

ಕತ್ತು ಬಗ್ಗಿಸಿ ಅವನ ಮಾತು ಕೇಳುತ್ತಿದ್ದ ಬೃಂದಾ ಕೊರಳೆತ್ತಿ ಅವನ 
ಮುಖ ನೋಡಿದಳು . ಆ ನೋಟದಲ್ಲಿ ನೀವು ಮಾಡಿದ ತಪ್ಪೇನು? - ಎಂಬ 
ಪ್ರಶ್ನೆ ಇತ್ತು . ಮತ್ತೆ ಅವನೇ ಹೇಳಿದ 

ನನ್ನಂಥ ಹೆಳವಗೆ ಯಾರೂ ಹೆಣ್ಣು ಕೊಡೂದಿಲ್ಲ ಎಂದು ಭಾವಿಸಿ, ನನ್ನ 
ಒಪ್ಪಿ ಮದಿವ್ಯಾಗೂ ಅಂಥ ಹೆಣ್ಣು ಬಂದರೆ ನಾನು ಮದಿವ್ಯಾಗೀನಮ್ಮ - ಎಂದು 
ಹೇಳಿದೆ. 

ಆದರೆ ಅದು ನಿಜವಾಗಬಹುದು ಎಂಬ ಎಣಿಕೆ ನನಗೆ ಖಂಡಿತಾ ಇರಲಿಲ್ಲ . 


೧೦ 


ಹಜಾರದಲ್ಲಿ ಬೇರೆ ಯಾರೋ ಮಾತಾಡಿದಂತೆನಿಸಿತು . ಬೃಂದಾ ಬಾಗಿಲ 
ಕಡೆಗೆ ನೋಡಿದಳು . ಆ ನಾಯಿಗಳೆರಡೂ ಎರಡುಗಳಿಗೆ ಕನಕನನೆ ಬಗುಳಿ 
ಓಡಿಬಂದು ವಸಂತನ ರೂಮಿನ ಬಾಗಿಲನ್ನು ನೂಕತೊಡಗಿದವು. 

ಬೃಂದಾ ಅವನ ಮುಖ ನೋಡಿದಳು . ಅವನಂದ 

“ ಏನೂ ಗಾಬರಿಯಾಗಬೇಡ ಬೃಂದಾ, ಯಾರೋ ಬಂದಾರೆ ಅಪ್ಪನ 
ಕೂಡ ಮಾತನಾಡಲಿಕ್ಕೆ . ನನ್ನ ಖೋಲೀಗೆ ಯಾರೂ ಬರೂದಿಲ್ಲ. ಅವೂ 
ಹಾಂಗೇ ವಾಪಸು ಹೋಗತಾನೆ, ದೈರ್ಯವಾಗಿ ಕೂಡು. ” 

ಎರಡು ನಿಮಿಷ ಕರಪರನಾಡಿ ತಾಯಿಗಳು ಹೊರಟುಹೋದವು. ಅಷ್ಟ 
ರಲ್ಲಿ ಪೋನ್ ಬಂತು. ಮತ್ತೆ ಮೂರು ನಿಮಿಷ ಮಾತು. ಪೋನು ಕೆಳಗಿಟ್ಟ 
ವಸಂತ, 

“ ಆಯ್ತು ಬೃಂದಾ, ನಮ್ಮನೀ ಕಥೀ ಎಲ್ಲ ಈಗ ನಿನಗೆ ತಿಳಿದದ್ದೆ. ನನ್ನ 
ಪ್ರತ್ಯಕ್ಷ ಕಂಡಿದ್ದಿ , ಇನ್ನು ನಿನ್ನ ನಿರ್ಣಯ ಉಳಿದದೆ , ಊರಿಗೆ ಹೋಗಿ 
ಮತ್ತೆ ನಾಲ್ಕು ಸಲ ಯೋಚನಿಮಾಡಿ ತಿಳಿಸು , ಇದು ಉದ್ವೇಗದಾಗೆ, ವ್ಯಸನ 

ದಾಗೆ ಮಾಡೋ ಕೆಲಸಲ್ಲ. ಈ ಸ್ವರ್ಣ ಸಂಕೋಲೆ ಹಾಕಿಕೊಂಡಮಾಲೆ ಮತ್ತೆ 
ತೆಗೆಯೂಹಂಗಿಲ್ಲ. ನನ್ನ ಅಮ್ಮ ಆಗಿನ ಕಾಲಕ್ಕೆ ಗ್ರಾಜುಯೇಟ್ ಇದ್ದರೂ 
ತುಸು ಹಳೇ ವಿಚಾರದಾಕಿ , ಪಾಳೇಗಾರಿಕೆ ಮಾಡಿದ ವಂಶದಿಂದ ಬಂದಾಕಿ . 
ಮನಸ್ಸು ಸೋಲಒಪ್ಪದು. ಮೊದಲಿನಿಂದಲೂ ಡೌಲಿನಾಗೇ ಬೆಳೆದುಬಂದಾಕಿ . 
ಇನ್ನು ತನ್ನ ಮಗನ್ನ ಮದಿವಿಯಾಗೊವಾಕಿಯ ಮನಸ್ಥಿತಿ ಹ್ಯಾಂಗಾದೀತು 
ಅನ್ನು ವಿಚಾರ ಆಕೆಯ ಮನಸ್ಸಿಗೆ ಬಂದದೆಯೋ ಇಲ್ಲೋ ? ” 
- ಬೃಂದಾ ಕೆಲವು ಗಳಿಗೆ ಸುಮ್ಮನೆ ಕುಳಿತಿದ್ದಳು. ಅವನೇ ನಿಧಾನವಾಗಿ 
- ಕೇಳಿದ 

- “ ನಿನಗ ಬೇಸರಿಕೆ ಬಂತಾ ಬೃಂದಾ ?” 
ಅವಳ ಕಣ್ಣುಗಳು ಅರಳಿದವು. ನಗಲು ಪ್ರಯತ್ನ ಪಟ್ಟಳು 

“ ಹಂಗೇನಿಲ್ಲರಿ. ನಾನಿನ್ನ ಮನಸ ಬದಲಾಯಿಸೋ ಹಾಂಗಿಲ್ಲರಿ . ನಿಮಗ 
ಬ್ಯಾಡಾದರ ನಮ್ಮ ಜುಲುಮಿ ಏನದ ? ನಮ್ಮ ಸಂಸಾರ ಕೊರಳಿಗೆ ಕಟ್ಟಿ 
ಕೊಳದಂದರ ನಿಮಗೂ ಬಹಳ ತಾಸಾಗ್ರದ, ಬ್ಯಾಡಾಂತ ನಿಮ್ಮ ತಾಯಿಗೆ 
ನೀವೇ ಹೇಳಿ ಬಿಡಿರಿ ” 


- ಅವಳು ಬಾಯಲ್ಲಿ ಹಾಗೆ ಹೇಳಿದರೂ ಮನಸ್ಸಿಗೆ ವ್ಯಥೆಯೇ ಆಗಿತ್ತು . 
ಅದು ವಸಂತನಿಗೆ ತಿಳಿಯಿತು. ಅವನು ತುಸು ನೆಟ್ಟಗೆ ಕುಳಿತ. 

“ ಹೀಂಗ ನೋಡ ಬೃ೦ದ ? ನೀನು ನನ್ನ ಮಾತ ಅಪಾರ್ಥಮಾಡಿ 
ಕೊಂಡಿ , ನಿನ್ನದು ಒಂದಲ್ಲ, ಇನ್ನು ಹತ್ತು ಸಂಸಾರ ಕೊರಳಿಗೆ ಹಾಕಿಕೊಂಬೂ 
ಅಂಥ ಚೈತನ್ಯ ನಮಗದ , ಅದಕ್ಕೆ ನನಗೇನೂ ಹಿಂಜರಿಕೆ ಇಲ್ಲ. ಆದರೆ ನನ್ನ 
ಕಾಲು ಹ್ಯಾಂಗದ ನಿನಗೆ ಗೊತ್ತ ? ” 

ಅವಳು ಅವನ ಮೊಳಕಾಲ ಕಡೆಗೆ ನೋಡಿದಳು 
“ಇಲ್ಲರಿ ನಿಮ್ಮ ಅತ್ತಿ ಹೇಳಿದ್ದಷ್ಟ ನನಗೆ ಗೊತ್ತು ” 
ವಸಂತನ ಮುಖ ಕೆಂಪಾಯಿತು. ಅವನು ಉದ್ವೇಗಗೊಂಡು ಹೇಳಿದ 

“ ಇಕಾ ನೋಡು ಬೃಂದಾ ಈ ಮೊಳಕಾಲವರೆಗೆ ನನ್ನ ತೊಡಿ ಇರೂದು. 
ಪ್ಲೇನು ಬಿದ್ದದ್ದು ಒಂದು ಬೆಟ್ಟದಮ್ಯಾಲೆ, ನನ್ನ ಎರಡು ಮೊಳಕಾಲ ಚಿಪ್ಪು 
ಒಡದು - ಸಿಡಿದು ಹೋಗಿದ್ದನಂತೆ. ಆದರ ಅಪರೇಷನ್ ಮಾಡದೇ ಇದ್ದಿದ್ದರೆ 
- 5 

ಈಗ ನಾನು ಇದ್ದಿರಲಿಲ್ಲ. ಅದರ ಆರು ದಿನಗಳ ನಂತರ ನನಗ ಪ್ರಜ್ಞಾ 
ಬರುವ ಕಾಲಕ್ಕೆ ನಾನು ಎರಡು ಕಾಲಿಲ್ಲದ ಹೆಳವನಾಗಿ ಡೆಹರಾಡೂನಿನ 
ಹಾಸ್ಪಿಟಲ್ ಮಂಚದಾಗೆ ಮಲಗಿದ್ದೆ . ನನ್ನ ಮಂಚದ ಸುತ್ತ ಬರೇ ಅಳು 
ಮುಖದಐದಾರು ಮಂದಿ ಇದ್ದರು ಅಮ್ಮ ತುಂಬಾ ಅಳುತ್ತಿದ್ದಳು. 
* ಅವನ ಮಾತು ಮುಗಿಯುವುದರಲ್ಲಿ ಬೃಂದಾ ಎರಡು ಕೈಗಳಿಂದಲೂ 
ಮುಖಮುಚ್ಚಿಕೊಂಡು ಬಿಕ್ಕಿ ಬಿಕ್ಕಿ ಅಳತೊಡಗಿದಳು. ಅವನು ತಟ್ಟನೆ ಮಾತು 
ನಿಲ್ಲಿಸಿ ವಿಲಕ್ಷಣವಾಗಿ ನಕ್ಕು 

- “ ಹುಚ್ಚು ಹುಡುಗೆ, ಅಳತೀ ಯಾಕ , ನಿಮ್ಮನೀ ಬಳಗ ಬಡತನ ಇದ್ದೀತು 
ಇಂಥ ಬವಣೆ ಇಲ್ಲಲ್ಲ, ಅದಕ ನಿನಗೆ ತಿಳಿ ಹೇಳತಿದ್ದೀನಿ. ನನ್ನ ಎರಡು 
ಕಾಲುಗಳೂ ನಕಲಿ ಕಾಲುಗಳು ಪ್ಲಾಸ್ಟಿಕಿನವು. ಸೊಂಟಕ್ಕೆ ಬೆಲ್ಟ್ ಹಾಕಿ 
ಬಿಗಿದು ನಿಲ್ಲಿಸಿಯಾರ, ನರಕ ಅಂದರ ಏನೂ ಅಂಬೋದರ ಅನುಭವ ನನಗೆ 
ಚೆನ್ನಾಗಿ ಆಗೇದ, ಆಪೋಷನ್ ಆಗಿ ಒಂದು ವರ್ಷ ಹಾಸಿಗಿಮಾಲ ಇದ್ದೆ . 
ಆರ್ಡರ್ ಕೊಟ್ಟು ಮಾಡಿದ ಕಾಲುಗಳಿವು. ಇದರ ಐಬು ತಿಳೀತದ ನಿನಗೆ ? ನನ್ನ 
ಕಾಲಿಗಂತ ಹತ್ತು - ಹದಿನೈದು ಸಾವಿರತೇಲಬಿಟ್ಟಾತು. ಏನಂದರೇನು ಬೃಂದಾ, 
ಕಡೀಗೂ ನಾನು ಕುಂಟನಾಗಿಯೇ ಉಳಿದೀನಿ.... 

ಬೃಂದಾ ಬಿಕ್ಕುತ್ತಾ ಹೇಳಿದಳು. . 
“ ಸಾಕು ನಿಲ್ಲಿಸರಿ, ನಾ ಕೇಳಲಾರೆ. ಇನ್ನು ಏನೂ ಹೇಳಬ್ಯಾಡಿರಿ” 

ಅವಳು ಮುಖಕ್ಕೆ ಸೆರಗು ಮುಚ್ಚಿ ಬೋರೆಂದು ಅಳತೊಡಗಿದಳು . 
ಅವನು ನಗುತ್ತಾ ಹೇಳಿದ 

“ ನಮ್ಮ ಮನೀ ಹೆಂಗಸರೆಲ್ಲ ಅತ್ತು ಮುಗಿಸ್ಯಾರ ಬೃಂದಾ ಮತ್ತ ನೀ 
ಯಾಕ ಅಳತೀ . ಅದರ ಬದಲು ಯೋಚನಿ ಮಾಡು ” 

* ಆದರೆ ಬೃಂದಾ ಮುಖದಿಂದ ಸೆರಗು ತೆಗೆಯಲಿಲ್ಲ . ಅವಳು ಹೊರಗೆ 
ಹೋಗಲೆಂದು ಎದ್ದಳು. 

ಆದರವನು ಬಿಡಲಿಲ್ಲ. ಅವನೂ ಎದ್ದು ಅವಳ ಎದುರಿಗೆ ಅಡ್ಡ 
ಅವಳು ಮುಖದ ಸೆರಗು ತೆಗೆದು ಬೇಡಿಕೆಯ ನೋಟ ಬೀರಿದಳು . 


ಬಿದಿಗೆ ಚಂದ್ರನು ಡೊಂಕು 


67 


ಅವಳ ನೇತ್ರಗಳು ಕಣ್ಣೀರಿನ ಕೊಳಗಳಾಗಿವೆ . ಆ ಗೌರವರ್ಣದ 
ಮುಖವೆಲ್ಲ ಕೆಂಪಡರಿದೆ . ಅವಳ ಅಂತರಂಗ ವೇದನೆಯಲ್ಲಿ ದುಃಖದಲ್ಲಿ 
ತುಂಬಿನಿಂತಿದೆ. 

- ಅವನು ಬೆಣ್ಣೆಯಂತೆ ಕರಗಿದ, ಮತ್ತು ಯಾವದೇ ಹಿಂಜರಿಕೆಯಿಲ್ಲದೆ 
ಮಕ್ಕಳನ್ನು ಎತ್ತಿಕೊಳ್ಳುವಂತೆ ಬೃಂದಾಳನ್ನು ತನ್ನ ತೋಳಿನಲ್ಲಿ ಬಿಗಿದು 
ಕೊಂಡು ಸಂತೈಸಿದ 

“ ಯಾಕ ಹೀಂಗ ಮಾಡತಿ ಬೃಂದಾ ? ನೀನು ಹೀಂಗ ಅತ್ತುಕೊಂಡು 
ಆಚೆಗೆ ಹೋದರೆ ಅವರೆಲ್ಲ ಏನ ತಿಳಕೊಂಡಾರು ....? ” 
- ಬೃಂದಾ ಈ ಅಕಸ್ಮಿಕ ಆಕ್ರಮಣದಿಂದ ಒಂದು ಗಳಿಗೆ ಬೆಚ್ಚಿ ನಿಂತಳಾ 
ದರೂ ಆ ಹೊಸ ಅನುಭವ ಅವಳಿಗೆ ಬೇಡೆನಿಸಲಿಲ್ಲ. ಆದರೂ ಗಾಬರಿಯಿಂದ 
ಹೊಸಕಾಡಿದಳಾದರೂ ಅವನ ಬಂಧನ ಬಿಗಿಯಾಗಿತ್ತು . 

ತಟ್ಟನೆ ಬಾಗಿಲು ನೂಕಿಸೀತಾಬಾಯಿಯವರು ಪರದೆ ಸರಿಸಿ ಒಳಬಂದು 
ಒಳಗಿನ ದೃಶ್ಯ ನೋಡಿ, ಮಗನನ್ನು ಗದರಿದರು 
* ಬಾಳಾ ! ಇದೇನ ಕೆಲಸ ನಡೆಸಿದ್ದಿ ನೀನು ? ಯಾಕ ಅಳತಾಳ ಬೃಂದ ? 
ಇದಕಾ ಏನು ನೀನು ಆಕೀನ ಕಳಿಸು ಅಂದದ್ದು ನಾಚಿಕ್ಕೇಡು....!” 

ಇನ್ನೂ ಏನೇನೋ ಬಡಬಡಿಸುವವರಿದ್ದರು ಸೀತಾಬಾಯಿ . ಅಷ್ಟರಲ್ಲೇ 
ಅವನು ಹೇಳಿದ 

ಯಾಕಮ್ಮ ಇಷ್ಟೊಂದು ಹಲ್ಲೆ ಮಾಡ್ತಿ ? ನಿನ್ನ ಸೊಸೀಗೆ ನಾನು 
ಏನೂ ಮಾಡುದಿಲ್ಲ. ನನ್ನ ಕಾಲು ಮುರಿದದ್ದು ಹ್ಯಾಗಂತ ಹೇಳತಿದ್ದೆ . ಅದಕ್ಕೆ 
ಎಷ್ಟೊಂದು ಅಳಲೇಕೆ ಹತ್ಯಾಳ ನೋಡು, ನೀಹೋಗಮ್ಮ ಆಚೀಗೆ. ನಾನು 
ಒಂದಿಷ್ಟು ಸಮಾಧಾನ ಮಾಡಿ ಕಳಸ್ತೇನಿ” 
. ನೀನು ಹೊರಗೆ ಹೋಗು ಅನ್ನುವಂತೆ ಕಣ್ಣು ಸನ್ನೆ ಮಾಡಿದ ವಸಂತ. 
ಸೀತಾಬಾಯಿಯವರು ಮೆಲ್ಲಗಂದರು 
- ' ತಾಯಿ ! ಇನ್ನು ಅಳಬ್ಯಾಡವ್ವ , ಹುಚ್ಚ ಹುಡುಗ ಇವ, ಏನೇನಾರ 
ಗಾಂಚಾಲಿ ಮಾತು ಹೇಳ್ಯಾನು ? ಹೊರಗೆ ಬರೋವಾಗ ಮಾರೀನ ಸ್ವಚ್ಛ 
ಮಾಡಿಕೊಂಡು ನಗನಗ್ನ ಬಾವ್ವ ? ” 

ಬೃಂದಾ ಬಹಳ ನಾಚಿಕೊಂಡಳು . ಅವಳ ಜೀವ ಹೆದರಿದ ಹಕ್ಕಿಯಂತೆ 
ಮುದುರಿತು. 

ಮದುವೆಗೆ ಮುನ್ನವೇ ಆತನ ತೋಳಿನಲ್ಲಿ ತಾನಿರುವುದನ್ನು ತನ್ನ ಅತ್ತೆ 
ಕಂಡಾಗ ಅವಳ ಜೀವ ಹೇಗಾಗಿರಬಹುದು ? 

ವಿಲಿವಿಲಿ ಒದ್ದಾಡಿತು ಅವಳ ಮನಸ್ಸು , ದೀನಳಾಗಿ ಕೊರಳೆತ್ತಿ 
ಬೇಡಿಕೊಂಡಳು. 

“ ದಯಮಾಡಿ ಬಿಡರಿ ನನ್ನ ?” 
ಅವನು ನಸುನಕ್ಕು ಹೇಳಿದ 

ನೀನು ಅಳದ ನಿಲ್ಲಿಸಿಬಿಡು ಬೃಂದಾ , ನಾನೂ ನಿನ್ನ ಬಿಡತೇನಿ. 
ಮದಿಗೆ ಮುನ್ನ ಇದ್ದ ಸಂಗತಿ ಝಳಝುಳ ಹೇಳಿಬಿಡೋದು ಒಳ್ಳೇದಂತ 
ಹೇಳಿದೆ ನನ್ನ ಅತ್ರಿ , ಅಮ್ಮ ಏನ ಹೇಳಿದ್ದರೋ ಬಿಟ್ಟಿದ್ದರೋ ನನಗೇನು 
ಗೊತ್ತು . ಅದಕ್ಕೆ ನಾನು ಸ್ಪಷ್ಟ ಹೇಳಿದೆ. ನಿನ್ನ ಮನಸ್ಸು ಹಾಗಂತ ತಿಳ 
ಕೊಂಬೋಣ ಅಂತ. ಇನ್ನು ನಿನ್ನ ಪರೀಕ್ಷಾ ಮಾಡುದಿಲ್ಲ ಬೃಂದಾ, ಇಷ್ಟು 
ಸಣ್ಣ ವಯಸ್ಸಿಗೆ ಬಹಳ ದೊಡ್ಡ ತ್ಯಾಗ ಮಾಡಿದ್ವಿ . ಇನ್ನು ನೀನು 
ಬ್ಯಾಡಂದರೂ ನಾನು ಬಿಡೂದಿಲ್ಲ. ಎಲ್ಲಿ ಒಮ್ಮೆ ನಕ್ಕು ಬಿಡು. ನೋಡೋಣ? 

ಅವಳಿಗೆ ಅವನ ಸ್ವಾಂತನದ ನುಡಿಯಿಂದ ಬಹಳ ಸಮಾಧಾನವಾಯಿ 
ತಾದರೂ ನಗುವುದಾಗಲಿಲ್ಲ, ಬದಲು ಅವನ ಎದೆಯಲ್ಲಿ ಮುಖ ಮುಚ್ಚಿ 
ಕೊಂಡಳು . 

- ಅವನು ಅವಳ ನೊಸಲು ಹಿಡಿದೆತ್ತಿ ತನ್ನ ಕರ್ಚಿಪಿನಿಂದ ಅವಳ 
ಕಣ್ಣೂರಸಿಕೋಮಲವಾಗಿ ನುಡಿದ 

' ನಿಮಗೆ ಅಳೂ ಬರದೆ ಬೃಂದಾ, ಗಂಡಸರಿಗೆ ಅದು ಸಾಧ್ಯವಿಲ್ಲ . ಈಗ 
ನಿನಗಿಂತ ಹೆಚ್ಚು ವೇದನ ಆಗ್ನದೆ ನನಗೆ . ಏನು ಮಾಡಲಿ ಹೇಳು ?? 

ಅವಳು ಕೊರಳೆತ್ತಿದಳು, ಆದರೆ ತೀರಾ ಹತ್ತಿರದಲ್ಲಿದ್ದ ಅವನ ಮುಖ 
ವನ್ನು ನೋಡುವುದು ಮಾತ್ರಾ ಅವಳಿಂದಾಗಲಿಲ್ಲ. 

ಅವನ ಉಡುಪೆಲ್ಲಾ ಘಮಘಮ . ಅವನ ಮುಖದ ಹತ್ತಿರವೂ ಒಳ್ಳೆಯ 
ಪರಿಮಳ, ಆ ಮಧುರ ವಾಸನೆ, ಆ ಅಪ್ಪುಗೆ ಎಲ್ಲವೂ ಸೇರಿ ಅವಳಿಗೆ ಏನೋ 
ಒಂದು ಬಗೆಯ ಅಪ್ಯಾಯಮಾನ ಇದ್ದರೂ , ಆ ಸ್ಥಳದಿಂದ ಸಾಧ್ಯವಾದಷ್ಟು 
ಜಾಗ್ರತೆ ಹೊರಟು ಹೋಗಬೇಕೆಂಬ ತವಕವಾಗುತ್ತಿತ್ತು . ಅವಳು ಬಹಳ 
ಮೆಲ್ಲಗಂದಳು 

“ಊಟದ ಹೊತ್ತಾತೋ ಏನೋ , ಮತ್ತೆ ಅತ್ತಿ ಬಂದಾರು ಕರೀಲಿಕೆ . 
ನಾನು ಹೋಗೇನಿ” 

ಅವನು ಅವಳ ಗಲ್ಲ ಮೆತ್ತಗೆ ಹಿಂಡಿ ಹೇಳಿದ 

“ ಎಂಥ ಉಪಾಯ ಮಾಡ್ಲಿ ಬೃಂದ. ನೀನು ನಾಳೆಯೇ ಊರಿಗೆ 
ಹೊರಡುವಾಕೆ . ಇನ್ನು ಮದುವೆಯ ಸಮಯಕ್ಕೆ ನಿನ್ನ ದರ್ಶನ. ನನ್ನ 
ಮನಸಿನ ಸ್ಥಿತಿ ಹೇಗೆಂಬುದನ್ನ ನಿನಗೆ ಹೇಳಿದರೆ ನೀನು ಮತ್ತೆ ಅಳಲಿಕ್ಕ 
ಶುರುಮಾಡಿ . ಈಗ ಏನೂ ಹೇಳೂದಿಲ್ಲ. ಹ್ಯಾಂಗೂ ನೀನು ನನ್ನವಳಾಗಿ 
ಬರಿಯಲ್ಲ. ಆಗ ಎಲ್ಲಾ ಹೇಳಿಯೇನು. ” 

ಅವನು ಮೆಲ್ಲಗೆ ಕೈ ಸಡಲಿಸಿದ. ಆದರೆ ಹಾಲಿನಲ್ಲಿ ಬಾಪೂರಾಯರು, 
ಬಿಂದೂರಾಯರು ಮಾತನಾಡುತ್ತಿದ್ದದ್ದು ಕೇಳಿಸಿತು. 
* ಬೃಂದ ಅವನ ಮುಖ ನೋಡಿದಳು . ಅವರು ಹಾಲಿನಲ್ಲಿರುವಾಗ ನಾನು 
ನಿಮ್ಮ ಕೋಣೆಯಿಂದ ಅವರ ಎದುರಿಗೇ ಹೇಗೆಹೋಗಲಿ ? - ಎಂಬ ಪ್ರಶ್ನೆ 
ಯಿತ್ತು ಅವಳ ನೋಟದಲ್ಲಿ , ಅವನು ಅವಳನ್ನು ಎಡ ತೋಳಿನಿಂದ ಸುತ್ತಿ 
ಹಿಡಿದು ಹೇಳಿದ 
* “ ಹೀಂಗ ನೋಡು ಬೃಂದಾ, ಈ ಬಾಗಿಲಿನಿಂದ ಮತ್ತೊಂದು ರೂಮದೆ. 
ಅದರಿಂದ ಮುನಿಯ ಮಗ್ಗಲಿಗೆ ಒಂದು ಬಾಗಿಲದೆ, ಅದರಿಂದ ಕಾಂಪೌಂಡಿಗೆ 
ಹೋಗಿ ಹೊರಗಿನಿಂದ ಮನಿಯ ಒಳಗೆ ಹೋಗೂವಂತಿ ಬಾ .” 

- ಎಂದು ಅವಳನ್ನು ಕರೆದೊಯ್ದು ಆ ಕೋಣೆಯಲ್ಲಿ ಬರೀ ಸೋಫಾ 
ಸೆಟ್ಟುಗಳು, ಹೂದಾನಿ, ಗೋಡೆಯ ಮೇಲೆ ಒಂದೆರಡು ವಿದೇಶಿ ಚಿತ್ರಗಳು 

ಇದ್ದವು.ಗೋಡೆಗೆ ಅಂಟಿಸಿದಂತಿರುವ ಒಂದು ತಿಳಿನೀಲಿಯ ಬೆಳಕನ್ನು ಸೂಸುವ 
ಎಲೆಕ್ಟಿಕ್ ಲ್ಯಾಂಪ್ ಉರಿಯುತ್ತಿದೆ, ಒಂದು ಕ್ಷಣ ಅಲ್ಲಿ ನಿಂತು ಅವನು 
ಹೇಳಿದ 

“ ಇದೂ ನನ್ನ ಖೋಲೀನೇ ಬೃಂದಾ, ನನ್ನ ಡ್ರಾಯಿಂಗ್ ರೂಮು 
ಇದು, ನನ್ನ ಕಾಣಲಿಕ್ಕೆ ಬಂದವರನ್ನ ಬೆಟ್ಟಿ ಯಾಗಲಿಕ್ಕೆ ಮಾತ್ರ . ಇದು 
ನೋಡು, ವೆರಾಂಡದ ಕಡೀಗೂ ಒಂದು ಬಾಗಿಲದೆ. ಮತ್ತೆ ಆ ಕಡೀ ಬಾಗಿಲೇ 
ಹೊರಗಡಿಗೆ ಹೋಗುವುದು. ” 

ಬೃಂದಾ ತಾನೇ ಮುಂದಾಗಿ ಆ ಬಾಗಿಲಿನ ಬೋಲ್ಲು ತೆಗೆದಳು . ಹೊರ 
ಗಡೆ ಮಾಸಲು ಕತ್ತಲು. ಅದು ಶುಕ್ಲ ಪಕ್ಷದ ಪ್ರಾರಂಭದ ದಿನಗಳಾದ್ದರಿಂದ 
ಸ್ವಚ್ಛವಾದ ಬೆಳದಿಂಗಳೂ ಇರಲಿಲ್ಲ. ಮುಂದುಗಡೆಯು ಪೋರ್ಟಿಕೊದಬಿನ 
ಬೆಳಕು ಸ್ವಲ್ಪ ಮಾತ್ರ ಬೆಳಕಿನ ಛಾಯೆಯನ್ನು ಹರಡಿತ್ತು . ರೂಮಿನ ಬಾಗಿಲು 
ಎದುರಿಗೆ ಇದ್ದ ಅಂಜೂರದ ಮರವು ಛತ್ರಿಯಂತೆ ರೆಂಬೆಗಳನ್ನು ಚಾಚಿ ಅಲ್ಲಿ 
ಮತ್ತೂ ಅಷ್ಟು ಕತ್ತಲುಮಾಡಿತ್ತು . 

ವಸಂತ ಆದರ ಕೆಳಗೆ ಹಾಕಿದ ಸಿಮೆಂಟಿನ ಸೋಫಾದ ಮೇಲೆ ಅವಳನ್ನು 
ಕೂರಿಸಿಕೊಂಡು ಕುಳಿತ . 

ಆ ಕತ್ತಲೆಯಲ್ಲಿ ಕುಳಿತು ಅವಳಿಗೆ ಹಿತವೆನಿಸಿದರೂ ಮನೆಯ 
ಹಿರಿಯರು ಏನಂದುಕೊಳ್ಳುತ್ತಾರೋ ಎಂಬ ಆತಂಕ. 

ಈ ರಸ್ತೆಯ ಕಡೆಯಿಂದ ತಣ್ಣಗಿನ ಗಾಳಿ ಬೀಸುತ್ತಿರುವಾಗ ಅವನ 
ತೋಳಿನಲ್ಲಿ ಅವಳು ಬೆಚ್ಚಗೆ ಅಡಗಿದ್ದಳು, 
* ಅವರು ಒಬ್ಬರೊಬ್ಬರ ಮನವನ್ನು ಅರಿತಾಗಿತ್ತು . ಈಗ ಮಾತಿಗಿಂತ 
ಮೌನವೇ ಹಿತವೆನಿಸಿತು. 

ವಸಂತ ಮೌನವಾಗಿ ಅವಳ ಮುಂಗುರುಳು ನೇವರಿಸಿ ಹಿತ ಪಡೆದ . 
ಅವನ ಬೆರಳುಗಳು ಅವಳ ಕದಪುಗಳನ್ನು ಮೃದುವಾಗಿ ಸವರುತ್ತಿತ್ತು . 

ಅವಳು ಕೆಲವು ಗಳಿಗೆ ಕಣ್ಣು ಮುಚ್ಚಿ ಕುಳಿತು ಆ ಸಾಮಿಪ್ಯದ ಅಪೂರ್ವ 
ಮಾಯೆಯಲ್ಲಿ ಮುಳುಗಿದಳು. 

ಆದರೆ ಬಹಳ ಹೊತ್ತು ಹಾಗೆ ಕುಳಿತಿರುವಂತಿರಲ್ಲಿಲ್ಲ. ಅವಳು ಅವನ 
ಬಲ ಹಸ್ತವನ್ನು ಹಿಡಿದು ಎದ್ದು ನಿಂತುಕೊಂಡಳು . ಈಗ ಅವಳು ಹೊರಡುತ್ತಾ 
ಳೆಂದು ಅವನಿಗೂ ತಿಳಿಯಿತು. 

ಅವನೂ ಎದ್ದು ನಿಂತು ಅವಳ ಕಿವಿಯ ಹತ್ತಿರ ಬಾಗಿ ಪಿಸು ನುಡಿದ 
“ ಒಳಗೆ ಹೋಗ್ತಿಯಾ ಬೃಂದಾ ? ” 
“ ಹೂಂ , ಹೊಗೇನರಿ . ” 

ಅವನು ಮತ್ತೇನೂ ಮಾತನಾಡದೆ ಎರಡು ಕೈಯಲ್ಲಿ ಅವಳ ಮುಖ 
ಹಿಡಿದು ಬಲಗೆನ್ನೆಯ ಮೇಲೆ ಒಂದು ಹೂ ಮುತ್ತನಿಟ್ಟ . 


ಬೃಂದಾ ಮುಖಬಾಗಿ ಪೋರ್ಟಿಕೊ ಮಾರ್ಗವಾಗಿ ಒಳಗೆ ಬಂದಾಗ 
ಅವೆರಡೂ ನಾಯಿಗಳು ಜೋಡಿಯಾಗಿ ಕನ್ , ಕವ್ , ಎಂದವು. ಮರುಗಳಿಗೆ 
ಅವು ಅವಳ ಸೀರೆಯ ನೆರಿಯನ್ನು ಮೂಸಿ ಜೋಡಿಯಾಗಿ ಬಂದ ವಸಂತನ 
ಕೋಣೆಯ ಬಾಗಿಲು ನೂಕಿದವು. 

ಅವಳು ಒಳಗೆ ಹೋದಾಗ ಹಾಲಿನಲ್ಲಿ ಬಾಪೂರಾಯರು, ಸುಬ್ಬಣಾ 
- ಚಾರ್ಯರು ಮಾತ್ರವಿದ್ದರು. ಹೆಂಗಸರು ಮೂವರೂ ಊಟದ ಮನೆಯಲ್ಲಿದ್ದ 
ರಾದರೂ ಬೃಂದಾಗೆ ಬಹಳ ನಾಚಿಗೆ ಎನಿಸಿತು . ಬಾಪೂರಾಯರು ಅವಳನ್ನು 
ಕಂಡಕೂಡಲೇ ಕೇಳಿದರು. 

- “ನೀನು ಇಷ್ಟು ಹೊತ್ತೂ ಹೊರಗಡೆ ಇದ್ದೇನವಾ ? ನಾನು ಎಲ್ಲಿ 
ಹೋದ್ಯೋ ಅಂದುಕೊಂಡೀನಿ ? ” 

. ಅವಳ ಮುಖ ರಾಗರಂಜಿತವಾಗಿತ್ತು . ತನ್ನ ಮುಖದಲ್ಲಿ ಅವರು ಏನೇನು 
ಕಂಡುಹಿಡಿಯುವರೋ ಎಂದುಕೊಂಡು ಮುಖವೆತ್ತದೆ ಉತ್ತರ ಹೇಳುತ್ತಲೆ 
ತನ್ನ ಕೋಣೆಗೆ ನುಸಿದಳು 

- ಹೌದರಿ , ತಣ್ಣಗೆ ಗಾಳಿ ಬರತಿತ್ತು . ಅಲ್ಲೇ ಹೂಗಿಡದ ಹತ್ತಿರ ತಿರ 
ತಿರಗಾಡುತ್ತಿದ್ದೆ . 

ವಾಸ್ತವವಾಗಿ ಬಾಪೂರಾಯರಿಗೆ ಇವಳು ವಸಂತನ ಕೋಣೆಗೆ 
ಹೋದದ್ದು ತಿಳಿಯದು. 

ಅವಳು ಒಂದು ಮಧುರ ಆಯಾಸದಿಂದ ಆ ಸೊಳ್ಳೆ ತೆರೆಯ ಮಂಚದ 
ಮೇಲೆಉರುಳಿ ಕಣ್ಣು ಮುಚ್ಚಿದಳು . 

ಒಬ್ಬ ಯುವಾ ಪುರುಷನ ಆಲಿಂಗನ ಮತ್ತು ಸಪ್ರೇಮ ಚುಂಬನಗಳಲ್ಲಿ 
ಇಂತಹ ಸುಖವಿದೆಯೆಂಬುದು ಅವಳಿಗೆ ಇದೀಗ ಅನುಭವವಾಗುತ್ತಿದೆ. 

ಅವಳ ವಯಸ್ಸಿನ ಹದಿನಾರು ವರ್ಷಗಳು ಹಳ್ಳಿಯಲ್ಲಿಯೇ ಕಳೆಯಿತು. 
ನಂತರ ದೊಡ್ಡ ಊರಿಗೆಬಂದಮೇಲೂ ಹಣತೆತ್ತು ನಾಟಕ, ಸಿನಿಮಾನೋಡಲು 
ಅವಳಿಂದ ಸಾಧ್ಯವಾಗುತ್ತಿರಲಿಲ್ಲ . ವರ್ಷಕ್ಕೆ ಒಂದು ಸಿನಿಮಾ ನೋಡಿದರೆ 
ಹೆಚ್ಚಾಯತು. 

ಇನ್ನು ಪತ್ರಿಕೆಗಳಲ್ಲಿ ಬರುವ ಸಿನಿಮಾ ಸುದ್ದಿ , ಚಿತ್ರ ನೋಡುವುದಷ್ಟೆ . 
ದುಡ್ಡು ಕೊಟ್ಟು, ಪತ್ರಿಕೆ ಕೊಂಡು ಓದುವ ಚೈತನ್ಯವೂ ಇರಲಿಲ್ಲವಾದ್ದರಿಂದ 
ಆಕಸ್ಮಿಕವಾಗಿ ಎಲ್ಲಾದರೂ ಪತ್ರಿಕೆ ಕಂಡರೆ ಹಾಗೇ ಕಣ್ಣಾಡಿಸುವುದಷ್ಟೆ . ಕತೆ, 
ಕಾದಂಬರಿಗಳ ಮೇಲೆದ್ವೇಷವೇನೂ ಇಲ್ಲದಿದ್ದರೂ ಓದಲು ಸಿಗುವುದು ಕಷ್ಟ . 
ಒಂದು ವೇಳೆ ಸಿಕ್ಕಿದರೂ ಮನೆಯ , ಮನಸ್ಸಿನ ನೂರು ಕೋಟಲೆಗಳಲ್ಲಿ 
ಓದಿದ್ದು ತಲೆಗೆ ಹತ್ತುತ್ತಿರಲಿಲ್ಲ . 

ಹೀಗಾಗಿ ಅವಳ ತಾರುಣ್ಯ ಕನಸಿನ ಲೋಕದಲ್ಲಿ ಹಾರಾಡುವುದರ 
ಬದಲು ವಾಸ್ತವ ಜಗತ್ತಿನಲ್ಲಿ ಸಪ್ಪೆಯಾಗಿ ಕುಳಿತಿತ್ತು . 

ಇದೀಗ ಮೊದಲ ಬಾರಿಗೆ ವಸಂತಮಾಧವನ ಸಾಮಾಷ್ಯ , ಸ್ಪರ್ಶ 
ಅವಳಿಗೆ ಅಮಲು ಮುಚ್ಚಿ ಕೊಂಡಂತಾಗಿದೆ, 

ವಸಂತಮಾಧವ ತಂದೆಯಂತೆಯೆ ಸುದೀರ್ಘದೇಹಿ, ಹರವಾದ ಎದೆ, 
ಭುಜ , ಬೆನ್ನುಗಳು, ಅಜಾನುಬಾಹು ; ದಷ್ಟ ಪುಷ್ಟನಾದ ಕಟ್ಟಾಳು ; ವಿದ್ಯಾ 
ವಿನಯ ಸಂಪನ್ನ ! ಹಾಗೇ ಧೈರ್ಯಶಾಲಿ ಕೂಡ, ಆದ್ದರಿಂದಲೇ ಅವನಿಗೆ 
ವಿಮಾನ ಖಾತೆಯವರು ಹಣ್ಣು ಆಯ್ದುಕೊಂಡಂತೆ ಆಯ್ದು ಕೊಂಡಿದ್ದರು. 


ಬಿದಿಗೆ ಚಂದ್ರನು ಡೊಂಕು 
ತಂದೆ-ತಾಯಿ , ಬಂಧು-ಬಳಗವೆಲ್ಲ ಅವನ ಭವ್ಯ ಭವಿಷ್ಯದ ಬಗೆಗೆ ಬಲ 
ನಾದ ಭರವಸೆ ಇಟ್ಟುಕೊಡಿದ್ದರು. 

ಆದರೆ ವಿಧಿಯ ಆಟ ಬೇರೆಯಾಯಿತು. ವೇದನೆಯ ಆರ್ಭಟ ತುಸು 
ಕಡಿಮೆಯಾಯಿತು. 

ವಸಂತ ಮನದಲ್ಲಿ ನಿರ್ಧರಿಸಿಬಿಟ್ಟಿದ್ದ . ನನಗೆ ಜೀವನಕ್ಕೆ ಕಡಮೆ ಇಲ್ಲ. 
ವಿಮಾನ ಖಾತೆ ಸಾಕಷ್ಟು ಪರಿಹಾರ ಕೊಟ್ಟಿತ್ತು . ಇರುವತನಕ ಉಂಡು. 
ತಿಂದು ಸುಖವಾಗಿ ಕಾಲ ಕಳೆಯುವುದು . ಬೇಸರ ಕಳೆಯಲು ಒಂದೆರಡು 
ಹವ್ಯಾಸಗಳೂ ಇದ್ದವು. 
- ಹಗಲು ಒಂದುಸಾರಿ ಪೆಟ್ರೋಲ್ ಬಂಕಿಗೆ ಹೋಗಿಬರುವದು. ಸಂಜೆ 
ವೇಳೆ ಬೇಕೆನಿಸಿದರೆ ರಾಯಲ್ ಕ್ಲಬ್ಬಿಗೆಹೋಗಿಬರುವದು. 

ಕಾರಿನಲ್ಲಿ ಎಲ್ಲೇ ಹೋದರೂ ಸದಾ ಒಬ್ಬ ಜವಾನ, ಡ್ರೈವರ್ 
ಇಬ್ಬರೂ ಜೊತೆಗೆ ಇದ್ದೇ ಇರುತ್ತಾರೆ. ಬದುಕು ಸುಗಮವಾಗಿ ಕಳೆಯಲು 
ಎನೂ ಅಡ್ಡಿಯಿರಲಿಲ್ಲ. ಇದಕ್ಕಿಂತ ಹೆಚ್ಚಿನ ಸುಖ ತನ್ನ ಹಣೆಯಲ್ಲಿ ಬರೆದಿಲ್ಲ 
ಎಂಬುದು ಅವನ ಮತ, 

ಆದರೆ ಯೌವನದ ಒಬ್ಬನೇ ಮಗ ಬದುಕನ್ನು ಬರಡಾಗಿ ತಳ್ಳುವುದು ಆ 
ಹೆತ್ತ ಕರುಳಿಗೆ ಕಹಿಸದು . ಇನ್ನು ತಾನಾಗಿಯೇ ಮಗಳನ್ನು ಕೊಡುತ್ತೇನೆಂದು 
ಬರುವ ಅವಕಾಶವಂತೂ ಇರಲಿಲ್ಲ. ಅಲ್ಲದೆ ಇವರಾಗಿಯೇ ಹೆಣ್ಣು ಹುಡುಕಿ 
ಕೊಂಡು ಹೋಗುವಂತೆಯೂ ಇರಲಿಲ್ಲ . ತಿಳಿದೂ , ಕಂಡೂ ಯಾವ ತಂದೆ 
ತಾಯಿ ಈ ಹೆಳವನಿಗೆ ಹೆಣ್ಣು ಕೊಟ್ಟಾರು ? ಈಗಿನ ಕಾಲದ ಹೆಣ್ಣು ಮಕ್ಕಳು 
ಗಂಡನ ಮನೆಯ ಸಿರಿ ಸಂಪತ್ತು ನೋಡಿಮೆಚ್ಚಿಕೊಳ್ಳು ವವರಲ್ಲ . ಅವರಿಗೇನಿ 
ದ್ದರೂ ಗಂಡ ಚೆನ್ನಾಗಿರಬೇಕು ಸಂಪಾದಿಸುವಂಥವನಾಗಬೇಕು, 

ಈಗ ವಸಂತನ ಭವಿಷ್ಯದ ಗೋಪುರ ಉರುಳಿ ಬಿದ್ದದ್ದನ್ನು ಕಣ್ಣಾರೆ 
ಕಂಡವರು ಯಾರುತಾನೆ ಅವನನ್ನು ಮೆಚ್ಚಿಕೊಳ್ಳುತ್ತಾರೆ. 

ಆದರೆ ಬೃಂದ ವಸಂತನನ್ನು ನೋಡುವ ಮೊದಲೇ ಮೆಚ್ಚಿಕೊಂಡಳು, 
ಒಪ್ಪಿಕೊಂಡಳು. 


14 


ಬಿದಿಗೆ ಚಂದ್ರಮ ಡೊಂಕು 


ಆ ಬಾಲೆಯ ಮನಸ್ಸು ಏಕೆ ಹಾಗಾಯಿತೆಂದು ಯಾರಿಗೂ ತಿಳಿಯದು. 

ವಸಂತನಿಗೆ ಕೊಡುವ ಮನ ಅವಳ ತಂದೆ- ತಾಯಿಗಳಿಗೆ ಕಿಂಚಿತ್ತೂ 
ಇರಲಿಲ್ಲ. 

ಸೀತಾಬಾಯಿಯವರು ಬಂದು ಹೇಳಿ ಕಳಿಸಿದಾಗ ಸುಬ್ಬಣಾಚಾರ್ಯರು 
ತುಂಗಾಬಾಯಿ ಬಹಳ ನೊಂದಿದ್ದರು. 

ಮಗಳು ಕುಮಾರಿಯಾಗಿಯೇ ಉಳಿಯುವುದು ಅವರಿಗೆ ಹಿತವಲ್ಲ 
ದಿದ್ದರೂ ಅಬೋಧ ಹುಡುಗಿಯನ್ನು ಈ ಹೆಳವನಿಗೆ ಕಟ್ಟುವುದು ಆ ಹೆತ್ತವರ 
ಮನಸ್ಸಿಗೆ ಬಂದಿರಲಿಲ್ಲ. 
- ರುಕ್ಕಿಣೀಬಾಯಿಯವರು ಹೇಳಿಕಳಿಸಿದಾಗ ಅವರಾದರೂ ಒಂದೇ 
ಯೋಚನೆ ಮಾಡಿದ್ದರು. 

ತಮ್ಮ ಮಗಳು ಹೇಗೋ ಈ ಮದುವೆಗೆ ಒಪ್ಪುವುದಿಲ್ಲ. ತಮ್ಮ 
ಮೇಲೇಕೆ ಇಲ್ಲದ ಒಂದು ಅಪವಾದ. ಅವಳೇ ಹೋಗಿ ಬೇಡವೆಂದು ಹೇಳಿ 
ಬರುತ್ತಾಳೆ.... ಎಂದು ಭಾವಿಸಿದರು . 

. ಆದರೆ ಬೃಂದಾ ಸೀತಾಬಾಯಿಯವರೊಡನೆ ಮಾತಾಡಿ ಬರುವುದರೊಳಗೆ 
ತುಂಬಾ ಬದಲಾಗಿದ್ದಳು. ಹಿಂದಿನ ರಾತ್ರಿಯೇ ಮುಂಬರುವ ಘಟನೆಯ 
ರೂಪುರೇಷೆಗಳು ಅವಳಿಗೆ ತಿಳಿದಿತ್ತು . ತಟ್ಟನೆ ಅವಳು ತನ್ನ ಬದುಕಿನ ದಿಕ್ಕನ್ನೇ 
ಬದಲಾಯಿಸಿದ್ದಳು. 

ಬೃಂದಾ ಹೆಚ್ಚು ವಿದ್ಯಾವಂತೆಯಲ್ಲ. ಆದರೆ ಬುದ್ದಿವಂತಳು , ಆಡಂ 
ಬರದ ನಾಗರಿಕತೆಗಳನ್ನು ಮಾಡಲು ಅವಳಿಗೆ ಸಾಧ್ಯವಿತ್ತಾದರೂ ಅವುಗಳೆಲ್ಲಾ 
ತೀರಾ ಯಕಃಶ್ಚಿತ ಎಂದವಳು ತಿಳಿದಿದ್ದಳು. ರುಕ್ಕಿಣೀಬಾಯಿ , ಸೀತಾಬಾಯಿ 
ಅವಳ ಎದುರಿಗೆ ಬಗೆ ಬಗೆಯಾಗಿ ತಮ್ಮ ಧನ - ದೌಲತ್ತು , ಸಿರಿ- ಸಂಪತ್ತು 
ಗಳನ್ನು ವರ್ಣಿಸಿದಾಗ ಅವರು ಹೇಳಿದ್ದು ಒಂದೇ ಮಾತು. 

“ ತನ್ನ ತೌರಿಗೆ ನೆರವು ಬೇಕು. 

ಮತ್ತೊಬ್ಬರಿಗಾಗಿ ತನ್ನ ಬದುಕನ್ನೇ ಬಲಿಕೊಡುತ್ತಿದ್ದೇನೆ ಎಂಬ 
ಅಹಂಭಾವವೂ ಅವಳಿಗಿರಲಿಲ್ಲ . 

ತನ್ನ ಮದುವೆಯಿಂದಾಗಿ ಎರಡು ಮನೆ ಉದ್ಧಾರವಾಗುವುದಾದರೆ 
ಯಾಕಾಗಬಾರದು ? 

ಮತ್ತೇನೂ ಅವಳು ಯೋಚಿಸಲಿಲ್ಲ . ಸಂಪೂರ್ಣವಾಗಿ ಮದುವೆಗೆ 
ಒಪ್ಪಿಕೊಂಡೇ ಇಲ್ಲಿಗೆ ಬಂದಿದ್ದಳು. 

ಆದರೆ ದಾಂಪತ್ಯ ಎಂದರೆ ಇಂತಹ ಅಪೂರ್ವ ಸುಖವಿದೆ ಎಂಬುದು 
ಮೊದಲ ಬಾರಿಗೆ ಅವಳಿಗೆ ಅನುಭವವಾಗುತ್ತಿದೆ. 

ನಾನು ಇಷ್ಟು ಬೇಗ ಅವರನ್ನು ಬಿಟ್ಟು ಬರಬಾರದಾಗಿತ್ತು ಅನಿಸಿತು 
ಅವಳಿಗೆ . 

ಅವನ ಕೆಲವು ಗಳಿಗೆಗಳ ಅಪ್ಪುಗೆಯಲ್ಲಿ ಅವಳ ಅಂತರಂಗದ ಅನಂತ 
ಯಾತನೆಗಳು ಮರೆತುಹೋಗಿದ್ದವು. 

ಆಗ ತಾನೇನು ಮಾಡುತ್ತಿದ್ದೆ ? ಏನು ಯೋಚಿಸುತ್ತಿದ್ದೆ , ಎಂಬುದೆಲ್ಲಾ 
ಈಗ ಮರೆತುಹೋಗಿದೆ. 

ಎಷ್ಟು ಒಳ್ಳೆಯವರು ಅವರು , ಇಂತಹ ಗುಣಶಾಲಿಗೆ ಎಂತಹ ದುರವಸ್ಥೆ ! 

ಅವರು ಹೀಗೆಯೇ ಇದ್ದರೆ ಅವರ ಬದುಕು ಅಪೂರ್ಣ, ಏನಾದರೂ ಆಗಲಿ 
- ನಾನು ಅವರನ್ನು ಮದುವೆಯಾಗಿ ಅವರ ಬದುಕನ್ನು ಪರಿಪೂರ್ಣಗೊಳಿಸಬೇಕು. 

ತಾನಿನ್ನು ಅಳಬಾರದು . ಅವರ ಮುಂದೂ ಅಳಬಾರದು . ನಾನು 
ಹಾಗೆ ಅತ್ತರೆ ಮನಸ್ಸಿಗೆ ಅದೆಷ್ಟು ನೋವಾಗುತ್ತದೆ. 

ನನ್ನಂತ ಕುಂಟನನ್ನು ಮದುವೆ ಮಾಡಿಕೊಳ್ಳಲಾರದೆ ಇವಳು ಅಳು 
ತಿದ್ದಾಳೆ ಎಂದುಕೊಳ್ಳುವುದಿಲ್ಲವೆ ? 

ಯಾಕೆ ಅಳಬೇಕು ? ಅವರಿಗೆ ನಕಲಿಯಾದರೂ ಲಕ್ಷಣವಾಗಿ ಓಡಾಡಲು 
ಕಾಲುಗಳಿವೆ. 
- ನಾನು ಅವರ ಕಾಲುಗಳನ್ನು ನೋಡಬೇಕು. ಈಗಲೇ ಕೇಳಿದರೆ 
ಅವರು ನೊಂದುಕೊಳ್ಳುತ್ತಾರೆ. ಮದುವೆಯಾದ ಮೇಲೆ ಹೇಗೂ 
ನೋಡುತ್ತೇನೆ. 

ಅವರಿಗೆ ಕಾಲು ಒಂದು ಊನವಾದರೇನಂತೆ ? ನೋಡಲು ಅವರೆಷ್ಟು , 
ಚೆನ್ನಾಗಿದ್ದಾರೆ. ಎಷ್ಟು ಚೆನ್ನಾಗಿ ನಗುತ್ತಾರೆ. ಮಾತು ಎಷ್ಟು ಮೃದು. 
ಎಂತಹ ಹಾಸ್ಯ ಪ್ರಿಯರು ! 

ಆ ಕಡೆಗಳಿಗೆಯಲ್ಲಿ ಅವರಿತ್ತ ಚುಂಬನ ! ಅದರಲ್ಲಿ ಯಾವ ಮೋಡಿ 
ಇರಬಹುದು ? ಅದು ಯಾವ ಮಾಯೆ ? 
ಈ ಬೃಂದಾ ಕಣ್ಣು ಬಿಟ್ಟು ಕೊಂಡೇ ಹಗಲುಕನಸು ಕಾಣುತ್ತಿದ್ದಳು. 
ತುಂಗಾಬಾಯಿಯವರು ಮಂಚದ ಹತ್ತಿರ ಬಂದು ನಿಂತು 
- “ ಯಾಕವ್ವ ಬೃಂದೀ ಮಲಗಿಬಿಟ್ಟಿ ಊಟದ ಹೊತ್ತಿನಾಗೆ ? ಎದ್ದೇಳು. 
ನಿನ್ನ ಅತ್ತಿ ಏನಂದುಕೊಂಡಾರು ? ” ಎಂದರು. 

ಬೃಂದಾ ಬುಡಕ್ಕನೆ ಎದ್ದು ಕುಳಿತಳು. ಈಗ ಅವಳ ಮುಖ ಪ್ರಸನ್ನ 
ವಾಗಿತ್ತು . ತುಂಗಾಬಾಯಿ ಅತ್ತಿತ್ತ ನೋಡಿಪಿಸುಮಾತಿನಲ್ಲಿ ಕೇಳಿದರು . 

“ ಏನ ಮಾತಾಡಿದಿರೇ ಇಷ್ಟೊತನಕ ? ಏನ ಕೇಳಿದರು ನಿನ್ನಾ ?” 
ಬೃಂದಾಗೆ ನಿಜವಾಗಿಯೂ ನಾಚಿಕೆಯಾಯಿತು. ಅವನು ಏನೇನೋ ಕೇಳಿದ್ದ 
ಏನೇನೋ ಹೇಳಿದ್ದ , ಮತ್ತು ಏನೇನೋ ಮಾಡಿದ. 

ಮದುವೆಗೆ ಮುನ್ನವೇ ಅಷ್ಟು ಸಲಿಗೆ ವಹಿಸಿದರೆಂದು ಹೇಳಲು ಸಾಧ್ಯವೆ ? 

ಆ ಮಧುರ ಮುಹೂರ್ತ ಬಹಳ ಬೇಗ ಕಳೆದುಹೋಗಿತ್ತು . ಅದು 
ಯಾವುದನ್ನೂ ಅವಳು ಹೇಳಲು ಸಾಧ್ಯವೇ ಇರಲಿಲ್ಲ, 

ಆದರೆ ಈಗ ಪ್ರಶ್ನಾರ್ಥಕ ಚಿನ್ನೆಯಂತೆ ಗದ್ದದಮೇಲೆಕೈಯಿಟ್ಟು ನಿಂತ 
ತಾಯಿಗೆ ಏನಾದರೂ ಉತ್ತರ ಹೇಳಲೇಬೇಕಾಗಿತ್ತು . ಅವಳು ನಾಚುತ್ತಲೇ 
ಮುಖವಾಗಿ ಹೇಳಿದಳು . 

“ ಏನಿಲ್ಲಮ್ಮ , ನನ್ನ ಮದಿವಿ ಆಗೂ ವಿಷಯದಾಗೆ ಮತ್ತೆ ನಾಲ್ಕು 
ಸಲ ಯೋಚನೀ ಮಾಡಿ ಹೇಳು, ಮತ್ತೆ ನಿನ್ನ ತಂದೆ- ತಾಯಿನ ಸರಿಯಾಗಿ 
ಕೇಳಿ ಆ ಮೇಲೆ ಒಪ್ಪಿಕೋ ಅಂತ ಹೇಳಿದರು ಅಷ್ಟೇ .” 

ತುಂಗಾಬಾಯಿ ಆಶ್ಚರ್ಯಪಟ್ಟರು . 
“ ಹಂಗಾದರೆ ಇಷ್ಟೊತನಕ ಏನ ಮಾಡತಿದ್ದಿ ?” 
ಸಮಯಕ್ಕೆ ಜೋಡಿಸುವಂತೆ ಅವಳಿಗೆ ಒಂದು ಸುಳ್ಳು ನೇರವಾಗಿ ಬಂದಿತು 
“ ನಾನು ಆಚೆ ಕಾಂಪೌಂಡಿನಾಗೆ ಆ ಹೂಗಿಡಗಳ ಹತ್ತರ ಸುಮ್ಮಗ 
ಅಡ್ಡಾಡತಿದ್ದೆ , ತಣ್ಣಗ ಗಾಳಿ ಬರತಿತ್ತು . ಆಚೀಲೆ ನಿಂತಿದ್ದೆ ” 

“ ಹಾಂಗಾದರೆ ನೀನು ಯಾವಾಗ ಒಳಗೆ ಬಂದಿ ? ” 

“ ನಾನು ಬಂದು ಬಹಳ ಹೊತ್ತಾತುಕಣಮ್ಮ , ಅದು ಯಾರೋ ಹಜಾರ 
ದಾಗ ಮಾತಾಡುತ್ತಿದ್ದರು. ಆಗಲೇ ನಾನು ಒಳಗೆ ಬಂದದ್ದು ” 

ರುಕ್ಕಿಣೀಬಾಯಿ ಊಟಕ್ಕೆ ಕರೆಯಲು ಬಂದರು 
“ ಯಲೀ ಹಾಕ್ಯದೆ ಬನ್ನಿ , ಈಕೀನೂ ಇಲ್ಲೇ ಇದ್ದಾಳೇನು ? 
ಯಾವಾಗ ಬಂದ್ರೆ ನನ್ನವ್ವ ? ವಸಂತ ಎಲ್ಲಿ ಇದ್ದಾನ ? ” 

ರುಕ್ಕಿಣಿಬಾಯಿಯವರ ಮುಖದಮೇಲೆ ಹಾಸ್ಯ ಲಾಸ್ಯ ಮಾಡುತ್ತಿತ್ತು , 
- ಬೃಂದಾ ಎತ್ತಲೋ ನೋಡುತ್ತ ಮಾತು ಮರೆಮಾಚಿದಳು. 

“ ನಾನು ಹೊರಗೆ ಕಾಂಪೌಡಿನಾಗ ಇದ್ದೆ . ಆಗಲೇ ಒಳಗೆ ಬಂದೇ . 
ಅವರು ಎಲ್ಲಿದ್ದಾರೋ ನನಗೇನ ಗೊತ್ತಿರಿ ? ” 

ರುಕ್ಕಿಣಿಬಾಯಿ ಅವಳ ಕೆನ್ನೆ ಜಿವುಟ ಹಾಸ್ಯ ಮಾಡಿದರು 

“ಎಲ್ಲಾ ಮಳ್ಳಿ , ನಾನೇ ನಿನ್ನ ಕರೆಕೊಂಡು ಬಂದಾಕಿ, ನನಗೇ ಬಿಟ್ಟು 
ಚೀಪಸ್ತೀಯೆನವ್ವ ? ಇರಲಿ ಈಗಊಟಕ್ಕೆ ನಡಿ.” .. 

ಬೃಂದಾ ನಾಚಿಕೆಯನ್ನು ಹತ್ತಿಕ್ಕಿ ಹೇಳಿದಳು 

“ ಈಗ ಮೂರೂಮಂದಿ ಗಂಡಸರ ಊಟವಾಗಲಿ ಬಿಡರಿ , ಆಮಾಲೆ. 
ನಾವು ಮಾಡಿದರಾತು. ” 

ತುಂಗಾಬಾಯಿಯವರಿಗೂ ಅದೇ ಬೇಕಿತ್ತು 

“ ಅದೂ ಖರೇ ಬಾಯಾರೇ , ಗಂಡಸರ ಪಂಕ್ತಿಗೆ ಕೂತರೆ ನನಗಂತೂ 
ಹೆಂಗ್ಗೆಂಗೋ ಹಿಡಿದು ಬಿಟ್ಟ೦ಗ ಆಗತದ . ಅದೂ ಅಲ್ಲದ ಅವರ ಎದುರಿಗೆಕೂತು 
ಉಣ್ಣದಾದರೂ ಹ್ಯಾಂಗ ? ಉಂಡರೂ ಉಂಡಾಂಗ ಅನಿಸೋದಿಲ್ಲ ನನಗೆ . ? 

- ಅದೂ ನಿಜವೆನಿಸಿತು ಅವರಿಗೆ , ತಮಗೆ ಮನೆಯವರಿಗೇನೋ ಸರಿ 
ಯಾಗುತ್ತದೆ. ಆದರೆ ಎಷ್ಟಾದರೂ ಅವರು ಬೀಗರಲ್ಲವೇ ? 

ಬಿಂದೂರಾಯರು, ಬಾಪೂರಾಯರು ಇವರೆದುರು ಊಟಕ್ಕೆ ಕೂರುವು 
ದೆಂದರೆ ಅವರಿಗೆ ಜೀವದಸುತ್ತು , 

ರುಕ್ಕಿಣೀಬಾಯಿ ಮತ್ತೆ ಒತ್ತಾಯಿಸಲಿಲ್ಲ. ಒಳಗೆ ಹೋಗಿ ಹೇಳಿರ 
ಬಹುದು, 

ಎರಡನೆಯ ಪಂಕ್ತಿಗೆ ಕುಳಿತವರು ನಾಲ್ಕು ಮಂದಿ ಹೆಂಗಸರು, ಸೀತಾ 
ಬಾಯಿಯವರು ಬೃಂದಾಳನ್ನು ಏನೂ ಕೇಳದೆ ಸ್ವಾಭಾವಿಕವಾಗಿ ಹರಟೆ 
ಹೊಡೆಯುತ್ತಾ ಊಟಮಾಡಿದರು , 


ಮರುದಿನವೇ ಮನೆಗೆ ಆಚಾರನ್ನ ಕರೆಸಿ ಲಗ್ನ ಪತ್ರಿಕೆಯ ಶಾಸ್ತ್ರವನ್ನು 
ಮುಗಿಸಿದರು. 

- ಸುಬ್ಬಣ್ಣಾಚಾರು , ತುಂಗಾಬಾಯಿ ತೀರಾ ಬರಿಗೈಯಲ್ಲಿ ಬಂದವರು . 
ಅವರಿಗೆ ಇದೆಲ್ಲಾ ಒಂದು ಪವಾಡದಂತೆ ತೋರುತ್ತಿತ್ತು . 

ಊರಿನಿಂದ ಹೊರಟಲಾಗಾಯಿತು ಮೂರು ಕಾಸೂ ಅವರ ಖರ್ಚಿಲ್ಲ, 
ಇದ್ದರಲ್ಲವೆ ಖರ್ಚುಮಾಡುವುದು ? ಬೃಂದಾಳ ಕೈಯಾದರೂ ಬರಿದು . 
ಬರುವಾಗ ತನ್ನ ಜೊತೆಯ ಉಪಾಧ್ಯಾಯಿನಿಯಿಂದ ಐದುರೂಪಾಯಿ 
ಸಾಲವಾಗಿ ತಂದಿದ್ದಳು. ಅದನ್ನು ಪರ್ಸಿನಿಂದ ತೆಗೆಯಬೇಕಾದ ಸಂದರ್ಭವೇ 
ಬರಲಿಲ್ಲ . 

ಸಂಪುದಾಯಿಕವಾಗಿ ಗಂಡನ ಮನೆಗೆ ಹೋಗುವಾಗ ತೆಗೆದುಕೊಂಡು 
ಹೋಗಬೇಕಾದ ಮಂಗಳ ದೌವ್ಯಗಳನ್ನು ರುಕ್ಕಿಣೀಬಾಯಿಯವರೇ ತಂದು 
ಬಿಟ್ಟಿದ್ದರಾದ್ದರಿಂದ ಬೃಂದಾ ತಂದ ರೂಪಾಯಿ ಮುರಿಯದೇ ಕುಳಿತಿತ್ತು . 

ಅನೇಕ ವರ್ಷಗಳಿಂದ ಬೃಂದಾಳಿಗೆ ಇದ್ದ ಅಂತರಂಗದ ಆತಂಕವೆಲ್ಲ 
ಕರಗಿ ಮನಸ್ಸು ಹಗುರವಾಗಿದೆ. 

ಲಗ್ನ ಪತ್ರಿಕೆಯ ದಿನವೇ ಬೃಂದಾಳಿಗೆ ಒಂದು ನೆಕ್ಲೇಸ್ ಮತ್ತು 
ಒಳ್ಳೆಯ ಸೀರೆ ಇಟ್ಟು ನಿಶ್ಚಿತಾರ್ಥ ಮಾಡಿಕೊಂಡರು. 

ತೈಲಾಭ್ಯಂಜನಮಾಡಿ ಹೊಸ ಸೀರೆಯುಟ್ಟು ಮತ್ತೆ ಮಲ್ಲಿಗೆಯ ದಂಡೆ 
ಮುಡಿದು, ಕಣ್ಣಿಗೆ ಕಾಡಿಗೆಯ ಸೋಗೆ ತೆಗೆದು ಸಿಂಗರವಾದ ಬೃಂವಾಳನ್ನು 
ಕಂಡ ವಸಂತ ಅವಳನ್ನು ನೋಡಿ ಮುಗುಳು ನಗೆ ನಕ್ಕ . 

ಎಂತಹ ಬರವಸೆಯ ನಗೆಯದು. ಆ ಗಳಿಗೆಯಲ್ಲಿ ಅವಳಿಗೆ ತನ್ನ ಭಾವೀ 
ಪತಿ ಕುಂಟನೆಂಬ ಅಂಶವೇ ಮರೆತುಹೋಯಿತು. ಲಜ್ಞಾನಿತೆಯಾಗಿ ಕಣ್ಣು 
ತೇಲಿಸಿದಳು . 

ಅವನು ಹಸೆಯ ಮೇಲೆ ಪದ್ಮಾಸನ ಹಾಕಿ ಕುಳಿತುಕೊಳ್ಳಲು ಸಾಧ್ಯವಿರ 
ಲಿಲ್ಲವಾದ್ದರಿಂದ ಆಚಾರ್ಯರು ಬೃಂದಾಳನ್ನು ಹಸೆಯ ಮೇಲೆ, ವಸಂತನನ್ನು 
ಸೋಫಾದ ಮೇಲೆ ಕೂರಿಸಿ ಶುಭ ಕಾರ್ಯ ಮುಗಿಸಿದರು. ಆ ದಿನವೇ 
ಸಿಹಿಯೂಟವೂ ಮುಗಿಯಿತು. ಮರುದಿನ ಇವರ ಪ್ರಯಾಣವಿತ್ತು, 

ಹೊರಡುವ ಮುನ್ನ ಇನ್ನೊಮ್ಮೆ ಬೃಂದಾಳನ್ನು ಭೆಟ್ಟಿ ಯಾಗಬೇಕೆಂದಿತ್ತು 
ವಸಂತನಿಗೆ. ಅವಳು ಹಾಲಿನಲ್ಲಿ ಓಡಿಯಾಡಿದಾಗ ಎರಡು -ಮೂರು ಬಾರಿ ಸನ್ನೆ 
ಮಾಡಿ ತನ್ನ ಕೋಣೆಗೆ ಬಾ ಎಂದು ಕರೆದ. ಅವಳೂ ಉತ್ತರವಾಗಿ 
- ಅವರೆಲ್ಲ ಇದಾರ . ನಾನು ಬರುವುದಿಲ್ಲ, ಎಂದು ಸನ್ನೆ ಮಾಡಿದಳು. 
ವಸಂತ ಹುಟ್ಟಾ ಕುಷಾಲು ಸ್ವಭಾವದವನು . ಹಿರಿಯರೆಲ್ಲ ಹಜಾರದಲ್ಲಿರು 
ವಾಗಲೇ ಅವನು ನಗುತ್ತಾ ಹೇಳಿದ 

ಅತ್ರಿ ಅವರ ಮನೀವಳಗ ಬಹಳೇ ಹಳೇ ಸಂಪ್ರದಾಯ ಇದ್ದಿರ 
ಬಹುದು ಈ ಹುಡಿಗಿ ಅದೇನು ನಾಚಿಕೊಂತಾಳೆ ? ನನ್ನ ಕಂಡರಂತೂ 
ಮುದುರಿ ಮೂಲೆ ಸೇರತಾಳ ಈಗಿನ ಕಾಲದಾಗ ಹೆಣ್ಣು ಮಕ್ಕಳು ನಾಚಿ 
ಕೊಂಬೋದೇ ನಾನು ನೋಡಿರಲಿಲ್ಲ. ಈ ನಾಚಿಕೆ ಮುದ್ದೆ , ನಮ್ಮನಿಗೇ 
ಬಂದು ಬಿಡ್ರಲ್ಲ ಈಗ....” 
- ರುಕ್ಕಿಣೀಬಾಯಿಗೆ ಈಗ ಬಹಳ ಹೆಮ್ಮೆ ಎನಿಸಿತ್ತು . ತನ್ನ 
ಮಗನಿಗೆ ತಾನೇ ಒಂದು ಒಳ್ಳೆಯ ಕನೈಯನ್ನು ನೋಡಿಕೊಡಲಿಲ್ಲವೆ ? 
ಇಷ್ಟೆಲ್ಲ ಐಶ್ವರ್ಯವಿದ್ದರೂ , ಈ ಕುಂಟ ಹುಡುಗನಿಗೆ ಇಂಥ ಚಲುವೆ ಹೆಣ್ಣನ್ನು 
ಯಾರು ಕೊಡುತ್ತಿದ್ದರು ? 
- ತಾನು ಎರಡು ಮನೆಗೆ ಉಪಕಾರ ಮಾಡಿದೆ ಎನ್ನುವ ಹೆಚ್ಚಳ ಆಕೆಗಿದೆ. 

ಇವರ ಬಡತನ ನೀಗುತ್ತದೆ. ಅಣ್ಣನ ಮಗನಿಗೆ ಮದುವೆ 
ಯಾಗುತ್ತದೆ, 

ಆಕೆ ಸೋದರಳಿಯನನ್ನು ಹಾಸ್ಯ ಮಾಡಿದರು. 

“ ಏ ಮಾರಾಯ ಸುಮ್ಮನಿರಪ್ಪ , ಸಧ್ಯ ನಿನಗ ಒಂದು ನಾಚಿಕೊಂಬೋ 
ಹೆಣ್ಣು ಸಿಕ್ಕಾಳಲ್ಲ . ಈಗನ ಕಾಲದಾಗ ಇರೋವೆಲ್ಲ ನಾಚಿಕ್ಕೆಟ್ಬವೇ ಸೈ . 
ನಿನ್ನ ಹೆಜ್ಜೆ ನಾಚಿಕೆ, ಅಂಬೋ ವಸ್ತ್ರ ಇಟ್ಟುಕೊಂಡಾಳೆ ಬಿಡು , ಮದುವೀ 
ಆಗೋತನಕ ನಾಚಿಕಿ- ಪಾಚಿಕೀ ಎಲ್ಲ , ಎಷ್ಟು ದಿನಾ ಅಂತ ಈ ನಾಚಿಕೆ 
ಪಟುಕೊಂಡಾಳು ? ಏನು, ಈಗಲೇ ನಿನ್ನ ಮುಂದೆ ಕುಣೀಲೀಕೆ 
ಸಾಧ್ಯನಪ್ಪಾ ? ” 

ಬೃಂದಾ ಅವನ ಮುಖ ನೋಡಿ ನಕ್ಕು ಕೋಣೆಯೊಳಕ್ಕೆ ಹೋದಳು . 

ರಾತ್ರಿಯ ಊಟವಾದ ಮೇಲೆ ಬಿಂದೂರಾಯರು ಮತ್ತೆ ಯಾವ ಗದ್ದ 
ಲಕ್ಕೂ ಸಿಲುಕದೆ ಸುಖವಾಗಿ ಹೋಗಿತಮ್ಮ ಮಂಚದ ಮೇಲೆ ಉರುಳಿದರು . 
ಬೃಂದಾನೂ ತನ್ನ ಕೋಣೆಯಲ್ಲಿ ಮಲಗಿದಳು. ಸೀತಾಬಾಯಿಯವರ ಕೋಣೆ 
ಯಲ್ಲಿ ಒಂದು ಪುಟ್ಟ ಸಭೆ ಸೇರಿತ್ತು . ಸುಬ್ಬಣಾಚಾರು, ತುಂಗಾಬಾಯಿ , 
ಬಾಪೂರಾಯರು, ರುಕ್ಕಿಣೀಬಾಯಿ , ಸೀತಾಬಾಯಿ , ಎಲ್ಲರೂ ಸೇರಿ ಮುಂದಿನ 
ಕಾರ್ಯಕ್ರಮ ನಿರ್ಣಯಿಸುವುದರಲ್ಲಿದ್ದರು. 
- ಬೃಂದಾಗೆ ಅವರಾಡುವ ಮಾತುಗಳನ್ನು ಕೇಳಬೇಕೆಂಬಾಸೆ, ಆದರೆ 
ಯಾವುದೋ ಅನಿರೀಕ್ಷಿತ ಸುಖಭಾವದಿಂದ ಅವಳಿಗೆ ಬುದ್ದಿಯೇ ಸ್ಥಿಮಿತ 
ವಿರಲಿಲ್ಲ ಎನ್ನಬಹುದು. 

ಹಾಯಾಗಿ ಕಣ್ಣು ಮುಚ್ಚಿ ಮಲಗಿ ಏನಾದರೂ ಒಳ್ಳೆಯ ಯೋಚನೆ 
ಮಾಡಬೇಕು ಅನಿಸುತ್ತದೆ. ಮತ್ತೊಂದು ಗೆಳಿಗೆಗೆ ಒಳ್ಳೆಯ ಯೋಚನೆ 
ಎಂದರೆ ಯಾವದು ? ವಸಂತ ಮಾಧವನ ವಿಷಯ ಬಿಟ್ಟರೆ ಮತ್ತೆ ಯಾವದೂ 
ಒಳ್ಳೆಯ ವಿಷಯವೇ ಅವಳ ಮಿದುಳಿಗೆ ಹೊಳೆಯದು. .. 

ಅವಳು ಮಂಚದ ಮೇಲೆ ಉರುಳಿ ಕಣ್ಣು ಮುಚ್ಚಿಕೊಡಳು. 

ಸೀತಾಬಾಯಿಯವರ ಕೋಣೆಯಲ್ಲಿ ಪಿಸುಪಿಸನೆ ಮಾತಾಡುತ್ತಿರುವುದು 
ಕೇಳಿಸುತ್ತಿತ್ತು . ಅದು ಸ್ಪಷ್ಟವಾಗಿ ಕೇಳಿಸುತ್ತಿರಲಿಲ್ಲವಾಗಿ ಅವಳು ಅದರ 
ಕಡೆಗೆ ಗಮನ ಕೊಡಲಿಲ್ಲ. 

ನೆಲಕ್ಕೆ ಹಾಸಿದ ಗಾದಿಯ ಮೇಲೆ ಯಾರೋ ಮೃದುವಾಗಿ ಹೆಜ್ಜೆ 
ಯಿಡುತ್ತ ಬಂದಂತೆ ಭಾಸವಾಗಿ ಅವಳು ತಟ್ಟನೆ ಕಣ್ಣು ತೆರೆದಳು. 

ವಸಂತ ಮಧುರವಾಗಿ ನಗುತ್ತ ಮಂಚದ ಏದುರಿಗೆ ನಿಂತಿದ್ದಾನೆ! 
ಅವಳು ತಟ್ಟನೆ ಎದ್ದು ನಿಂತಳು. ಆಗಲೂ ಅವಳಿಗೆ ನಾಚಿಕೆ , ಗಾಬರಿ ! 

ಇವರೇಕೆ ಇಲ್ಲಿಗೆ ಬಂದರು ? ಈಗಲೇ ಇಷ್ಟು ಭ್ರಮೆಯಾದರೆ 
ಮುಂದೆ ಹೇಗೋ ? 
- ಅವರೆಲ್ಲ ಅಲ್ಲಿ ಸೇರಿಕೊಂಡು ಏನು ಮಾಡುತ್ತಿದ್ದಾರೋ ? ಒಬ್ಬರೂ 
ಇಲ್ಲವಲ್ಲ ? ಇಲ್ಲಿ ಏನೋ ಹೇಳಲು ಹೋಗಿ ಮತ್ತೇನೋ ತಡವರಿಸಿದಳು . 

“ಏನು ಬೇಕಾಗಿತ್ತು ನಿಮಗ ? ” | 
ವಸಂತ ಬಾಯಿ ತುಂಬಾ ನಕ್ಕು ಬಿಟ್ಟ 

“ ಯಾಕ ಹಾಂಗ ಕಕಮಕ ಮಾಡಿಕೊ೦ತೀ ಬೃಂದಾ ? ನನಗ ಇಲ್ಲಿ 
ಏನೂ ಬ್ಯಾಡ, ನೀ ಮಾತ್ರ ಬೇಕು” 

ಅವಳಿಗೆ ಮತ್ತೂ ಗಾಬರಿಯಾಯಿತು. ಸ್ವಲ್ಪ ಕಂಗಾಲಾಗಿ ಕಣ್ಣು 
ದೊಡ್ಡದಾಗಿ ಅರಳಿಸಿದಳು . 
- ತಾನು ಮೊದಲಿಗೆ ಅಷ್ಟು ಸಲಿಗೆ ಕೊಟ್ಟಿದ್ದೇ ತಪ್ಪಾಯಿತೇನೋ ? 
ನೆನ್ನೆ ಎಲ್ಲಾ ತಮ್ಮ ಕೋಣೆಬಿಟ್ಟು ಹೊರಬರದವರು ಈ ದಿನ ಇಲ್ಲಿಯವರೆಗೆ 
ಬಂದಿದ್ದಾರೆ. ಈಗ ಅಕಸ್ಮಿಕವಾಗಿ ಅವರು ಯಾರಾದರೂ ಇಲ್ಲಿಗೆ ಬಂದರೆ 
ಏನು ತಿಳಿದುಕೊಂಡಾರು ? 
. ಆದರೆ ಅಷ್ಟರಲ್ಲಿ ಮತ್ತೆ ಅವನೇ ಮಾತನಾಡಿದ 

“ ಹೆದರಿಕೆ ಬಿಟ್ಟಿಯೇನು ಬೃಂದಾ ? ಇಕೋ ಹೋಗತೇನಿ ವಾಪಸ್ಸು , 
ನಾಳೆ ಬೆಳಿಗ್ಗೆನೇ ಹೊರಡತೀರಂತ ನೀವು. ಮತ್ತೆ ನಿನ್ನ ಬೆಟ್ಟ ಅಂದರ 
ಮದುವಿ ಆದ ಮ್ಯಾಲೆ ಸೈಯಲ್ಲ. ಅದಕ ಹಾಂಗ ಬಂದೆ . ಅವರೆಲ್ಲ ಬಹಳ 
ಗಹನ ವಿಚಾರದಾಗ ಮುಳುಗಿಯಾರ, ಮುಳಗಿರಲಿ . ನೀನು ಹಾಯಂತ 
ಮಲಗು. ನಾನು ಬರಲಾ ? ” 
- ಅವನು ಕೋಣೆಯಿಂದ ಹೊರಟುಹೋಗುವವನಂತೆ ಅತ್ತ ತಿರುಗಿದರೂ 
ಅವಳ ಮುಂದೆ ಬಂದು ತನ್ನ ಬಲಗೈ ನೀಡಿ ಹೇಳಿದ 

“ಒಮ್ಮೆ ನಿನ್ನ ಕೈಕೊಡು ಬೃಂದಾ ? ” 


6 . 

ಅವಳು ಹೆದುರುತ್ತ ಅವನ ಮುಖದ ಕಡೆಗೆ ನೋಡಿದಳು - ಅವನು 
ವಿಷಾದದಿಂದ ನಕ್ಕು ಬಿಟ್ಟ 

“ ನನ್ನ ಬಗ್ಗೆ ನಿನಗೆ ಬಹಳ ಸಂಶಯ ಬಂದದ, ಪರವಾಗಿಲ್ಲ ಬಿಡು 
ಬೃಂದಾ, ಇಷ್ಟು ದಿವಸ ಹೀ೦ಗೇ ಇರಲಿಲ್ಲವೇನು ? ಇನ್ನು ನಾಲ್ಕು ದಿನ 
ದಾಗ ಕೊಳ್ಳೆಹೋಗೂದೇನದ, ನೀನು ಬಹಳೇ ವಿಶಾಲ ಮನೋಭಾವದವ 
ಳಿದ್ದೀ . ಹಾಂಗಂತ ಈ ಲಂಗಡನ್ನ ಮದುವಿಯಾಗದಕ್ಕೆ ಒಪ್ಪಿದೆ. ನೀನು 
ಕರುಣ, ನಿನ್ನ ಕೈ ಎಂದೂ ಇರದ ನನಗ. ಮತ್ತೆ ಯಾಕ ಆತುರ ? ” 

ಹಾಗೆ ಹೇಳುತ್ತಲೇ ಅವನು ನಿಧಾನವಾಗಿ ಬಾಗಿಲವರೆಗೆ ನಡೆದ. ಅವಳ 
ಬಿಂಕವೆಲ್ಲ ಒಮ್ಮೆಲೇ ಕರಗಿಹೋಯಿತು. ಎರಡು ಹೆಜ್ಜೆಗೆ ಅವನ ಹತ್ತಿರ 
ಸರಿದು ಅವನ ಬಲಗೈ ಹಿಡಿದು ನಡಗುವ ದನಿಯಲ್ಲಿ ಅಂದಳು 

“ ಕ್ಷಮಿಸಬೇಕರಿ ನನ್ನ , ಅವರು ಯಾರಾದರೂ ತಟ್ಟನೆ ಬಂದಾರು ಅಂತ 
ತುಸು ಹಿಂಜರಿದೆ, ತಪ್ಪು ತಿಳೀಬ್ಯಾಡರಿ ” 

ಅವನು ಮೃದುವಾಗಿ ನಕ್ಕು, ಮೆಲುದನಿಯಲ್ಲಿ ಅಂದ 

“ ಎಂಥಾ ಅಬೋಧ ಹುಡುಗಿ ಇದ್ದಿ ನೀನು ತಪ್ಪು ತಿಳಿಯಲಿಕ್ಕೆ 
ಏನದೆ ಈಗ? ಆದರೆ ನಿನ್ನೆ ನೀನು ಅಳತಾ ಇದ್ದದ್ದರಿಂದ ಅಮ್ಮ ತುಸು 
ಗಾಬರಿ ಆದದ್ದೇ ಶಿವಾಯಿ , ಸುಮ್ಮಸುಮ್ಮಗ ತಪ್ಪು ತಿಳಿಯೂ ಮಂದಿ ಅಲ್ಲ 
ನಮ್ಮ ಜನ, ತಿಳಿದರೆ ನಿಮ್ಮ ತಂದೆ - ತಾಯಿ ತಿಳಿದಾರು ಅಷ್ಟೆ . ” 

ಅವಳು ಮುಖ ಬಾಗಿದಳು 

( ಅದೂ ಖರೇ ಅನ್ನಿ . ನಾನಾದರೂ ಹಳ್ಳಿಲಿ ಹುಟ್ಟಿ ಬೆಳದಾಕಿ. 
ನಾಗರೀಕ ತಿಳೀದವಳು . ನಮ್ಮನ್ನ ಅನ್ನೊವರೀಗೂ ಕಡಿಮೆ ಇಲ್ಲ ಅನ್ನಿ . 
ಹಾಗನಲಿಕ್ಕೆ ಜೀವ ತುಸು ಅ೦ಜದೆ. ” 

ಅವನು ಅವಳ ಕೈ ಮೆದುವಾಗಿ ಅದುಮಿದ 

“ಇನ್ನು ನಾಕು ದಿನ ಈ ಅಂಜಿಕಿ ಬಿಡು, ನಮ್ಮನೀಗೆ ಬಂದ ಮೇಲೆ 
ನಿನಗೆ ಯಾರ ಅಂಜಿಕೀನೂ ಇರೂದಿಲ್ಲ ” 

ಅವನು ಅವಳ ಕೈ ಬಿಟ್ಟು ಕೆನ್ನೆ ಸವರಿ ಹೊಸ್ತಿಲು ದಾಟಿದ, ಅವಳ | 
ಎದೆ ವೇದನೆಯಿಂದ ಬಳಲಿತು 

- “ ಛ ಪಾಪ ! ಎಷ್ಟು ಆಸೆಯಿಂದ ಬಂದರೋ ನಾನು ಸುಮ್ಮನೇ 
ದುಡಿಕಿದೆ. ” 

ಅವನು ಹೊರಗೆ ದಾಟಿದೊಡನೆ ಬಾಗಿಲ ಪರದೆ ಅವನಿಗೆ ಮರೆ 
ಯಾಯಿತು. ಕೆಲವು ಗಳಿಗೆ ಅವಳು ಮರದಂತೆ ನಿಂತಿದ್ದಳು... 

ಪಕ್ಕದಕೋಣೆಯಿಂದ ಎಲ್ಲರೂ ಒಟ್ಟಿಗೆ ನಕ್ಕಂತೆ ಕೇಳಿಸಿತು. 

ಬೃಂದಾ ಮೆಲ್ಲಗೆ ನಡೆದು ಏನೂ ಅರಿಯದವಳಂತೆ ಮಂಚದಲ್ಲಿ ಮಲ 
ಗಿದಳು . 

ಹಿರಿಯರೆಲ್ಲಾ ನಗುನಗುತ್ತಾ ಹೊರಬಂದಾಗ ಪ್ರಾಣೇಶ ಎಲ್ಲರಿಗೂ 
ಬಿಸಿಯಾದ ಹಾಲು ತಂದ. ಹಾಲು ಕುಡಿದು ಅಭ್ಯಾಸವಿಲ್ಲದಿದ್ದರೂ 
ಕುಡಿಯಲೇಬೇಕಾಗಿತ್ತು . ಬೃಂದಾನೂ ನಿದ್ದೆ ಬಂದವಳು ಎದ್ದಂತೆ ಎದ್ದು 
ಕುಡಿದಳು. ರುಕ್ಕಿಣಿಬಾಯಿ ಹೇಳಿದರು 

“ ಮಲಗಿರಿ ಇನ್ನ , ಮುಂಜಾನೆ ಅಷ್ಟೊತ್ತಿಗೆ ಏಳೂದದೆಯಲ್ಲ. ” 
- ಬೃಂದಾ ಒಂದೂ ಮಾತಾಡದೆ ಮಲಗಿದಳು. ಕಣ್ಣು ಮುಚ್ಚಿದರೂ 
ಅವಳಿಗೆ ವಸಂತನದೆ ಗಿಲುಪು. ಅದೇ ಕನಸೂ ಬಿದಿರಬಹುದು. 
ಈ ತಾಯಿ ಮೈ ಅಲುಗಿಸಿದಾಗಲೇ ಅವಳಿಗೆ ಎಚ್ಚರ, ಬೆಳಗಿನ ಏಳು 
ಗಂಟೆಯವರೆಗೆ ಗಡಿಬಿಡಿ , ಸ್ನಾನ, ತಿಂಡಿ , ಕಾಫಿ ಎಲ್ಲಾ ಮುಗಿದು ಅವರು 
ಸಿದ್ದರಾಗುವವೇಳೆಗೆ ಟ್ಯಾಕ್ಸಿ ಮನೆಯ ಬಾಗಿಲಿಗೆ ಬಂದು ನಿಂತಿತು. 
ಬಾಪೂರಾಯರು ಆಫೀಸಿಗೆ ಹೋಗುವುದರೊಳಗೆ ಅವರು ಊರು ಮುಟ್ಟ 
ಬೇಕಾಗಿದೆ. 


- ಬೃಂದಾ ಹೊಸ ಸೀರೆಯುಟ್ಟು ಮುಡಿತುಂಬ ಹೂ ಮುಡಿದು ಕೋಣೆ 
ಯಿಂದ ಹೊರಬಂದಾಗ ವಸಂತ ಪಟ್ಟೆ ಪಟ್ಟೆಯ ರಾತ್ರಿಯುಡಿಗೆ ಉಟ್ಟು, 
ಸೋಫಾದ ಮೇಲೆ ಕುಳಿತಿದ್ದ . ಆದರೆ ಅವಳು ದೇವರ ಮನೆಗೆ ಹೋಗಿ ನಮಸ್ತು 
ರಿಸಿ ಮನೆಯ ಹಿರಿಯರಿಗೆಲ್ಲಾ ನಮಸ್ಕರಿಸುವ ಹೊತ್ತಿಗೆ ವಸಂತ ಅಲ್ಲಿರಲಿಲ್ಲ. 
- ಅವನೇಕೆ ಎದ್ದು ಹೋಗಿರಬಹುದೆಂದು ಅವಳಿಗೆ ತಿಳಿಯಿತು. ಆದರೂ 
ಗೊತ್ತಾಗದವಳಂತೆ ಇದ್ದಳು. ಸೀತಾಬಾಯಿಯವರು ಅವಳನ್ನು ಹತ್ತಿರ 
ಕರೆದು ಮೆತ್ತಗೆಂದರು 

( ಅವ ಏಂಥಾ ಕಳ್ಳ ಅದಾನೆ ನೋಡು! ಇಲ್ಲಿ ಕೂತನ ಬೇಕಂತಲೇ 
ನೀವು ಹೊರಡೋವಾಗ ಒಳಗೆ ಎದ್ದು ಹೋಗ್ಯಾನೆ. ಯಾಕಂತ ನಿನಗೆ 
ಗೊತ್ತದ ಅಲ್ಲ ? 

- ಬೃಂದಾಗೆ ಕದಪು ರಂಗೇರಿತು. ಮಗನ ಮನಸು ತಾಯಿಗೆ ಗೊತ್ತಿಲ್ಲವೆ ? 
ಅಂದುಕೊಂಡಳು . ಅವರು ನಕ್ಕು ಅವಳ ಭುಜ ಹಿಡಿದು ಹೇಳಿದರು 

“ಹೋಗವ್ವ ಹೊತ್ತಾಯಿತು, ವಸಂತಗೆ ಹೇಳಿಬಾ.” 

ಗಂಡಸರೆಲ್ಲಾ ಹೊರಗೆ ವರಾಂಡದಲ್ಲಿದ್ದರು. ಸೀತಾಬಾಯಿಯವರೂ 
ಅತ್ರ ನಡೆದರು . ಬೃಂದಾ ತಾನಾಗಿ ಒದಗಿಬಂದ ಅವಕಾಶವನ್ನು ತಪ್ಪಿಸಿ 
ಕೊಳ್ಳಲಾರದೆ ಮೆಲ್ಲನೆ ವಸಂತನ ಕೋಣೆಯ ಬಾಗಿಲ ಪರದೆ ಸರಿಸಿ ಒಳಗೆ ಅಡಿ 
ಯಿಟ್ಟಳು, ವಸಂತ ಸೋಪಾದ ಒಂದು ಮೂಲೆಯಲ್ಲಿ ಕುಳಿತವನು ಇವಳ 
ಮುಖ ಕಂಡೊಡನೆ ಮೆದುವಾಗಿ 

“ ಬಾ ಬೃಂದಾ, ಆಗಲೇ ಹೊರಟುಬಿಟ್ಟೆ ಯಾ ?” - ಎಂದ. 

ಅವನ ಮುಖ ಸಪ್ಪಗಾಗಿದೆ, ಬೃಂದಾಗೆ ಅದರ ಕಾರಣ ತಿಳಿದಿದೆ. 
ಆದರೆ ಅವಳೇನು ಮಾಡಬಲ್ಲಳು ಈಗ ಮತ್ತೆ ಎರಡು ಹೆಜ್ಜೆ ಮುಂದಿಟ್ಟು 
ಮೆಲು ನುಡಿದಳು - - 

“ ಹೌದರಿ, ಕಾರು ಬಂದರೆ, ನಾನು ಹೋಗಿ ಬತ್ತೀನಿ, ನಮಸ್ಕಾರ 
ಮಾಡೇನರಿ ” - ಎನ್ನುತ್ತಾ ನೆಲದ ಮೇಲಿದ್ದ ಆ ಪ್ಲಾಸ್ಟಿಕ್ಕಿನ ಪಾದಗಳನ್ನು 
ಮುಟ್ಟ ಕಣ್ಣಿಗೊತ್ತಿಕೊಂಡಳು. 


ವಸಂತ ಅವಳ ಎರಡು ತೋಳು ಹಿಡಿದು ಎತ್ತಿ ತನ್ನ ಪಕ್ಕದಲ್ಲಿ ಕೂರಿಸಿ 
ಕೊಳ್ಳುತ್ತಾ ಹೇಳಿದ 

“ ಇದೆಂತ ಖಾರುಬಾರ ನಿನ್ನದು ಬೃಂದಾ ? ನೀನಿನ್ನೂ ಬಹಳ ಹಳೇ 
ಕಾಲದವಳಿದ್ದಿ . ಈ ನಮೂನೆ ನಮಸ್ಕಾರ- ಚಮತ್ಕಾರಗಳನ್ನು ಈಗಿನ 
ಕಾಲದಾಗ ಯಾರು ಕೇಳತಾರಂತಿ ? ನನಗೂ ಅವೆಲ್ಲ ಬೇಡ ಬೃಂದಾ ? ಆ 
ಪ್ಲಾಸ್ಟಿಕ್ಕಿನ ಕಾಲಿಗೆ ನಮಸ್ಕಾರ ಒಂದು ದಂಡಕ್ಕಲ್ಲವೇ ? ನನಗೆ ಬೇಕಾದ್ದು 
ನೀನು ಕೊಡವಲ್ಲಿ . ” 

ಈ ವೇಳೆಗಾಗಲೇ ಅವಳ ಕಣ್ಣುಗಳು ತುಂಬಿನಿಂತಿವೆ . ಅವಳು ಆ 
ಕಾಲುಗಳ ಕಡೆಗೆ ನೋಡುತ್ತಿದ್ದಳು. ಅವನು ಹೇಳಿದ ಕಡೆಯ ಮಾತು ಅವಳ 
ಕಿವಿಗೆ ಬಿತ್ತು . ಅವಳು ಬಹುಮೆಲ್ಲಗೆ ಅಂದಳು. 

“ನೀವು ಹಾಂಗೆಲ್ಲ ಮಾತಾಡಬೇಡರಿ. ನನಗೆ ದುಃಖಾಗ್ರದೆ. ಮತ್ತೆ 
ನೀವು ಅಂದ್ಧಂಗ ನಾನು ಹಳೇ ಸಂಪ್ರದಾಯದಾಗ ಬೆಳೆದಾಕಿ , ಒಂದೇ ಸಲಕ್ಕ 
ಅದು ಹೋಗೂದಿಲ್ಲ . ನಿಮ್ಮನೀಗೆ ಬಂದಮೇಲೆ ನೀವು ಹ್ಯಾಗ ಹೇಳಿದರ 
ಹಾಂಗ ಕೇಳತೇನಿ. ” 

ವಸಂತ ವ್ಯಂಗ್ಯವಾಗಿ ನಕ್ಕ 
“ ಹಂಗಾದರ ಈಗ ಕೇಳೋದಿಲ್ಲ ಅನ್ನು ? ” 

ಅವಳು ತಲೆಎತ್ತಿ ಅವನ ಮುಖ ನೋಡಿದಳು . ಅದರಲ್ಲಿ ಹತ್ತಾರು 
ಅರ್ಥ ತುಂಬಿಕೊಂಡಿತ್ತು . ಅದೆಲ್ಲವೂ ಅವನಿಗೆ ತಿಳಿಯಿತು. 

ಮತ್ತು ಈಗಿನ ಕಲಿತ ಹುಡುಗಿಯರ ದಿಟ್ಟತನ, ಸ್ವಾತಂತ್ರ ಪ್ರಿಯತೆ, 
ಸೊಕ್ಕು ಉನ್ಮಾದನಗಳು ಲವಲೇಶವೂ ಅವಳಿಗಿಲ್ಲವೆಂದು ಅವನಿಗೆ ಗೊತ್ತು . 
ಅವನು ಅವಳ ಬೆನ್ನು ಸವರುತ್ತ ಸಂತೈಸಿದ 

“ ನಾನು ಚೈನೀಮಾಡಲಿಕ್ಕೆ ಅಂದೆ ಬೃಂದಾ, ಅದನ್ನ ಮನಸಿನ ತನಕ 
ಒಯ್ಯಬೇಡ. ನೀನು ಹೆಂಗಿರಬೇಕೊ ಹಂಗೇ ಇದ್ದಿ , ನಗನಗ್ತಾ ಹೋಗಿ 
ಬಾ , ಆದರ ಮತ್ತೆ ನೀನು ಬರೋತನಕ ನಿನ್ನ ನೆನಪಿಗಂತ ಒಂದು ಚುಂಬನ 
ಇಟ್ಟು ಹೋಗು ನನಗ, ಏನಂತಿ ? ” 
- ಅವಳಿಗೆ ಹೇಗೇಹೇಗೋ ಆಯಿತು. ಅವಳು ಅಲ್ಲಿಗೆ ಬಂದ ದಿನ ರಾತ್ರಿ 
ಯಾವದೋ ಮೋಹಕ ಮಾಯೆಯಲ್ಲಿ ಸಿಲುಕಿದ್ದಳು ನಿಜ, ಈಗ ಹೊರಡುವ 
ಸಮಯದಲ್ಲಿ ಅವನು ಹೀಗೆಕೇಳುತ್ತಿದ್ದಾನೆ. ಒಂದುಗಳಿಗೆ ಅವಳಿಗೆ ಅನಿಸಿತು 

ಈ ಗಳಿಗೊಮ್ಮೆ ಹೀಗೆ ಮಾಡುವುದು ಏನು ಚಂದ ?? ಆದರವಳು ಈಗ 
ಸಂದಿಗ್ಧದಲ್ಲಿ ಸಿಲುಕಿದಳು. ಲಜ್ಜೆ ಮುಖವನ್ನು ತಗ್ಗಿಸಿದರೂ ಧೈರ್ಯಮಾಡಿ 
ಅಂದಳು 

“ ಇದು ನನ್ನ ಕೈಯಿಂದ ಸಾಧ್ಯ ಇಲ್ಲರಿ, ನಾನು ನಿಮ್ಮ ಹತ್ತಿರಲೇ 
ಇದ್ದೇನಿ, ನಿಮಗೆ ತೋರಿದ್ದಾಂಗೆ ಮಾಡಿರಿ. ” 
ಇಲ್ಲಿ ಅವನು ಪಕಪಕನೆ ನಕ್ಕು 

“ ನನಗತೋರಿದಹಾಂಗೆ ಮಾಡಲಿಕ್ಕೆ ಇನ್ನೂ ಅವಕಾಶ ಅದೆ ಬೃಂದಾ ? 
ಈಗ ಮನಸಿಗೆ ಬಂದಹಾಂಗೆ ಮಾಡಲಿಕ್ಕೆ ಹತ್ತಿದರ ನನ್ನ ಕಾಲಿನ ಜೊತೀಗೆ 
ಹಲ್ಲುಮುರದು ಕೊಟ್ಟ ನೀನೇ ! ” . 

ಬೃಂದಾ ತಲೆಎತ್ತಿ ಅಂದಳು 

“ ಹೊರಡೂ ಸಮುಯದಾಗ ಹೀಗೆಲ್ಲ ಮಾತಾಡಬೇಡರಿ . ನನ್ನ 
ಮನಸಿಗೆ ಹೆಂಗೆಂಗೋ ಅನಿಸತದ. ” 

ಅವನು ನಕ್ಕು ಅವಳ ಬೆನ್ನು ತಟ್ಟಿ ದ.... 

“ನೀನು ಬಹಳೇ ಸಿಲ್ಲಿಗರ್ ಇದ್ದೀ ಡಾರ್ಲಿಂಗ್ ! ಯಾವ ಕೆಡಕೂ 
ಮನಸಿಗೆ ತರಬೇಡ, ಇನ್ನೆಲ್ಲ ಒಳ್ಳೆ ದದೆ ಹೊರಡು. ನಿನ್ನ ಪತ್ರದ ನಿರೀಕ್ಷಾ 
ಮಾಡೂದಿಲ್ಲ ನಾನು. ನಿನ್ನನ್ನೇ ನಿರೀಕ್ಷಾ ಮಾಡತೇನಿ. ” 

- ಮಲ್ಲಿಗೆಯ ದಿಂಡನ್ನು ಮುಡಿದ ಅವಳ ಮುಡಿಯನ್ನು ಮೂಸಿ ಆ 
ಕೆಳಗಿನ ಅವಳ ಕೊರಳಿಗೊಮ್ಮೆ ಮುದ್ದಿಟ್ಟು ಮೆದುವಾಗಿ 

“ ಹೊರಡು ಬೃಂದಾ ನಿನಗಂತ ಕಾಯ್ತಿದಾರು, 
ಎಂದು ಅವಳ ಕೈ ಬಿಟ್ಟ . ಅವಳು ಒಮ್ಮೆ ತಿರುಗಿ ನೋಡಿದಳು ಮಾತ್ರ . 
ಮತ್ತೆ ಸರಸರನೆ ಬಾಗಿಲು ದಾಟಿ ಹೊರಟುಹೋದಳು . 
* ಸಾಮಾನುಗಳನ್ನು ಟ್ಯಾಕ್ಸಿಗೆ ಹಾಕಿಯಾಗಿತು, ಬೃಂದಾ ಹೋದೊಡನೆ 
ಎಲ್ಲರೂ ಟ್ಯಾಕ್ಸಿ ಹತ್ತಿದರು, ಇನ್ನೂ ಬಾ ಪೂರಾಯರು, ಬಿಂದೂರಾಯರಲ್ಲಿ 
ಮಾತು ನಡದೇ ಇತ್ತು . ವಸಂತ ನಿಧಾನವಾಗಿ ನಡೆದುಬಂದು ಬಾಗಿಲಲ್ಲಿ ಕೈ 
ಕಟ್ಟಿ ನಿಂತ , ಅವರೆಲ್ಲ ವಸಂತನಿಗೆ ಬೀಳ್ಕೊಡುಗೆ ಹೇಳಿದರು. ಆದರೆ 
ಟ್ಯಾಕ್ಸಿಯ ಒಂದು ಕೊನೆಗೆ ಕುಳಿತಿದ್ದ ಬೃಂದಾ ಕಣ್ಣಿನಿಂದಲೇ ಅವನ ಅಪ್ಪಣೆ 
ಬೇಡಿದಳು . ಅವನು ಮೆಲುನಗೆ ಕಳಿಸಿದ ಇವಳೆಡೆಗೆ. 

ಶುಭವನ್ನು ಹೊತ್ತು ಹೊರಡುವಾಗ ಕಣ್ಣು ತುಂಬಬಾರದೆಂದು ಅವಳು 
ಎಷ್ಟೇ ಪ್ರಯತ್ನ ಪಟ್ಟರೂ ಅವಳ ಕಣ್ಣು ತೇವವಾಗುತ್ತಿತ್ತು . ಎಲ್ಲರೂ ಹಿಗ್ಗಿ 
ನಿಂದ ನಗುತ್ತಿರುವಾಗ ನಾನು ಅಳುತ್ತಿರುವುದೆ ? ಅವಳು ಸ್ವಲ್ಪ ಹಿಂದೆ ಸರಿದು 
ಕುಳಿತಳು. ಈಗ ವಸಂತ ಸ್ವಲ್ಪ ಮರೆಯಾದರೂ ಸೀತಾಬಾಯಿಯವರು 
ಮತ್ತೆ ಹತ್ತಿರ ಬಂದು 

“ ಎಲ್ಲಕ್ಕೂ ಬರಿಯವ್ವ ರುಕ್ಷ್ಮಿಣೀ?” 
ಎಂದು ಬೃಂದಾನ ಕಡೆ ತಿರುಗಿ 

“ಎನವ್ಯಾ ಈಗಲೇ ನೀನು ಕಣ್ಣ ಒರಸಿತಿದ್ದಿ ಏನು ? ಬ್ಯಾಗ ಬರೀ 
ಬಿಡು. ಹೂಂ ಹೊರಡಿರಿ ” ಎಂದರು. 

ಎಲ್ಲರೂ ಒಬ್ಬಬ್ಬರಿಗೆ ಕರ ಜೋಡಿಸಿಕೊಂಡಾಗ ಟಾಕ್ಸಿ ಹೊರಟಿತು . 

ಬೃಂದಾ ತುಟಿಕಚ್ಚಿ ದುಃಖ ತಡೆದಳು , ಅವರೆಲ್ಲ ಒಂದು ಗಳಿಗೆ ಬಿಡು 
ವಿಲ್ಲದಂತೆ ಒಂದೇ ಸಮನೆ ಮಾತಾಡುತ್ತಲೇ ಇದ್ದರು, 

ಮೈಮರೆತು ಕಿವುಡಿಯಂತೆ, ಮೂಕಿಯಂತೆ ಕುಳಿತವಳೆಂದರೆ ಬೃಂದಾ 
ಒಬ್ಬಳೇ . ಅವಳ ಮನದ ತುಂಬಾ ವ್ಯಾಪಿಸಿಕೊಂಡವನೆಂದರೆ ವಸಂತ , 

ಅದೇ ಪಟ್ಟೆ ಪಟ್ಟಿಯ ಪೈಜಾಮ ದರಿಸಿ ಬಾಗಿಲಲ್ಲಿ ಕೈಕಟ್ಟಿ ಮುಗುಳು 
ನಗೆ ಸೂಸುತ್ತ ನಿಂತ ಅವನನ್ನು ನೋಡಿದರೆ ಅವನು ಎರಡೂ ಕಾಲುಗಳಿಲ್ಲ 
ದವ ಎಂದು ಹೇಳಲು ಸಾಧ್ಯವೇ ಇರಲಿಲ್ಲ. 

ಮೊಟ್ಟ ಮೊದಲ ಬಾರಿಗೆ ಕೇವಲ ಎರಡೇ ದಿನಗಳ ಪರಿಚಯ : ಅರ್ಧ 
ಮುಕ್ಕಾಲು ಗಂಟೆಗಳ ಸಾಮಾಪ್ಯ ; ಒಂದೇ ನಿಮಿಷದ ಸ್ಪರ್ಶ ! ಜನುಮ 
ಜನುಮಗಳ ಆತ್ಮೀಯತೆ,ಪ್ರೀತಿ- ವಿಶ್ವಾಸ ನಂಬುಗೆಗಳು ಅವರಿಬ್ಬರಲ್ಲಿ ಬೆಳೆದಿದೆ. 

ಅವನು ಆಶ್ಚರ್ಯದಿಂದ ನಗುತ್ತಿದ್ದ , ಇದು ಏನು ನಿಲ್ಲಕಣ ರೀತಿ, 

ನನ್ನ ಬದುಕಿನಲ್ಲಿ ಇದುವರೆಗೆ ಅದೆಷ್ಟು ಮಂದಿ ಬಂದು ಹೋಗಿದ್ದಾರೆ ! 
ನಮ್ಮ ಬಂಧು- ಬಳಗವೆಷ್ಟು ! ಗೆಳೆಯರೆಷ್ಟು ಆತ್ಮೀಯರೆಷ್ಟು ? 

ಬಂದು ಬಂದು ಉಂಡು- ತಿಂದು ನಕ್ಕು - ನಲಿದು ಹೋದವರೆಷ್ಟು ಮಂದಿ ? 

ಹೊತ್ತು ಹೆತ್ತು - ಸಾಕಿ ಸಲಹಿದ ತಾಯಿ - ತಂದೆ , ಅಕ್ಕ - ಭಾವಂದಿರು 
ಅದೆಷ್ಟು ಪ್ರೇಮದಿಂದ ನನ್ನನ್ನು ಕಾಣುತ್ತಾರೆ. ಅದೆಷ್ಟು ಕನಿಕರಪಡುತ್ತಾರೆ, 

ಆದರೆ ಅವರೆಲ್ಲರ ಮೇಲಿಲ್ಲದ ವಿಚಿತ್ರ ವ್ಯಾಮೋಹ ಈ ಕೋಮಲ ಅಬೋಧ 
ಹೆಣ್ಣಿನ ಮೇಲೆ ಕವಿದಿದೆಯಲ್ಲ ಬೆಡಗು ಬಿನ್ನಾಣವರಿಯದ ಈ ಮುಗ್ಗೆ ನನ 
ಗೇನು ಮೋಡಿಮಾಡಿರಬಹುದು ? 

ವಸಂತ ಯೋಚಿಸುತ್ತಾ ನಿಂತಿರುವಾಗಲೇ ಕಾರು ಹೊರಟುಹೋಗಿತ್ತು . 

ಬಿಂದೂರಾಯರೂ ಸೀತಾಬಾಯಿ ಒಳಗೆ ಹೋಗಲೆಂದು ತಿರುಗಿ 
ನೋಡುತ್ತಾರೆ ! ಹಾಗೇ ನಿಂತಿದ್ದಾನೆ ವಸಂತ. 

ಅನುಭವಿಗಳಾದ ಬಿಂದೂರಾಯರಿಗೆ ಅವನು ಯಾಕೆ ಹಾಗೆ ನಿಂತಿದ್ದಾನೆ 
ಎಂಬುದು ಅರಿವಾಯಿತು. ಅದು ಸೀತಾಬಾಯಿಯವರಿಗೂ ತಿಳಿಯಿತು ತಮ್ಮ 
ಮುಖದ ಬದಲಾವಣೆ ಬೇರೆಯವರಿಗೆ ತಿಳಿಯಬಾರದೆಂದು ಅವನು ಮುಖ 
ಬೇರೆ ಕಡೆ ತಿರುಗಿ ಜವಾನನನ್ನು ಕರೆದು ಲೈಲಾ- ಮಜ್ಜು ಗಳನ್ನು ಒಂದಿಷ್ಟು 
ತಿರುಗಾಡಿಸಿಕೊಂಡು ಬಾ ' ಎಂದು ಹೇಳಿ ಒಳಗೆ ಹೋದರು. 

ಆದರೆ ಬಿಂದೂರಾಯರದು ಗಂಡುಜೀವ. ಅವರು ಮಗನ ಮುಖ 
ನೋಡಿದರು . ಅವನು ಹಾಗೇ ನಿಂತಿದ್ದ , ತೀರಾ ಸ್ವಾಭಾವಿಕವೆಂಬಂತೆ ಹೇಳಿ 
ದರು 

“ ಯಾಕಪಾ ಇಲ್ಲೇ ನಿಂತೀ , ಒಳಗೆ ಕೂಡು. ” 

ವಸಂತ ನಿಧಾನವಾಗಿ ತನ್ನ ಕೋಣೆಗೆ ಹೋದ. ಸೀತಾಬಾಯಿಯವರು 
ಊಟದ ಮನೆಯಲ್ಲಿ ನಿಂತು ಅವನು ಒಳಗೆ ಹೋಗುವುದನ್ನೇ ನೋಡು| 
ತಿದ್ದರು. ಅವನು ಒಳಗೆ ಹೋದೊಡನೆ ಆ ದೊಡ್ಡ ಪರದೆ ಅವನ ಬೆನ್ನಿಗೆ | 
ಮರೆಯಾಯಿತು, ಸೀತಾಬಾಯಿಯವರಿಗೆ ಮನ ಒಂದು ಬಗೆಯಾಯಿತು. 
ಮನದಲ್ಲೇ ಅವರೆಂದುಕೊಂಡು 

ಯಾವ ಯಾವ ವಯಸ್ಸಿನಲ್ಲಿ ಯಾರು ಜೊತೆಗಿರಬೇಕೋ ಅವರೇ ಇರ 
ಬೇಕು. ಈಗ ಇವನಿಗೆ ಹೆಂಡತಿ ಇರಬೇಕಾದ ವಯಸ್ಸು . ಅವನು ಮೊದಲಿನ 
ಹಾಗೇ ಇದ್ದಿದ್ದರೆ ಈ ವೇಳೆಗೆ ಮದುವೆಯಾಗಿ ಮಕ್ಕಳೂ ಇರುತ್ತಿತ್ತೋ | 
ಏನೋ ಒಂದು ದಿನ ಆ ಹುಡುಗಿ ಇವನ ಕಣ್ಣ ಮುಂದೆ ಸುಳಿದಾಡಿ ಹೊರಟು 
ಹೋದದಕ್ಕೆ ಇಷ್ಟು ಸಪ್ಪೆಯಾದ ಹುಡುಗ.? 

ಕೂಡಲೇ ಹೋಗಿ ಮಗನನ್ನು ಮಾತನಾಡಿಸುವುದು ಅವರಿಂದ ಸಾಧ್ಯ 
ವಾಗಲಿಲ್ಲ. ಅರ್ಧಗಂಟೆಯನಂತರ ಅವರು ಮಗನನ್ನು ಕಾಣಲು ಹೋದರು. 

ಆದರೆ ವಸಂತ ತನ್ನ ಕೋಣೆಯಲ್ಲಿ ಇರಲಿಲ್ಲ. ಅವರು ಅವನ ಬೈಠಕು ದಾಟಿ 
ಪಕ್ಕದ ಅಂಗಳಕ್ಕಿಳಿದರು. ಅದೇ ಅಂಜೂರದ ಮರದ ಕೆಳಗಿನ ಸಿಮೆಂಟಿನ 
ಅಸನದಮೇಲೆ ಭಾವನಾವಶನಾಗಿ ಕೈಯಲ್ಲಿ ಒಂದು ಕೆಂಪುಗುಲಾಬಿಯನ್ನು 
ಹಿಡಿದು ಮೂಸುತ್ತ ಕುಳಿತಿದ್ದ . ಅವನ ಎಡ - ಬಲಗಳಲ್ಲಿ ಲೈಲಾ - ಮಜ್ಜು 
ಗಂಭೀರವಾಗಿ ಕುಳಿತಿದ್ದವು. 

ಅವನು ಹಿಡಿದು ಮೂಸುತ್ತಿದ್ದ ಕೆಂಪುಗುಲಾಬಿ ಯಾವುದೆಂದು ಅವರಿಗೆ 
ಕೂಡಲೇ ತಿಳಿಯಿತು. ಹಿಂದಿನ ದಿನ ಒಂದು ಕಸಿ ಗಿಡದಲ್ಲಿ ಅರಳಿದ್ದ ಒಂದೇ 
ಕೆಂಪು ಗುಲಾಬಿಯನ್ನು ಅವರು ಮಲ್ಲೆ ದಂಡೆಯ ಮಧ್ಯೆ ಇಟ್ಟು ಬೃಂದಾಗ, 
ಮುಡಿಸಿದ್ದರು. ಅದು ಹಿಂದಿನರಾತ್ರಿ ಬೃಂದಾ ಅಲ್ಲಿ ಬಂದು ಕುಳಿತಾಗ 
ವಸಂತನ ತೋಳು ತಗುಲಿ ಅಲ್ಲಿ ಬಿದ್ದಿತ್ತು . ರಾತ್ರಿಯ ಹಿಮದಲ್ಲಿ ಒಣಗದೆ 
ಅದು ಇನ್ನೂ ಪ್ರಪುಲ್ಲಿತವಾಗಿಯೇ ಇದೆ. 

ವಸಂತನಿಗಾದರೂ ಇದು ಅರ್ಥವಾಗಿತ್ತು . ಈಗ ತನ್ನ ಬೃಂದಾಳು ತನ್ನ 
ನೆನಪಿಗಾಗಿ ಉಳಿಸಿಹೋದ ಆ ಹೂವನ್ನು ಹಿಡಿದು ಆಘಾಣಿಸುತ್ತ ಕುಳಿತಿದ್ದ . 

ತನ್ನನ್ನು ಹುಡುಕಿಕೊಂಡು ಬಂದ ತಾಯಿಯನ್ನು ನೋಡಿ ಮುಗುಳು 
ನಕ್ಕು ಕೇಳಿದ ವಸಂತ 

“ ಏನಮ್ಮ ಬಂದೆ ? ” 

ತಾಯಿ ಏನೋ ಕೇಳಲು ಬಂದಿದ್ದಾರೆಂಬುದು ಅವರ ಮುಖಭಾವ 
ದಿಂದಲೇ ಅರ್ಥವಾಗಿತ್ತು ಅವನಿಗೆ . ಆದರವನು ಸ್ವಾಭಾವಿಕವಾಗಿ ಕೇಳಿದ್ದ . 

ಅವರಿಗಾದರೂ ತಾವು ಕೇಳಬೇಕೆಂದಿದ್ದ ವಿಷಯವನ್ನು ಕೂಡಲೇ 
ಕೇಳಲು ಸಾಧ್ಯವಾಗದೆ ಬೇರೆಯೇ ಮಾತನಾಡಿದರು . 

“ ಮೈ ತೋಳೀತಿಯೇನು ಕೇಳೋಣಾ ಅಂತ ಬಂದೆನಪ್ಪ , ತೊಳಿಯೂ 
ಹಂಗಿದ್ದರ ಭೀಮಗ ಹೇಳ್ತಿನಿ. ” 

- ಇದು ತಾಯಿ ಅನಿವಾರ್ಯವಾಗಿ ಆಡಿದ ಮಾತೆಂದು ಅವನಿಗೆ 
ತಿಳಿಯಿತು. ಮನದಲ್ಲೇ ನಕ್ಕು 

“ ನನ್ನ ಸ್ನಾನದ ಚಿಂತಿ ನಿನಗೆ ಯಾಕಮ್ಮ , ಭೀಮ ಇದ್ದಾನೆ. 
ಮಾಡಿಸ್ತಾನೆ ಈಗಲೇ ಏನ ಅವಸರ ಸ್ನಾನಕ್ಕ ? ” 

ಸೀತಾಬಾಯಿಯವರು ತುಸು ಹೆಚ್ಚಾದರು, ಮತ್ತೆ ವಸಂತನೇ ಕೇಳಿದ 

“ ಯಾಕ ಅಮ್ಮ , ನೀನು ಬಹಳೇ ಸಪ್ಪಗಿದ್ವಿ . ಯಾಕ ನೀನು ಬರ 
ಮಾಡಿಕೊಂಡ ಸೊಸಿ ನಿನ್ನ ಮನಸಿಗೆ ಬರಲಿಲ್ಲೇನು ? ” 

ಸೀತಾಬಾಯಿಯವರು ಮಗನಿಗೆ ತುಸು ಗದರಿಸಿದಂತೆ ಮಾಡಿದರು 

“ ಎಂತನಾತಾಡ್ಲಿ ಬಾಳಾ ? ನೆನ್ನೆ ಲಗ್ನಪತ್ರಿಕಿ ಆದದ್ದ ಮರತ ಬಿಟ್ಟ 
ಯೇನು ನೀನು, ಅಂದಹಾಂಗೆ ಬೃಂದಾ ಹೊರಟುಹೋದದ್ದು ಮನಸಿಗೆ 
ಬೇಜಾರಾಗ್ಯದೆ ನನಗೆ. ನಾನೇನೋ ಸೋಸೀನ ಮೆಚ್ಚಿಕೊಂಡಾಕಿ. ನಿನ್ನ 
ದೇನಾದರ ಕೊಂಕ ಇದ್ದರ ಈಗಲೇ ಹೇಳಿಬಿಡಪ್ಪ . ” 

ವಸಂತ ಆ ಗುಲಾಬಿಯನ್ನು ತನ್ನ ಬಲಗೆನ್ನೆಗೆಒತ್ತಿಕೊಳ್ಳುತ್ತ ನಕ್ಕು ಬಿಟ್ಟ . 
“ ಅಮ್ಮ ನನಗ ಮದುವೀನೇ ಬ್ಯಾಡ ಅಂತ ಅದರ ಚಿಂತೀನೇ ಬಿಟ್ಟಿದ್ದ 
ನನಗೆ ನೀವಾಗೇ ಜುಲುಮಿಮಾಡಿ ಮತ್ತೆ ಅದರ ಪಿತ್ತ ತಲೀಗೆ ಹತ್ತಿಸಿದ್ದೀರಿ. 
ಮೊದಲಿಗೆ ನಾನು ಹಾಯಾಗಿದ್ದಿಲ್ಲೇನು? ನಾನು ಕಾಲ ಮುರಕೊಂಡಮಾಲ 
ಯಾವ ಭೂಪ ನನಗ ಕನ್ಯಾ ಕೊಡ್ತೀನಂತ ಬಂದಿದ್ದ ? ನೀವೇ ಮನೀತನಕ 
ಕನ್ಯಾ ಕರಕೊಂಡು ಬಂದು ಲಗ್ನ ಪತ್ರಿಕಾ ಮಾಡಿಸಿ ಈಗ ನನ್ನ ಕೇಳಿದರ ನಾ 
ಏನ ಹೇಳಲಿ ? ” 

ಈಗ ಸೀತಾಬಾಯಿಯವರು ತುಸು ನಕ್ಕರು . 

“ನೀನಾದರ ತಾಸುಗಟ್ಟಲೆ ಆಕೀ ಹತ್ತರ ಹರಟೆ ಹೊಡದಿ, ನಿನಗೆ ಆಕಿ 
ಮರ್ಜಿ ಹ್ಯಾಗನ್ನ ಸ್ತು ಅಂತ ಕೇಳಿದೆ ಸೈ ” . 

ವಸಂತನ ಮುಖ ಗಂಭೀರವಾಯಿತು. ಅವನು ಮೆದುವಾಗಿ ಹೇಳಿದ 

“ ಅಮಾ ಬೃಂದಾನ ಯೌವನದಾಕಿ ಅಂತ ನನ್ನ ಮನಸು ಒಪ್ಪಿ 
ಕೊಳೂ ಹಂಗಿಲ್ಲ. ಈಗಾಗಲೇ ಆಕೀಗೆ ವೈರಾಗ್ಯ ಬಂದ್ದಂಗ ಕಾಣಿಸ್ತದ 
ನನಗ, ಅವಳು ಯಾಕ ನನ್ನ ಮದವಿ ಆಗ್ತಿನಂತ ಒಪ್ಪಿಕೊಂಡಳೋ ಅದೂ 
ನನಗ ತಿಳೀದು. ನನ್ನ ವಿಷಯ ಎಲ್ಲಾ ಹೇಳಿ ಮತ್ತೆ ಮತ್ತೆ ಕೇಳೀನಿ ನಾನು. 
ಆಕಿ ಮನಃಪೂರ್ವಕ ಒಪ್ಪಿಕೊಂಡಾಳ, ಇದು ನನ್ನ ಪುಣ್ಯ ಅಲ್ಲ ಅಂತೀ ಏನು ? 

ಸೀತಾಬಾಯಿಯವರು ತಾವು ಹೊತ್ತ ಜವಾಬ್ದಾರಿಯನ್ನು ಅವನ 
ನೆನಪಿಗೆ ತಂದರು 

- “ ನಿನ್ನ ಪುಣ್ಯಾನೂ ಛಲೋ ಅದೆ . ಪುಣ್ಯಾನೂ ಛಲೋ ಅದೆ. 
ನಾನಲ್ಲದೆ ಮತ್ತೆ ಯಾರಪಾ ಆಕೀ ತೌರುಮನಿ ಜವಾಬುದಾರಿ ಎಲ್ಲ ಹೊತ್ತು 
ಗೊಂತಿದ್ರು ? ವಸಂತಾ ನೀನು ಹೀಂಗ ಇರೂದನ್ನ ನೋಡಲೀಕಾಗದೇ ಈ 
ಮುದಿ ವಯಸ್ಸಿನಾಗೆ ಅವರ ಇಡೀ ಸಂಸಾರದ ಹೊಣೆ ಹೊತ್ತಿನಪ್ಪಾ ನಾನು, 
ಹೆತ್ತ ಹೊಟ್ಟೆ ತಡೆಯೋದಿಲ್ಲ , ಏನಮಾಡಲಿ ಹೇಳು ? ” 


ಯಾರದೋ ನೆಂಟರ ಮನೆಗೆ ಹೋಗಬೇಕೆಂದು ಬೃಂದಾ ಶಾಲೆಯಲ್ಲಿ 
ರಜೆ ಪಡೆದಿದ್ದಳು. ಊರಿಗೆ ಬಂದ ಮರುದಿನವೇ ಅವಳು ಮತ್ತೆ ಶಾಲೆಗೆ 
ಹೋದಳು. ಅವಳು ಸಾಲವಾಗಿ ತೆಗೆದುಕೊಂಡ ಐದು ರೂಪಾಯಿ ಮತ್ತೆ 
ಹಾಗೇ ಹಿಂದಿರುಗಿತು . 

ಬೃಂದಾ ಮೊದಲಿನಂತೆಯೇ ಪಾಠ ಮಾಡಬೇಕೆಂದು ಪ್ರಯತ್ನಿಸುತ್ತಾಳೆ. 
ಆದರೆ ಅದು ಸಾಧ್ಯವೇ ಆಗುತ್ತಿಲ್ಲ, ಮನದಲ್ಲಿ, ಮುಖದಲ್ಲಿ ನೂರಾರು ಭಾವನೆ 
ಗಳು ಮೂಡಿ ಸರಿದು ಹೋಗುತ್ತವೆ, ಗಮನಕೊಟ್ಟು ಪಾಠ ಮಾಡಲಾರಳು 

ಕೊನೆಯದಾಗಿ ಮತ್ತೊಂದು ಯೋಚನೆಯೂ ಬರುತ್ತದೆ ಅವಳಿಗೆ 
- ಇನ್ನು ಎಷ್ಟು ದಿನ ತಾನೇ ಪಾಠ ಮಾಡಬೇಕಾಗಿದೆ ? ಹೆಚ್ಚೆಂದರೆ 
ಇನ್ನು ಒಂದು ತಿಂಗಳು. ಈಗಲೇ ಬಿಟ್ಟರೆ ಹೇಗೆ? 

ಆದರೆ ಈಗಲೇ ಬಿಡುವುದೂ ಸಮಂಜಸವಲ್ಲ . ತಾನು ಇದುವರೆಗೂ 
ಯಾರಿಗೂ ತನ್ನ ಮದುವೆಯ ಸುದ್ದಿ ತಿಳಿಸಿಲ್ಲ . ಈಗಲೇ ಕೆಲಸ ಬಿಟ್ಟರೆ 
ನೂರೆಂಟು ಪ್ರಶ್ನೆಗಳಿಗೆ ಉತ್ತರ ಹೇಳಬೇಕಾಗುತ್ತದೆ. 

- ತನ್ನ ಮದುವೆಯ ಸುದ್ದಿ ಮೊದಲೇ ಯಾರಿಗೂ ತಿಳಿಯುವುದು ಅವಳಿಗೆ 
ಬೇಡವಾಗಿದೆ. 

ತನ್ನ ಮದುವೆಯಾಗಬೇಕು, ತನ್ನ ತೌರಿನ ಕಷ್ಟ ಪರಿಹಾರವಾಗಬೇಕು. 
ಈ ಎರಡು ಕಾರಣಗಳಿಗಾಗಿ ಅವಳು ಎರಡೂ ಕಾಲಿಲ್ಲದ ಕುಂಟನನ್ನು ಮದುವೆ 
ಯಾಗಲು ನಿರ್ಧರಿಸಿದ್ದಾಳೆ, ಮನಸ್ಸು ಗಟ್ಟಿ ಮಾಡಿದ್ದಾಳೆ. ಆದರೆ ನಾಲ್ವರು 
ಈ ವಿಷಯ ತಿಳಿದು ತನ್ನ ಮೇಲೆ ಕರುಣೆ ತೋರುವುದು ಅವಳಿಗೆ ಬೇಕಾಗಿಲ್ಲ . 

ಪತ್ಯಕ ವಸಂತನನ್ನು ನೋಡಿ ಬಂದಮೇಲೆ ಮೊದಲಿದ್ದ ಸಾಸಿನಿ 
ಯಷ್ಟು ಅಳುಕೂ ಇಲ್ಲ ಅವಳಿಗೆ. 

ತಾನು ಮದುವೆಯಾಗಿ ಹೋದಮೇಲೆ ಜನ ಏನುಬೇಕಾದರೂ ಅಂದು 
ಕೊಳ್ಳಲಿ. ತನ್ನ ಎದುರಿಗೆ ಏನೂ ಹೇಳುವುದು ಬೇಡ, 

ತನ್ನ ಬಗೆಗೆ ಕರುಣೆ ತೋರುವ ಜನ ನಮಗಾಗಿ ಏನುಮಾಡಿದ್ದಾರೆ ? 

ಬರಿಗೈಯಲ್ಲಿ, ಬರಿಗಾಲಲ್ಲಿ ತನ್ನ ತಂದೆ, ಹೆಂಡತಿ - ಮಕ್ಕಳೊಂದಿಗೆ 
ಅಂಡಲೆಯುವಾಗ ಯಾರು ತಮ್ಮ ಮೇಲೆ ಕರುಣೆ ತೋರಿಸಿದ್ದರು ? 

ರುಕ್ಕಿಣೀಬಾಯಿಯವರು ಕೆಲವು ಬಾರಿ ತನ್ನ ಸೋದರಳಿಯನ ವಿಷಯ 
ಹೇಳಿದ್ದರಾದರೂ ಬೃಂದಾನನ್ನು ಗಂಟುಹಾಕುವ ವಿಷಯ ಅವರ ತಲೆಯವರೆಗೆ 
ಹತ್ತಿದ್ದಿಲ್ಲ. ಸೀತಾಬಾಯಿಯವರ ದೃಷ್ಟಿ ತನ್ನ ಮೇಲೆ ಬಿದ್ದದ್ದು ಯಾಕೆಂದು 
ಅವಳಿಗೆ ಗೊತ್ತು . 

ತನ್ನಂತಹ ಹುಟ್ಟು ದರಿದ್ರಳನ್ನಲ್ಲದೆ ಮತ್ತೆ ಯಾರನ್ನು ಅವರು ಅಷ್ಟು 
ಧೈರ್ಯವಾಗಿ ವಿಚಾರಿಸಬಹುದು ? 

ಅವರು ಈಗಂತೂ ತನ್ನ ತೌರನ್ನು ಸಲಹುವುದಾಗಿ ಮಾತು ಕೊಟ್ಟ 
ದ್ದಾರೆ. ಆದರೆ ಮುಂದೆ ಅದರ ಸಾರ್ಥಕತೆ ಎಷ್ಟೆಂಬುದು ಅವಳಿಗೆ ಗೊತ್ತಿಲ್ಲ. 
ತನ್ನ ತಂದೆ- ತಾಯಿಯರಿಗೆ ತಿಳಿಯದಂತೆ ಮತ್ತೊಮ್ಮೆ ರುಕ್ಕಿಣೀಬಾಯಿಯವ 
ರಲ್ಲಿ ಆ ಬಗ್ಗೆ ವಿಚಾರಿಸಿ ಗಟ್ಟಿ ಮಾಡಿಕೊಳ್ಳ ಬೇಕು. 

- ಇಷ್ಟೂ ಅಲ್ಲದೆ ಅವಳ ನಿರೀಕ್ಷೆಯಲ್ಲಿ ಇಲ್ಲದೇಹೋದ ಒಂದು ಘಟನೆ 
ನಡೆದು ಅವಳು ಒಂದು ಮೋಹಸಂಕೋಲೆಯಲ್ಲಿ ಬಂದಿತಳಾಗಿದ್ದಾಳೆ. ಅದೇ 
ವಸಂತನ ಸಾಮೀಪ್ಯ, ದರ್ಶನ, ಹೃದಯಸ್ಪರ್ಶಿ ನಡವಳಿಕೆ . 
* ಕೆಲವೇ ಗಳಿಗೆಗಳ ಪರಿಧಿಯೊಳಗೆ ನಡೆದ ಅವರಿಬ್ಬರ ಬದುಕಿನ ಸಂಕೇತ 
ಅವಳನ್ನು ಬಹಳ ಪರಿವರ್ತನೆ ಮಾಡಿತ್ತು . 

ವಸಂತನ ಲಂಗಡ ಜೀವನ ಅದೆಷ್ಟು ತಾಸಕರ , ಬೇರೆಯವರ ಎದುರಿಗೆ 
ಅವನು ನೇರವಾಗಿ ಓಡಾಡಬಹುದು. ಆದರೆ ತಾನು ಎಂದೆಂದಿಗೂ ಕುಂಟ 
ನೆಂಬುದು ಅವನಿಗೆ ತಿಳಿದಿದೆ . ಮುಚ್ಚು ಮರೆಯಿಲ್ಲದೆ ಅದರ ಪ್ರತ್ಯಕ್ಷ ಚಿತ್ರ 
ಅವಳ ಮುಂದೆ ಇಟ್ಟು ಅವಳ ಅನುಮತಿ ಕೇಳಿದ್ದಾನೆ. 

ಎಂತಹ ತೆರೆದ ಮನಸ್ಸು ಅವರದು ! ತಮ್ಮ ಸ್ಥಿತಿಯನ್ನು ಮರೆತು 
ನನ್ನ ಸ್ಥಿತಿಗಾಗಿ ಮರುಗಿದವರು. ಅವರ ಕೃಪಾಶ್ರಯದಲ್ಲಿ ತಾನು, ತನ್ನ 
ತೌರು ಸುಖಿಯಾಗಬಹುದು' ಎಂದೆನಿಸಿತ್ತು , ಅವಳಿಗೆ . 

ಒಂದು ಸಂಜೆ ಶಾಲೆಯಿಂದ ಮನೆಗೆ ಬರುವುದರ ಬದಲು ರುಕ್ಕಿಣಿಬಾಯಿ 
ಯವರಲ್ಲಿಗೆ ಹೋದಳು ಬೃಂದಾ. . 

- ಬಾಪೂರಾಯರು, ಮಕ್ಕಳು ಮನೆಗೆ ಬಂದ ಸಮಯ . ರುಕ್ಕಿಣಿಬಾಯಿ 
ಯವರು ಸಂತಸದಿಂದ ಬರಮಾಡಿಕೊಂಡರು ಅವಳನ್ನ , ಬಾಪೂರಾಯರು 
ನಗುತ್ತಾ 
- “ ಏನವ್ವ ಬೃಂದಾ, ಈಗಲೇ ಅವನಿ ಯೋಗಕ್ಷೇಮದ ಚಿಂತಿ ಹತ್ತಿ 
ಬಿಡ್ತಾ ನಿನಗೇ ? ” ಎಂದರು. 

ರುಕ್ಕಿಣಿಬಾಯಿಯವರು ಕೂಡಲೇ ಅವರ ಕಡೆಗೆ ಕಣ್ಣರಳಿಸಿ ಸನ್ನೆ 
ಮಾಡಿದರು. 

“ ಮನೀ ಮಕ್ಕಳಿಗೆ ತಿಳಿಯೂ ಅಷ್ಟು ನಿಮಗೆ ತಿಳಿಯೋದಿಲ್ಲ . ಯಾಕೆ 
ಸುದ್ದಿಗೆ ಮುಂಚೆ ಡಂಗೂರ? ” 

ಬಾಪೂರಾಯರಿಗೆ ಆಗ ನೆನಪಿಗೆ ಬಂದಿತು . ಸ್ವಲ್ಪ ತಡೆದು ಹೇಳಿದರು 

“ಕೂಡು ಬೃಂದಾ, ನಾನು ಮರೆತುಬಿಟ್ಟೆ . ಇನ್ನು ಎಷ್ಟು ದಿನ ಈ 
ಮುಚ್ಚು ತಗಿ . ” 

ಬೃಂದಾ ನಗುತ್ತಾ ಸೀದಾ ಅಡಿಗೆ ಮನೆಗೆ ಹೋದಳು . ರುಕ್ಕಿಣೀ 
ಬಾಯಿಯವರು ಮಕ್ಕಳಿಗೆ, ಗಂಡನಿಗೆ ಕಾಫಿ - ತಿಂಡಿ ಕೊಟ್ಟು ಕಳುಹಿಸಿ, 
ಅವಳಿಗೂ ತಿಂಡಿಕೊಟ್ಟು ಹತ್ತಿರ ಬಂದು ಕುಳಿತು ಆತ್ಮೀಯವಾಗಿ ಕೇಳಿದರು 

“ ಏನು ಬಂದೆ ಬೃಂದಾ ? ಇನ್ನೂ ಮನೆಗೆ ಹೋಗಿಲ್ಲ ನೀನು ? ” 

ಬೃಂದಾ ಸುಮ್ಮನೆ ತಿಂಡಿ ತಿನ್ನುತ್ತಿದ್ದಳು, ಕಾಫಿ ಕುಡಿದಾದನಂತರ 
ಮೆಲ್ಲಗೆ ಕೇಳಿದಳು 

“ ಅಲ್ಲಿಂದ ಏನಾರ ಸುದ್ದಿ ಬಂದಿತ್ತ, ಬಾಯಾರೆ ? ನಿಮ್ಮ ಹತ್ತಿರ ಒಂದು | 
ಮಾತು ಕೇಳೋಣ ಅಂತ ಬಂದೆ. ”. 

ರುಕ್ಕಿಣೀಬಾಯಿಯವರು ಪ್ರೀತಿಮಾಡಿದರು . 

“ ಒಂದಲ್ಲದಿದ್ದರೆ ಹತ್ತು ಕೇಳವ್ವ , ಯಾರು ಬ್ಯಾಡ ಅಂತಾರೆ ?” | 
ಬೃಂದಾ ಉಗುಳು ನುಂಗಿದಳು. 

“ ತಪ್ಪು ತಿಳಿಬ್ಯಾಡರಿ, ಲಗ್ನಪತ್ರಿಕೆ ಏನೋ ಆತು, ಆದರೆ ನನ್ನ ಅಪ್ಪನ | 
ಹತ್ತಿರ ಒಂದು ದವಡೀ ಇಲ್ಲಂತ ನಿನಗೂ ಗೊತ್ತದೆ. ನಾವು ಹೆಂಗಂದರ 
ಹಂಗೆ ಅವರ ಮಡಿಲಿಗೆ ಬಿದ್ದವರು....” 

ರುಕ್ಕಿಣೀಬಾಯಿ ಮಧ್ಯೆ ಬಾಯಿ ಹಾಕಿದರು 

“ ಅಯ್ಕ ಹುಡಿಗೆ, ನೀ ಇದನ್ನೆಲ್ಲ ಯಾಕವ್ವ ತಲೀಗೆ ಹಚಿಕೊಂಡಿ ? 
ನಾನು ಎಲ್ಲಾ ಮೊದಲಿಗೇ ಹೇಳಿಬಿಟ್ಟನಿ, ನಿಮಗ ಕುಡದ ನೀರು ಅಲುಗದ 
ಹಂಗೆ ಮದಿವಿ ಆಗತದ ಹಗೂರ ಇರು ನೀನು.” 

ಬೃಂದಾ ಸೆರಗಿನ ತುದಿ ಹೊಸೆದಳು 

“ ಹಾಂಗಲ್ಲರಿ , ಮುದಿವಿ ಆಗತದ ಸರಿ, ಆಮ್ಯಾಲೆ ಅಪ್ಪಗ ಏನಾರ 
ಒಂದು ಏರ್ಪಾಡು ಮಾಡಬೇಕಲ್ಲರಿ....” 

“ ಅದನೂ ನಾನು ಎಲ್ಲ ಹೇಳೀನ . . ನಿನಗ ಯಾಕ ಚಿಂತಿ, ನಿನ್ನ 
ಅಪ್ಪ , ಅಮ್ಮನ್ನ ನಿನ್ನ ಊರಿಗೆ ಕರಕೊಂಡು ಹೋಗೂವಂತಿ, ಅವರು 
ನಿನ್ನ ಕಣ್ಣ ಮುಂದ ಸುಸೂತ್ರ ಇದ್ದರಾತಲ್ಲ, ನದಿನೀ ಒಂದು ಮುಗೀಲಿ.” 

“ ಅದನೇ ನಾನು ಹೇಳಲೇಕೆ ಬಂದೀನಿ. ನನ್ನ ಕಣ್ಣ ಮುಂದೆ ಅವರು 
ಇರೋದು ಬ್ಯಾಡ ಬ್ಯಾರೆ ಎಲ್ಲಾದರೂ ಅವರಿಗೆ ಜೀವನಕ್ಕೆ ಒಂದು ಹಾದಿ 
ಮಾಡಿಕೊಟ್ಟರೆ ಸಾಕು. ” 

( ಅಯ್ಯ ಹುಚ್ಚ ಹುಡಿಗೆ, ಇಷ್ಟಕ್ಕೆ ನೀನು ಯಾಕೆ ಚಿಂತಿಮಾಡತೀ 
ಬಿಡು . ನಾನು ಎಲ್ಲ ಹೇಳತೀನಿ ನನ್ನ ಅಣ್ಣಗೆ, ಈ ಊರಾಗೇ ಇರಲಿ 
ಬಿಡು ಅವರು ತಿಂಗಳಿಗೆ ಅಷ್ಟು ದುಡ್ಡು ಕಳಿಸಿದರಾತು , ಮುಂದ ನೀನೇ 
ಹೋಗತಿಯಲ್ಲಿ ಅಲ್ಲಿಗೆ, ನಿನ್ನ ಗಂಡಗೆ, ಅತ್ತೀಗೆ ಹೇಳುವಂತಿ, ಆತಲ್ಲ . ” 

ಬೃಂದ ಮುಖ ತಗ್ಗಿಸಿ ನೆಲ ಕೆರೆದಳು 

“ ನಾನು ಏನೂ ಹೇಳೂದಿಲ್ಲರಿ, ಎಲ್ಲಾ ನೀವೇ ಹೇಳಿ ಬಿಡರಿ , ನನ್ನ 
ಅಮ್ಮ - ಅಪ್ಪ ಈ ಊರಾಗೆ ಇರೋದೂ ನನಗೆ ಸಮಾಧಾನ ಇಲ್ಲರಿ, ಬೇರೆ 
ಯಾವುದಾದರೂ ಊರಾಗೆ ಅಪ್ಪಗೆ ಒಂದು ಸಣ್ಣ ಅಂಗಡಿ ಹಾಕಿಸಿಕೊಟ್ಟರೆ 
ಆದೀತು, ಅಪ್ಪ ಬಹಳ ಸೋತುಹೋಗ್ತಾರೆ. ಈಗ ಅವರ ಕೈಲಿ ಏನೂ 
ಸಾಗೋದಿಲ್ಲ. ಅಂಗಡಿ ಆದರೆ ಕೂತಲ್ಲೆ ಏನಾರ ಮಾಡ್ಯಾರು. ಇದನ್ನೆಲ್ಲ ಅವರ . 
ಮುಂದ ನಾನು ಹ್ಯಾಂಗೆ ಹೇಳಲಿ ? ಅದಕ್ಕೆ ನೀವೇ ಅದನ್ನ ಹೇಳಿ ಬಿಡರಿ. 
ಹಾಂಗ ಬರದರೂ ಆದೀತು. ಮತ್ತೆ ಇದನೆಲ್ಲ ನನ್ನ ಅಪ್ಪಗೆ- ಅಮ್ಮಗೆ ಈಗಲೇ 
ಹೇಳಬ್ಯಾಡರಿ. ” 


ರುಕ್ಕಿಣೀಬಾಯಿ ಮೂಗಿನ ಮೇಲೆ ಬೆರಳಿಟ್ಟರು 

“ ಒಳ್ಳೇ ಸಮಸ್ಯಾದ' ಹುಡಿಗೆ ಆಗಿಬಿಟ್ಟಿಲ್ಲವಾ ನೀನು ? ನಿನ್ನ ಅಭಿ 
ಲಾಷಾ ಹೆಂಗದೋ ಹಾಂಗೇ ಮಾಡೂನಂತಿ ಬಿಡು, ಅವರೂ ನಿನ್ನ ಜೊತೀಗೆ 
ಇದ್ದರೆ ಮತ್ತೂ ಒಳ್ಳೆದಲ್ಲವೇನವ್ವ , ನಿನ್ನ ಮನಸ್ಸಿಗೆ ಸಮಾಧಾನ ಇದೆ. ” 

“ ಇಲ್ಲ ರುಕ್ಕಿಣೀಬಾಯಾರೆ ಅವರನ್ನ ನನ್ನ ಎದುರಿಗೇ ಇಟ್ಟು 
ಕೋಳೂದೂ ಬ್ಯಾಡ, ಹಾಂಗ ಇಟ್ಟುಕೊಂಡರೆ ಅದು ನೆಟ್ಟಗ ಆಗೂದಿಲ್ಲ . ” 

“ ಆಗಲಿ ಬಿಡು , ಈಗಲಿಂದ ಅದಕ್ಕೆ ಯಾಕ ತಲೀ ಕೆಡಿಸಿಕೊಂತಿ. 
ಇದನ್ನ ಹೇಳೋದಕಂತ ಬಂದಿಯಾ ಈಗ? ” 
- ಹೌದರಿ , ಲಗ್ನಪತ್ರಿಕೆ ಆದ ಮ್ಯಾಲ ಮನಸಿಗೆ ಹೆಂಗೆಹೆಂಗೋ ಆಗತದೆ. 
ದಿಗಿಲು ಅನಿಸ್ತದೆ. ” 

ರುಕ್ಕಿಣೀಬಾಯಿ ಕಣ್ಣು ಅರಳಿಸಿದರು 
- ಯಾಕವಾ ಈಗ ಹೀಗಂತಿ ? ಮೊದಲು ನೀನೇ ಒಪ್ಪಿಕೊಂಡಾಕಿ . 
ವಸಂತನ್ನ ನೋಡೋದಕ್ಕೆ ಮೊದಲೇ ಒಪ್ಪಿಕೊಂಡಿ. ಅದನ್ನ , ಅವರ ಮನೀನ 
ನೋಡಿಬಂದ ಮಾಲ ಈಗ ದಿಗಿಲಾಗದೆ ಅಂದರ ಹಂಗವ್ವ ? ವಸಂತ 
ಏನಾದರ ಅಂದರೇನು ? ” 

ವಸಂತನ ಹೆಸರು ಬಂದೊಡನೆ ಅವಳ ಮುಖ ಲಜ್ಞಾ ಭಾವ ತಾಳಿ 
ತಾದರೂ ರುಕಿ ಣೀಬಾಯಿಯವರ ಕಡೆ ನೋಡಿ ಅಂದಳು 

“ ಬಿಡು ಅನ್ನರಿ. ಅವರು ನನ್ನೊಂದಿಗೆ ಹೆಚ್ಚೇನೂ ಮಾತೇ ಆಡಲಿಲ್ಲ . 
ನನ್ನ ಮದಿವ್ಯಾಗಲಿಕ್ಕೆ ನಿನ್ನ ಪೂರ್ಣ ಸಮ್ಮತ ಅದೇನು ? ಅಂತ ಮಾತ್ರ 
ಕೇಳಿದರು ? 

“ ಹಂಗಾದರ ಮತ್ತ ದಿಗಿಲ ಯಾಕ ನಿನಗ ? ” 
“ ಯಾಕಂತ ನನಗೇ ಗೊತ್ತಿಲ್ಲರಿ. ” 

“ ಅದು ಸಹಜ ಬಿಡು, ಹ್ಯಾಗಂದರೂ ನೀನು ಧೈರ್ಯವಂತಿ ಹುಡುಗೆ. 
ಇಲ್ಲದಿದ್ದರೆ ನೀನು ಈ ಮದುವೆಗೆ ಒಪ್ಪತಾ ಇರಲಿಲ್ಲ, ನಿನ್ನ ಬಗ್ಗೆ ನನಗ 
ನಂಬುಗೆ ಅದೆ, ನಿನ್ನ ಮನಿಗೆ ನೀನು ಹೋಗೂವ ವರೆಗೆ ಹಾಂಗೇ ಸೈ .” 

ಬೃಂದಾ ನಿಧಾನವಾಗಿ ಮೇಲೇಳುತ್ತ ಹೇಳಿದಳು 

“ ಮದುವಿಗೆ ಹೋಗೂತನಕ ಮತ್ತೆ ಯಾರಿಗೂ ಹೇಳಬ್ಯಾಡರಿ ಇದನ್ನ . 
ನಾನೂ ಯಾರ ಮುಂದೂ ಹೇಳಿಲ್ಲ. ಆಮ್ಯಾಲ ಹ್ಯಾಂಗೂ ತಿಳೀತದಲ್ಲ.” 

“ ಇಲ್ಲವ್ವ ತಾಯಿಾ, ನಾನು ಯಾರ ಮುಂದೂ ಹೇಳಿಲ್ಲ. ಸ್ವಸ್ಥ ಇರು 
ನೀನು.” 

“ ಹಂಗಾದರ ನಾನು ಬರಲಾ ಇನ್ನು ? ” 

ತಡಿ ಬೃಂದಾ ಮಕ್ಕಳಿಗೆ ಅಷ್ಟು ಅವಲಕ್ಕಿ ಬುರುಬುರಿ ಕೊಡ್ತೀನಿ. 
ತಗೊಂಡು ಹೋಗು. ” 

- ಅವಲಕ್ಕಿ ತೆಗೆದುಕೊಂಡು ಕುಂಕುಮವಿಟ್ಟುಕೊಂಡು ಹೊರಟಳು 
ಬೃಂದಾ, ಬಾಗಿಲವರೆಗೆ ಬಂದ ರುಕ್ಕಿಣೀಬಾಯಿ ಪಿಸುದನಿಯಲ್ಲಂದರು 

'ನೀನೇನಾರ ಕಾಗದ - ಗೀಗದ ಬರೆದುಕೊಡಹಾಂಗಿದ್ದರ ಕೊಡವ್ವ ? 
ನಾನೂ ಕಾಗದಾ ಬರಿಯೂದದೆ, ಅದರ ಜೊತೀಗೆ ಕಳಿಸ್ತೀನಿ'' 

ಬೃಂದಾ ನಕ್ಕಳು 
“ ಈಗ ನಾನು ಯಾರಿಗೆ ಬರಿಯೂದದರಿ ? ” 
“ ಬರಿಯದಿದ್ದರ ವತಂತಗೆ ಬರಿ , ನಿನ್ನ ಅತ್ತಿಗೆ ಬರಿ, ಬ್ಯಾಡಾದರೆ 


ಬಿಡು. ” 


ಅವಳು ಕೊರಳಾಡಿಸಿದಳು 
“ ಇಲ್ಲರಿ, ನಾನು ಈಗ ಬರಿಯೂದೇನೂ ಇಲ್ಲ. ನೀವೇ ಬರದು 


ಬಿಡರಿ, ” 

ಬೃಂದಾ ಮೆಟ್ಟಲಿಳಿಯುವಾಗ ರುಕ್ಕಿಣೀಬಾಯಿ ರಾಗವಾಗಿ ಅಂದರು. 

“ ಹೀ೦ಗೇ ಪುರುಸೊತ್ತಿದ್ದಾಗ ಬಾ ಇರು ಬೃಂದಾ, ನಿಮ್ಮನ್ನಗೂ 
ಹೇಳು ನಾನು ಬರಹೇಳಿದೆ ಅಂತ. ” 

“ ಹೇಳೋನಿ” ಎನ್ನು ತ್ತಾ ರಸ್ತೆಗಿಳಿದಳು ಬೃಂದಾ, 

ತಾನು ಕಾಗದಾ ಬರೆಯುವುದೇನೂ ಇಲ್ಲವೆಂದು ರುಕ್ಕಿಣಿಬಾಯಿ 
ಯವರಿಗೆ ಹೇಳಿದಳಾದರೂ , ತಾನು ವಸಂತನಿಗೆ ಒಂದು ಪತ್ರ ಬರೆದಿದ್ದರೆ 
ಹೇಗೆ, ಎಂಬ ತರ್ಕಮಾಡುತ್ತಿತ್ತು ಅವಳ ಮನಸ್ಸು , 
- ಬರೆದರೆ ಏನು ಬರೆಯಬೇಕು ? ವಿಷಯವಾದರೂ ಏನಿದೆ ಈಗಲೇ ! 
ಇವರೇನೋ ಬರೀ ಎಂದರು. ಅತ್ತೆಯವರ ಮನ ಹೇಗೋ ? 

ಒಂದು ವೇಳೆ ತಾನು ಪತ್ರ ಬರೆದರೆ ನಿಜವಾಗಿಯೂ ವಸಂತ ಸಂತಸ 
ಪಡುತ್ತಾನೆಂದು ಅವಳಿಗೆ ಗೊತ್ತಿತ್ತು . ಆದರೆ ಅದಿಕಪ್ರಸಂಗಿತನ ಬೇಡವೆಂದು 
ಅವಳು ಸುಮ್ಮನಾದಳು . 

ಹೊತ್ತಾಗಿ ಮನೆಗೆ ಬಂದ ಮಗಳ ಮುಖ ನೋಡಿದರು ತಾಯಿ . ತನ್ನ 
ಮದುವೆ ನಿಶ್ಚಿತವಾಗಿದೆಯೆಂಬ ಯಾವ ಸಂತಸದ ರೇಖೆಯೂ ಅವಳ ಮುಖದ 
ಮೇಲೆಕುಣಿಯುತ್ತಿಲ್ಲ. 

ತಮ್ಮ ಕಷ್ಟ ನೋಡಲಾರದೆ ಮಗಳು ಈ ಮದುವೆಗೆ ಒಪ್ಪಿಕೊಂಡಿದ್ದಾ 
ಳೆಂದು ತಿಳಿದಿದ್ದರೂ ಏನೂ ಮಾಡಲಾರದವರಾಗಿದ್ದಾರೆ ಆ ತಾಯಿ . 
ಸ್ವಾಭಾವಿಕವೆಂಬಂತೆ ಕೇಳಿದರು 

“ ಯಾಕವ್ವ ಬೃಂದ ಇವತ್ತು ಇಷ್ಟು ಹೊತ್ತು ? ” 
ಅವಳು ನಿಜವನ್ನೇ ಹೇಳಿದಳು 

ರುಕ್ಕಿಣೀಬಾಯಾರ ಮನೆಗೆ ಹೋಗಿದ್ದೆ . ಅವರು ಇಷ್ಟು ಹೊತ್ತು 
ಕೂಡಿಸಿಕೊಂಡು ಬಿಟ್ಟರು. ಮತ್ತೆ ನಿನಗೂ ಬರಹೇಳಿದ್ದಾರ. ಇಕಾ ಈ 
ಅವಲಕ್ಕಿ ಬುರಬುರಿ ಬ್ಯಾರೆ ಕೊಟ್ಟಿದಾರ ಮಕ್ಕಳಿಗಂತ ' 

ಹಾಗೆ ಹೇಳುವುದರಲ್ಲೇ ಐದು ಮಕ್ಕಳೂ ಬಂದು ತಾಯಿಯ ಹತ್ತಿರ 
ಮುತ್ತಿಕೊಂಡರು . ಚಿಕ್ಕವರು ತಿಂಡಿಗಾಗಿ ಜಗಳವಾಡಿದರು . ತಾಯಿ 
ಅವರನ್ನು ಸಮಾಧಾನ ಮಾಡಿ, ಅವಲಕ್ಕಿ ಹಂಚುವುದನ್ನು ನೋಡುತ್ತಾ 
ಸುಮ್ಮಗೆ ಕುಳಿತಳು ಬೃಂದಾ, 

ಬೃಂದಾಳ ಇಷ್ಟ ದ ಪ್ರಕಾರ ಊರಲ್ಲಿ ಯಾರಿಗೂ ತಿಳಿಸದಂತೆಯೇ 
ಎಲ್ಲರೂ ಮದುವೆಗೆ ಹೊರಟಾಗಿತ್ತು . 
- ತಾನಿದ್ದ ಊರಿನಲ್ಲಿ ಯಾರಿಗೂ ಒಂದು ಲಗ್ನ ಪತ್ರಿಕೆಯನ್ನೂ ಕೊಡಲಿಲ್ಲ 
ಅವಳು ರುಕ್ಕಿಣೀಬಾಯಿಯವರಿಗೆ ಕೊಡಬೇಕೆಂದಿದ್ದರೂ , ಬೃಂದಾಳ ಇಷ್ಟಕ್ಕೆ 
ವಿರೋಧವಾಗಿ ಕೊಡುವುದು ಅವರಿಗೂ ಬೇಡವಾಯಿತು. 

ಊರಿನ ಜನ ತಿಳಿದುಕೊಂಡದ್ದು ಬೇರೆ, ಯಾರದೋ ಮದುವೆಗೆ 
ಹೋಗಿದ್ದಾರೆಂದು 

ಎರಡುದಿನ ಮುಂಚಿತವಾಗಿಯೇ ಹೋದದ್ದರಿಂದ ಅಲ್ಲಿಯ ಏರ್ಪಾಡು 
ನೋಡಲು ಇವರಿಗೂ ಅನುಕೂಲವಾಯಿತು. 

ಯಥಾಪ್ರಕಾರ ಬೃಂದಾಳ ತಂದೆ ಬರಿಗೈಯಲ್ಲೇ ಹೋದದ್ದು , ಆದರೆ 
ಚಿಕ್ಕ ಮಕ್ಕಳಿಗೆ ಈ ಸಂಭ್ರಮದ ತುದಿ ಬುಡವೇ ತಿಳಿಯದು. 

ಬೆಳಗಿನ ಜಾವದಲ್ಲಿ ಎಬ್ಬಿಸಿ ಮುಖತೊಳೆಸಿ ಕಾಫಿಕುಡಿಸಿ , ಒಂದು ಬಸ್ಸಿನ 
ತುಂಬ ತುಂಬಿಸಿಕೊಂಡು ಹೊರಟಾಗ ಆ ಮಕ್ಕಳು ನೂರೆಂಟು ಪ್ರಶ್ನೆ ಕೇಳಿದ್ದರು. 

ಬೃಂದಾ ಅವರನ್ನೆಲ್ಲ ಹತ್ತಿರ ಕರೆದು ಗುಟ್ಟಾಗಿ ಹೇಳಿದ್ದಳು 

“ನೀವು ನೂರೆಂಟು ಪ್ರಶ್ನೆ ಕೇಳಬೇಡಿರೆ ರುಕ್ಷ್ಮಿಣೀ ಬಾಯಾರ 
ಅಣ್ಣನ ಮದಿವೀನಂತೆ ಅದಕ್ಕೆ ರುಕ್ಕಿಣೀಬಾಯಾರೇ ನಮ್ಮನೆಲ್ಲ ಕರಕೊಂಡು 
ಹೋಗ್ತಾರೆ. ನಿಮಗೆಲ್ಲ ಹೊಸ ಬಟ್ಟ ಹೊಲೆಸಿಕೊಡತಾರಂತೆ. ಇನ್ನು 
ಎಂಟು ದಿನಕ್ಕೆ ಎಲ್ಲಾ ವಾಪಸು ಬಂದು ಬಿಡೋಣಂತೆ ” 

ಅವಳ ದೊಡ್ಡ ತಂಗಿ ಗಾಬರಿಯಿಂದ ಅಂದಳು. 

“ ಏನಕ್ಕ ಇದು ನಾವು ಸ್ಕೂಲಾಗ ರಜಾ ಕೂಡಾ ಕೇಳಿಕೊಂಡಿಲ್ಲ. 
ಒಂದುವಾರ ಅಪ್ಪೆಂಟು ಬೀಳೂದಾ? ನಮ್ಮ ಮಿಸ್ಸಿ ಬಯ್ತಾರೆ” 

ಬೃಂದಾ ಗಂಭೀರವಾಗಿ ಅಂದಳು 

“ ಎಲ್ಲ ಸುಮ್ಮಗೆಕೂಡ್ರೆ, ನಾನು ನಿಮಗೆಲ್ಲ ರಜ ಹೇಳಿ ಬಂದೀನಿ. ” 

ಅವಳ ತಂಗಿಯರಿಗೆ, ತಮ್ಮನಿಗೆ ವಿಸ್ಮಯ , ಸಂತೋಷ, ರುಕ್ಷ್ಮಿಣೀಬಾಯಿ 
ಯವರ ಮಗಳ ಮದುವೆಯಲ್ಲಿ ನಾಲ್ಕು ದಿನ ಒಳ್ಳೆಯ ಊಟ ಸಿಕ್ಕಿತ್ತು . 
ಆದರೆ ಈಗ ಊಟ ತಿಂಡಿಯ ಜೊತೆಗೆ ಹೊಸಬಟ್ಟೆಗಳು ಬೇರೆ ಸಿಗುತ್ತವೆ. 
ಒಳ್ಳೆಯ ಬಸ್ಸಿನಲ್ಲಿ ಪ್ರಯಾಣ. ಅಲ್ಲದೆ ರುಕ್ಕಿಣೀಬಾಯಿ ಸಹ ಜೊತೆಗೇ ಇದ್ದಾರೆ. 

ಹುಡುಗರಿಗೆಲ್ಲ ಅಕ್ಕನ ಮಾತಿನಲ್ಲಿ ನಂಬಿಕೆ ಬಂದಿತು. ಅವರು ತಮ್ಮ 
ಊರು ಬಿಟ್ಟು ಬಂದಮೇಲೆ ಇದೀಗ ಮೊದಲ ಬಾರಿಗೆ ಮತ್ತೆ ಬಸ್ಸು 
ಹತ್ತಿದ್ದಾರೆ. 
- ಬೃಂದಾಳ ಮೊದಲ ತಂಗಿ ಹದಿನಾರು ವರ್ಷದ ಗೋದಾವರಿಗೆ ಮಾತ್ರ 
ಇದು ಸಮಸ್ಯೆಯಾಗಿಯೇ ಕಂಡಿತು. 

ಬೇರೆಊರಿನಲ್ಲಿರುವ ಯಾರದೋ ಮನೆಯ ಮದುವೆಗೆ ನಾವು ಮನೆ 
ಮಂದಿ ಎಲ್ಲ ಯಾಕ ಹೋಗಬೇಕು ? ಈಗ ತಿಂಗಳ ಕೆಳಗೆ ಒಂದು ಸಾರಿ 
ತಂದೆ -ತಾಯಿ , ಬೃಂದಾ ಹೋಗಿ ಬಂದಿದ್ದಾರೆ. ಮತ್ತೆ ಈಗ ಬೃಂದಕ್ಕೆ 
ರಜೆ ಪಡೆದು ಹೊರಟಿದ್ದಾಳಲ್ಲ ! ಅಕ್ಕ ಯಾವಾಗಲೂ ಹೀಗೆ ರಜೆ ಪಡೆದು 
ಎಲ್ಲಿಗೂ ಹೋಗುವವಳಲ್ಲ. ಈಗ ಇವಳು ಎರಡು ಸಾರಿ ರಜೆ ಪಡೆದಿದ್ದಾಳೆ. 
ಇವಳ ಸ್ಕೂಲಿನಲ್ಲಿ ಮೊದಲೇ ಸಂಬಳ ನೆಟ್ಟಗೆ ಕೊಡುವುದಿಲ್ಲ ಒಂದು ದಿನ ರಜೆ 
ಪಡೆದರೂ , ಸಂಬಳಕ್ಕೆ ಕತ್ತರಿ. ಈ ತಿಂಗಳು ಅಕ್ಕನ ಸಂಬಳ ಇಪ್ಪತ್ತು 
ರೂಪಾಯಿ ಕೈಗೆ ಬರುತ್ತದೋ ಏನೋ , ಬರಬರುತ್ತ ಬೃಂದಕ್ಕೆ ಯಾಕೆ 
ಹೀಗಾದಳೋ ? ಮೊದಲಿನ ಹಾಗೆ ಇಲ್ಲವೇ ಇಲ್ಲ, ಬೃಂದಕ್ಕ ಈಗ ಏನೋ 
ಒಂದು ಥರಾ ಇದ್ದಾಳೆ. 
- ಹೀಗೆ ಯೋಚಿಸುತ್ತಲೇ ಗೋದಾವರಿ ಅಕ್ಕನ ಕಡೆ ನೋಡಿದಳು. 
ಮಕ್ಕಳೆಲ್ಲ ಸಂತಸದಿಂದ ಚಿಲಿಪಿಲಿಗುಟ್ಟುತ್ತಾ ಕುಳಿತಿದ್ದಾರೆ. ತುಂಗಾಬಾಯಿ 
ರುಕ್ಕಿಣಿಬಾಯಿಯವರು ಯಾವುದೋ ಮದುವೆಯಸುದ್ದಿ ಮಾತಾಡುತ್ತಿ 
ದ್ದಾರೆ. ಬಾಪೂರಾಯರು, ಸುಬ್ಬಣಾಚಾರು ಎಲ್ಲಿಯದೋ ವ್ಯವಹಾರದಲ್ಲಿ 
ದ್ದಾರೆ. ತನ್ನ ತಮ್ಮನನ್ನು ತೊಡೆಯ ಮೇಲೆ ಕೂರಿಸಿಕೊಂಡು ರುದ್ರ 
ಗಾಂಭೀರ್ಯದಿಂದ ಮೌನವಾಗಿ ಕುಳಿತಿದ್ದವಳು ಬೃಂದಾ ಮಾತ್ರ , 

ಅವಳ ತಮ್ಮನಾದರೂ ತೊಡೆಯ ಮೇಲೆಕೂರಿಸಿಕೊಳ್ಳಬಹುದಾದಂತರ 
ಚಿಕ್ಕ ಹುಡುಗನೇನೂ ಅಲ್ಲ. ಆದರೂ ಬೃಂದಾಗ ಮಾತ್ರ ಈ ಅನಂತ ತಾನ 
ತ್ರಯಗಳಲ್ಲೂ ಆ ಒಬ್ಬನೇ ತಮ್ಮನೆಂದರೆ ತನ್ನ ತೌರಿನ ಕುಲದೀಪಕನೆಂಬ 
ಅಭಿಮಾನ ಪ್ರೀತಿಗಳು . 

ಅವಳ ಬದುಕಿನ ದುಗುಡವೆಲ್ಲ ಒಂದಾಗಿ ಮುಖದಲ್ಲಿ ಕೇಂದ್ರೀಕೃತ 
ವಾದಂತೆ ಕಂಡುಬರುತ್ತಿತ್ತು, ಬೃಂದಾಗೆ. 
* ಅಕ್ಕನ ಅಂತರಂಗದ ತುಮುಲ , ದುಃಖ - ದುಗುಡಗಳೊಂದೂ ತಿಳಿಯದ 
ಗೋದಾವರಿಗೆ , ಬೃಂದಾ ಎಷ್ಟು ತಿಳಿವಳಿಕೆಯುಳ್ಳವಳೋ , ಅಷ್ಟೇ ಅಜ್ಞಾತಿ 
ಗೋದಾವರಿ, ಎಷ್ಟು ವಿನಯಶೀಲೆಯೋ ಅಷ್ಟೇ ಗಡಸು ಇವಳು 
ಎನ್ನಬಹುದು, ಮತ್ತು ಅಷ್ಟೇ ಅಭಿಮಾನಿಯೂ ಹೌದು. 
* ತನ್ನ ತಾಯಿ ಸಂಸಾರದ ಕಷ್ಟ , ಇನ್ನೊಬ್ಬರೊಡನೆ ಹೇಳಿಕೊಳ್ಳುವುದೂ 
ಅವಳಿಗೆ ಒಗ್ಗದು. ತಾಯಿ ಹಾಗೆ ಹೇಳಿಕೊಂಡಾಗ, ಅವಳು ಮನೆಗೆ ಬಂದು 
ಗೊಣಗಿಕೊಳ್ಳುತ್ತಾಳೆ, 
ಈ “ ಯಾಕಮ್ಮ ನೀನು ಊರ ಮಂದಿ ಮುಂದೆ ಆ ನಮ್ಮ ಕಥೀ ಹೇಳಿ 
ಕೊಂಡು ಅಳೋದು? ಕೇಳಿಕೊಂಡ ನಂದೀ ಏನಾರ ಬಂದು ನಮ್ಮ ಕಷ್ಟಕ 
ನೆರವಾಗತಾರ ? ನನಗ ಅಸಯ್ಯ ಬರತದ. ನೀನು ಹೀಂಗೆಲ್ಲ ಹೋದ 
ಹೋದಲ್ಲಿ ಹೇಳಿಕೊಂಡು ಅಳೋದಾದರೆ ನಾನು ಬರೂದಿಲ್ಲ ನಿನ್ನ ಜೊತೀಗೆ. 
ನಾನು ಮನೀಲೇ ಇರನಿ, ನೀವೆಲ್ಲ ಹೋಗಿಬನ್ನಿ . ” . 
ಈ ಬೃಂದಾ ವಿನಯದ ಮಾತಿನಲ್ಲಿ ತಂಗಿಯನ್ನು ಗದರುವುದುಂಟು 

“ಗೋದೀ ನೀನಿನ್ನ ಹುಡಿಗಿಯಿದ್ದಿ , ನಿನಗ ಯಾಕ ದೊಡ್ಡವರ ಉಸಾ 
ಬರಿ, ನಮ್ಮನ್ನೆಲ್ಲ ಕಾಪಾಡೂದರಾಗ ಅಪ್ಪ - ಅವ್ವ ಅದೆಷ್ಟು ಭವಣಿ ಬಿದ್ದಾ 
ರಂತ ನೀನು ಬಲ್ಲೀ ಏನು ? ನಿನಗೇನು ತಿಳೀತದೆ ಮನಿ ತಾಪತ್ರಯ ? ಅಮ್ಮ 
ನಾದರ ಸಿಕ್ಕಸಿಕ್ಕವರ ಮುಂದೆ ಏನೂ ಹೇಳೂದಿಲ್ಲ ನನ್ನ ಹಾಂಗ ಕಷ್ಟ ಸುಖ 
ಕಂಡವರ ಮುಂದ ಹೇಳತಾಳ, ಅದರಾಗ ತಪ್ಪೇನಿಲ್ಲ ಬಿಡು. ಇದರಾಗ ನಿನಗ 
ಅವಮಾನ ಆಗೂ ಅಂಥ ಸುದ್ದಿ ಏನದೆ ಅಂತೀನಿ ? ” 

ಗೋದಾ ಆಗ ಮುಖ ಊದಿಸಿಕೊಂಡು ಸುಮ್ಮನಾಗುತ್ತಾಳೆ. 

ಬೇರೆಯವರ ಮನೆಯ ತನ್ನ ಓರಗೆ ಹುಡುಗಿಯರು ತೊಟ್ಟುಕೊಳ್ಳು 
ವಂಥ ಲಂಗ ದಾವಣಿ ತಾನೂ ತೊಡಬೇಕೆಂಬ ಆಸೆ ಗೋದಾವರಿಗೆ ಎಲ್ಲಾ 
ಅಲಂಕಾರಗಳೂ ಬೇಕು, ಎಲ್ಲರಂತೆ ತಾನೂ ಫ್ಯಾಶನ್ ಮಾಡಬೇಕು. ಅದ 
ಕೈಲ್ಲ ಒದಗಿಸುವವರು ಯಾರು ? ಅಕ್ಕನಿಗೆ ಬರುವ ಸಂಬಳ ಸಂಸಾರದ 
ತ್ಯಾಪೆಗೇ ಸಾಲದು, ಇಷ್ಟಾದರೂ ಗೋದಾವರಿಗೆ ಪೊಳ್ಳು ಅಭಿಮಾನ ಜಾಸ್ತಿ . 
- ಇದೀಗ ಯಾರದೋ ಮನೆಯ ಮದುವೆಗೆ ಹೀಗೆ ಮನೆಮಂದಿ ಎಲ್ಲ 
ಹೊರಟಿರುವುದು ಗೋದಾವರಿಗೆ ಹಿಡಿಸದು, ತನ್ನ ತಂದೆ - ತಾಯಿಯ ಬಡ 
ತನದಲ್ಲಿ ಈ ಮಕ್ಕಳು ಹೆಚ್ಚು ಎಂದವಳು ಮನದಲ್ಲೇ ತರ್ಕಮಾಡುತ್ತಾಳೆ. 
ಆದರೆ ಅದನ್ನ ಬಾಯಲ್ಲಿ ವ್ಯಕ್ತಪಡಿಸುವಷ್ಟು ಧೈರ್ಯ ಅವಳಿಗಿಲ್ಲ. 
- ಈಗ ತಮಗೆ ಒಂದು ಒಳ್ಳೆಯ ಬಟ್ಟೆಯೂ ಇಲ್ಲದ ಸಮಯದಲ್ಲಿ ಹೀಗೆ 
ಹರಕು ಬಟ್ಟೆ ತೊಟ್ಟು ಮದುವೆ ಮನೆಗೆ ಕರೆದುಕೊಂಡು ಹೊರಟಿದ್ದಾರಲ್ಲ. 
ತನ್ನ ತಂದೆ - ತಾಯಿ ! 

ಅದಕ್ಕಿಂತಲೂ ಮನದ ಆಳದೊಳಗೆ ಅವಳಿಗೆ ಮತ್ತೊಂದು ಯೋಚ 
ನೆಯು ಬಾರದಿರಲಿಲ್ಲ. 

ನಮ್ಮ ಬೃಂದಾಳ ಮದುವೆ ಏನಾದರೂ ನಿಶ್ಚಿತವಾಗಿರಬಹುದೇ ಎಂದು . 

ಆದರೆ ಆ ಅಬೋಧ ಹುಡುಗಿಗೂ ತಿಳಿದಿದೆ ತಮ್ಮ ಜನರ ವರದಕ್ಷಿಣೆಯ 
ಅವಾಂತರ, ಕೊಡಬಿಡುವ ಚೌಕಾಸಿಗಳೆಲ್ಲ , ತಮ್ಮ ಜನರಲ್ಲಿ ರೂಪಿಗೆ, 
ವಿದ್ಯೆಗೆ ಬೆಲೆಯಿಲ್ಲವೆಂಬುದು ಅವಳಿಗೆ ಗೊತ್ತು . ತನ್ನ ಅಕ್ಕ ಚೆಲುವೆಯಾದರೂ 
ಅವಳ ರೂಮಿಗೆ ಮರುಳಾಗಿ ಮದುವೆಯಾಗುವಂತಹ ಧೀರ ಯಾರೂ ಇಲ್ಲ. 
ವೆಂದು ಗೊತ್ತು . ಹೀಗಿರುವಾಗ ಬರಿಗೈ ಪುರಂಧರರಾಗಿ ಹೊರಟಿರುವ 
ತಂದೆ - ತಾಯಿಗಳು ಅಕ್ಕನ ಮದುವೆ ಮಾಡುವುದು ದೂರವೇ ಉಳಿಯಿತು 
ಎಂದವಳು ಯೋಚಿಸಿದಳು. 

ಆದರೆ ಅಕ್ಕ ಮಾತ್ರ ಇತ್ತೀಚಿನ ಕೆಲವು ದಿನಗಳಿಂದ ಸದಾ ಕಾಲದ 
ಲ್ಲಿಯೂ ಅನ್ಯಮನಸ್ಕಳಾಗಿ ಚಿಂತಿಸುತ್ತಿರುವುದರ ಕಾರಣ ಅವಳಿಗೆ ತಿಳಿದಿರಲಿಲ್ಲ . 
ಮನೆಯ ಎಲ್ಲ ಮಕ್ಕಳಲ್ಲಿ ಇದು ಅರ್ಥವಾಗಿದ್ದುದು ಗೋದಾವರಿಗೆ ಮಾತ್ರ . 

ಬಸ್ಸು ರಭಸದಿಂದ ಹೋಗುತ್ತಿರುವಾಗ ಬೆಳಕು ಹರಿದು ಮೂಡಃ 
ದಿಕ್ಕು ಓಕುಳಿ ಹರಡಿಕೊಂಡು ನಿಸರ್ಗವೆಲ್ಲ ರಮ್ಯತೆಯನ್ನು ಪಡೆದು ಓಲಾಡುತ್ತಿ 
ರುವಾಗ ಇವರು ಕುಳಿತ ಬಸೂ ಒಮ್ಮೊಮ್ಮೆ ಉಯ್ಯಾಲೆಯಂತೆ ತುಯ 
ಲಾಡುತ್ತಿತ್ತು , 

ಗೋದಾ ಯೋಚಿಸುತ್ತಲೇ ಅಕ್ಕನ ಮುಖ ನೋಡುತ್ತಿದ್ದಳು 
ತಮ್ಮನನ್ನು ತೊಡೆಯ ಮೇಲೆ ಕೂರಿಸಿಕೊಂಡಿದ್ದರೂ ಅವಳ ಚೈತನ್ಯವೆಲಾ 
ಬಹಳ ದೂರ ಹೋಗಿದೆಯೆಂದು ಅರಿತಳು ಗೋದಾ. 

ಮದುವೆಯ ಊಟ, ತಿಂಡಿ , ಹೊಸಬಟ್ಟೆಗಳನ್ನು ನೆನೆದು ಮಕ್ಕಳೆಲ್ಲ 
ಉಲ್ಲಾಸದಿಂದ ಕಿಲಕಿಲಗುಟ್ಟುತ್ತಿದ್ದಾರೆ. 

* ಬೆಳಗಿನ ಒಂಬತ್ತು ಗಂಟಗೆಲ್ಲಾ ಬಿಂದೂರಾಯರ ಬಂಗಲೆಯ ಮುಂ 
ಬಸ್ಸು ನಿಂತಾಗ ಹುಡುಗರು ಕಕ್ಕಾಬಿಕ್ಕಿಯಾದರು . ಬೃಂದಾಳ ತಮ 
ಕೇಳಿದ 

“ ಇದೇಏನಕ್ಕ ಮದಿವೀ ಮನಿ ? ಚಪ್ಪರ ಹಾಕಿಲ್ಲ ! ನಾಲಗೆ 
ಊದುದಿಲ್ಲ. ಜನಾನೇ ಇಲ್ಲಲ್ಲಕ್ವಾ ? ” 

ಮಕ್ಕಳೆಲ್ಲರ ಕಣ್ಣಿನಲ್ಲಿಯೂ ಇದೇ ಪ್ರಶ್ನೆ ಇದ್ದರೂ ಬೃಂದಾ ಅದಕ 
ಉತ್ತರ ಕೊಡುವ ಗೋಜಿಗೆ ಹೋಗದೆ ಕೆಳಗೆ ಇಳಿಯುವ ಸಂವರ 
ಮಾಡಿದಳು . 

ಬಿಂದೂರಾಯರ ಬಂಗಲೆಯ ವಿಸ್ತಾರವಾದ ಕಾಂಪೌಂಡಿನೊಳ 
ಇನ್ನೂ ಮದುವೆ ಮನೆಯ ಯಾವ ಚಿನ್ನೆಯ ಕಂಡುಬರಲಿಲ್ಲ . ಬೃಂದ 
ಯೋಚಿಸಿದಳು . 

“ ಬೇರೆ ಯಾವುದಾದರೂ ದೊಡ್ಡ ಕಲ್ಯಾಣ ಮಂಟಪ ಹಿಡಿದಿರಬಹುದೇ 


ಎಂದು. ) 


ಮರುಗಳಿಗೆ ಅವಳು ಮನದಲ್ಲೇ ನಕ್ಕಳು. ಮಕ್ಕಳು ಕೇಳಿದರೆ ಹಾಗೆ 
ಹೇಳಿದರಾಯಿತು. ಧರ್ಮಕ್ಕೆ ದಟ್ಟಿ ಕೊಟ್ಟರೆ ಹಿತ್ತಲಲ್ಲಿ ಮೊಳ ಹಾಕಿದ 
ನಮ್ಮ ಬುದ್ಧಿ , 

ಈ ಮದುವೆ ಎಲ್ಲಾದರೇನು? ಹೇಗಾದರೇನು ? ಆದರೆ ಗೋದಾ 
ನಿಜ ಸಂಗತಿ ತಿಳೆದರೆ ಏನಂದುಕೊಳ್ಳುತ್ತಾಳೋ ಅಭಿಮಾನಿ ಹುಡುಗಿ, 


ಬಿದಿಗೆ ಚಂದ್ರನು ಡೊಂಕು 

103 
ಬಿಂದೂರಾಯರು, ಸೀತಾಬಾಯಿಯವರು ಅಂಗಣಕ್ಕೆ ಬಂದು ಬೀಗ 
ರನ್ನು ಸ್ವಾಗತಿಸಿದರು. ಈಗ ಗೋದಾಗೆ ಸೀತಾಬಾಯಿಯವರನ್ನು ನೋಡಿದ 
ನೆನಪು ಬಂದು ಇವರ ಮಗನಿಗೆ ಮದುವೆ ನಿಜವಿರಬಹುದು ಅನಿಸಿತು . 

ಬೀಗರಿಗಾಗಿಯೇ ಎರಡು ಕೋಣೆಗಳನ್ನು ಬಿಡಿಸಿದ್ದಾರೆ ಸೀತಾಬಾಯಿ . 
ಮನೆಯ ಒಳಗಿನ ಸಂಭ್ರಮ ನೋಡಿ ಮಕ್ಕಳಿಗೆ ಸಂತೋಷವಾಗಿತ್ತು . 

ಬೃಂದಾ ಮಕ್ಕಳಿಗೆಲ್ಲಾ ಗುಟ್ಟಾಗಿ ಹೇಳಿದಳು 

ಇವರ ಮನೀ ಒಳಗ ಊಟಕ್ಕೆ ತಿಂಡೀಗೆ ಗದ್ದಲ ಮಾಡಬಾರದು . 
ಚಾಷ್ಟಿ ಮಾಡಬಾರದು. ಹಾಂಗೇನಾದರ ಮಾಡಿದರ ಆ ದೊಡ್ಡ ತಾತ 
ಬಯ್ಯತಾರ . ನೀವೆಲ್ಲ ಈ ಕ್ವಾಣಿ ಬಿಟ್ಟು ಹೊರಕ್ಕೆ ಹೋಗಬ್ಯಾಡರಿ.” 

ಹುಡುಗರಿಗೆ ಒಂದು ಬಗೆಯ ಬಂಧನವಾದರೂ ಕಿಟಕಿಯಲ್ಲಿ ಮುಖ 
ವಿಟ್ಟು ಅವರು ಕಾಂಪೌಂಡಿನ ಹೂದೋಟನೋಡಿದರು . ಕುಣುಕುಣು ಗೆಜ್ಜೆಯ 
ನಾದ ಮಾಡುತ್ತಾ ಕಾಂಪೌಂಡಿನಲ್ಲಿ ಓಡಾಡುವ ಲೈಲಾ - ಮಜ್ಜು ಅವರ 
ಹಳೆಯ ವಿಚಾರವನ್ನು ಮರೆಸಿದವು. 

ಮುಂದೆ ಕಾಫಿ - ತಿಂಡಿಯ ಗದ್ದಲ. ಈಗಲೇ ನಾಲ್ಕಾರು ಮಂದಿ ಅಡಿಗೆ 
ಯವರು ಬಂದು ಸೇರಿಕೊಂಡು ಗದ್ದಲ ನಡೆಸಿದ್ದರು. 

ಬಿಸಿಬಿಸಿಯ ರವೆ ಇಡ್ಡಲಿ- ಚಟ್ನ - ಬೆಣ್ಣೆ ತಿಂಡಿಯಾಗಿ ಮುಂದೆ 
ಕುಳಿತಾಗ ಮಕ್ಕಳು ಮತ್ತೆಲ್ಲವನ್ನೂ ಮರೆತರು. ಅವರಿಗೆ ನೆನಪಿರುವಂತೆ 
ಅವರು ಇಂತಹ ಒಳ್ಳೆಯ ತಿಂಡಿಯನ್ನು ಕಂಡವರೇ ಅಲ್ಲ . 

ಮತ್ತೆ ಸ್ನಾನಕ್ಕೆ ಹೋದಾಗಗೋದಾಅಕ್ಕನನ್ನು ಕೇಳಿದಳು 

“ಸೀತಾಬಾಯಿಯಾರ ಮಗ ಎಲ್ಲಕ್ಕ ಅದಾರೆ, ಇಷ್ಟು ಮಂದೀಲಿ ಅವರು 
ಯಾರಂತೆ ನನಗಂತೂ ತಿಳೀಲಿಲ್ಲ ? ” 

ಬೃಂದಾಗೆ ಕೊರಳು ಬಿಗಿದು ಬಂದಿತು. ನಿಧಾನವಾಗಿ ಅಂದಳು 

“ ನನಗೇನ ಗೊತ್ತು, ಗೋದಿ? ಇದ್ಯಾರು ಇಲ್ಲೇ ಎಲ್ಲೋ , ಮದಿವಿ 
ದಿನ ತಾನೇ ತಿಳೀತದಲ್ಲ ಬಿಡು. ” , 
* ಗೋದಾಸುಮ್ಮನಾದಳಾದರೂ ಮದುವೆ ಮನೆಗೆ ಬಂದ ತರುಣರನ್ನೆಲ್ಲ 
ಪರೀಕ್ಷಿಸುವುದರಲ್ಲಿ ತೊಡಗಿದಳು ಮತ್ತು ತಾಯಿಯನ್ನೊಮ್ಮೆ ಕೇಳಿದಳು . 

ಆ ತಾಯಿಗಾದರೂ ಬೃಂದಾ ಮೊದಲೇ ತಾಕೀತು ಮಾಡಿಬಿಟ್ಟಿದ್ದಾಳೆ 
ಧಾರೆ ಮಂಟಪಕ್ಕೆ ಹೋಗೋವರೆಗೂ ಹೇಳಬಾರದೆಂದು, ತಾಯಿ ತಬ್ಬಿ ಬ್ಲಾಗಿ 
ಅಂದರು 

- “ ನನಗೂ ಗೊತ್ತಿಲ್ಲ . ಯಾರಂತ ಯಾರನ್ನಾದರೂ ಕೇಳಿಬೀಳೀಯ 
ಜತನ, ನಾಳಿಗೆ ತಾನೇ ತಿಳೀತದಲ್ಲ.” 

ಮಗಳಿಗೆ ಈ ಉತ್ತರ ಹೇಳಿದರಾದರೂ ಆ ತಾಯಿಯ ಹೃದಯ ಒಳ 
ಗೊಳಗೇ ಅಳುತ್ತಿತ್ತು . 

- ತಮ್ಮ ಚೆಲುವೆ ಹಿರಿಯ ಮಗಳನ್ನ ಹೆಳವನಿಗೆ ಕೊಟ್ಟು ಹೊಟ್ಟೆ ಹಿಡಿ 
ಯುವದೇನೂ ಸಾಮಾನ್ಯದ ಮಾತಾಗಿರಲಿಲ್ಲ. 

ಆದರೆ ಬೃಂದಾಗೆ ಮಾತ್ರಾ ತನ್ನ ಹೆಳವ ಗಂಡನ ದರ್ಶನ ಮಾಡಬೇಕೆಂಬ 
ಹಂಬಲ ತಲೆ ಎತ್ತಿತು. ನಾಡಿದ್ದೇ ಮದುವೆ. ಇನ್ನೂ ನೆಂಟರು ಬಂದು 
ತುಂಬುತ್ತಿದ್ದಾರೆ. ಯಾರು ಯಾರೆಂದು ಅವಳಿಗಂತೂ ತಿಳಿಯದು. ದೂರದಿಂದ 
ಬಂದ ಅತಿಥಿಗಳಿಗೆಂದು ಪಕ್ಕದ ಬಂಗಲೆಯೊಂದನ್ನು ಬಿಡಿಸಿಕೊಂಡಿದ್ದಾರೆ. 
ಇಷ್ಟಾದರೂ ಈಗ ವಸಂತ ಮಾತ್ರ ಹೊರಗೆ ತಲೆ ಇಡಲಿಲ್ಲ . ಹಿಂದೆ ಹೇಳಿದಂತೆ 
ಸೀತಾಬಾಯಿಯವರಾದರೂ ವಸಂತನನ್ನು ಕಂಡುಬಾ ಎಂದು ಹೇಳಲಿಲ್ಲ. 


೧೬ 


... ಮಧ್ಯಾನದ ವೇಳೆಗೆ ಸೀತಾಬಾಯಿಯವರ ಇಬ್ಬರು ಹೆಣ್ಣು ಮಕ್ಕಳು, 
ಅಳಿಯಂದಿರು, ಮೊಮ್ಮಕ್ಕಳು ಬಂದಿಳಿದರು. ಬಂದವರೆಲ್ಲಾ ಬೃಂದಾಳನ್ನು 
ನೋಡಿನೋಡಿಮೆಚ್ಚು ತಿದ್ದುದರ ಅರ್ಥ ಗೋದಾವರಿಗಾಗದಿದ್ದರೂ ಅವಳು 
ಮೆಲ್ಲನೆ ಕೇಳಿದಳು . 
- “ ಮದವಿ ಕನ್ಯಾನ ಮನಿ ಎಲ್ಲಕ್ಕ ? ಮತ್ತೆ ಎಲ್ಲ ಸಂಭ್ರಮ ಇಲ್ಲೇ 


ಅದ ? ” 

ಬೃಂದಾ ತುಸು ಗದರಿಕೊಂಡಂತೆ ಅಂದಳು 

“ ನನಗೇನ ಗೊತ್ತೇ ಮಾರಾಯ್ತಿ ? ಒಂದಿಷ್ಟು ಸಹಿಸಲ್ಲ . ತಾನೇ 
ತಿಳೀತದೆ, ” 

ಗೋದಾಗೆ ಎಲ್ಲಾ ವಿಚಿತ್ರವೆನಿಸಿದರೂ ಸುಮ್ಮನಾದಳು. ಸಂಜೆಯ 
ವೇಳೆಗಾಗಲೇ ಮನೆಯ ಸುತ್ತ ಸುಂದರವಾದ ಬನಾತಿನ ಪೆಂಡಾಲು ಬಣ್ಣ 
ಬಣ್ಣದ ತಳಿರುತೋರಣಗಳಿಂದ ಕಂಗೊಳಿಸಿತು . ವಿದ್ಯುದ್ದೀಪಗಳ ಅಲಂಕಾರ 
ಚಪ್ಪರದ ತುಂಬೆಲ್ಲಾ ಬೆಳಗಿತು, 

ಗೋದಾ ಅಕ್ಕನನ್ನು ಹುಡುಕುತ್ತಿದ್ದಾಳೆ. ಮನೆಯನ್ನೆಲ್ಲಾ ನಾಲ್ಕು 
ಸುತ್ತು ಬಂದರೂ ಎಲ್ಲೂ ಬೃಂದಾ ಇಲ್ಲ. ತಾಯಿಯನ್ನು ಕೇಳಿದರೆ ಅವರಿಗೂ 
ತಿಳಿಯದು. ಗೋದಾ ಸಂಕೋಚದಿಂದ ಸೀತಾಬಾಯಿಯವರನ್ನೇ ಕೇಳಿದರು 

“ ಅಕ್ಕು ಎಲ್ಲಿ ಹೋಗ್ತಾಳೋ ಎಲ್ಲೂ ಕಾಣದಿಲ್ಲ'' 
ಸೀತಾಬಾಯಿಯವರು ಗೋದಾನ ಕೆನ್ನೆ ಹಿಡಿದು ನಕ್ಕರು . 

“ ನಿನ್ನ ಅಕ್ಕನ್ನ ಗುಬ್ಬಿ ಕಚಿಕೊಂಡು ಹೋತಲ್ಲಾ , ಈಗ ಏನು 
ಮಾಡ್ತೀ ??? 
* ಗೋದಾ ಅವರ ವಿನೋದದಿಂದ ನಾಚಿಕೊಂಡಳಾದರೂ ಅವಳು ಎಲ್ಲಿಗೆ 
ಹೋಗಿದ್ದಾಳೆಂಬುದು ಅವರಿಗೆ ತಿಳಿದಿದೆ ಎಂದುಕೊಂಡಳು . ಅವರು ನಕ್ಕು 
ಅಂದರು 

“ ನಿನ್ನ ಅಕ್ಕ ಎಲ್ಲೂ ಹೋಗಿಲ್ಲಾ , ನಿಮಗೆಲ್ಲಾ ಹೊಸ ಅರಿವೀ ತರ 
ಲೀಕೆ ಅಂಗಡಿಗೆ ಹೋಗ್ಯಾಳ. ಈಗ ಬಾಳ ?” 

- ಹೊಸ ಅರಿವೆ - ಎಂಬ ಶಬ್ದ ಕಿವಿಗೆ ಬಿದ್ದೊಡನೆ ಹುಡುಗರಿಗೆ ಮತ್ತಷ್ಟು 
ಖುಷಿಯಾಯಿತು. ಆದರೆ ಗೋದಾಗೆ ಮಾತಾ 

ಅಕ್ಕ ನನ್ನನ್ನು ಕರೆದೊಯ್ದಿದ್ದರೆ ಏನಾಗಿತ್ತು ? ನನಗೆ ಬೇಕಾದಂಥ 
ಬಟ್ಟೆ ನಾನು ಆರಿಸಿಕೊಳ್ಳುತ್ತಿದ್ದೆ . ಈಗ ಬಟ್ಟೆ ತಂದು ಇನ್ನು ಹೋಲಿಸುವುದು 
ಯಾವಾಗ ಎಂದವಳು ಯೋಚಿಸಿದಳು, 

ಹಾಗೇ ಅವಳು ತನ್ನ ಬಟ್ಟೆ ನೋಡಿಕೊಂಡಳು . ಆ ಇಡೀ ಮದುವೆ 
ಮನೆಯ ಎಲ್ಲರ ಬಟ್ಟೆಗಳಿಗಿಂತ ತಮ್ಮ ಮನೆಯವರ ಬಟ್ಟಗಳೇ ತೀರಾ 
ಕಳಪೆ. 

ತಾರಾನ ಮಕ್ಕಳು ತಾಜಾ ಯೂರೋಪಿಯನ್ನರ ಮಕ್ಕಳಂತಿವೆ. ಅವು 
ಕನ್ನಡದಲ್ಲಿ ಮಾತೂ ಆಡಲೊಲ್ಲವು. ಎಲ್ಲಾ ಕಾನ್ವೆಂಟಿಗೆಹೋಗುವ ಮಕ್ಕಳು 
ಬಾಬು ಕಟ್ಟು , ಸ್ವರ್ಟ್, ಪ್ರಾಕುಗಳೇ ಅವುಗಳ ಉಡುಗೆ -ತೊಡಿಗೆ, 
ಈ ಸಂಜೆ ಏಳು ಗಂಟೆಗೆ ಕಾರಿನಿಂದಿಳಿದ ಬೃಂದಾ , ರುಕ್ಕಿಣೀಬಾಯಿಯವರ 
ಹಿಂದೆ ಜವಾನ ದೊಡ್ಡದೊಂದು ಮೂಟೆಯನ್ನೇ ತಂದಿಳಿಸಿದ. ಅದು ನೇರ 
ಇವರ ರೂಮಿಗೇ ಬಂತು, ಮಕ್ಕಳು ಮುತ್ತಿಕೊಂಡರು. ಅವರ ಮನೆಯವರು 
ಯಾರೂ ಮತ್ತೆ ಇದರ ತಂಟೆಗೆ ಬರಲಿಲ್ಲ. ಈ ಮಕ್ಕಳಿಗಾಗಿಯೇ ಬಟ್ಟೆ 
ತಂದದ್ದರಿಂದ ಅದರ ವಿತರಣೆ ಕೆಲಸ ಬೃಂದಾಳ ಸಾಲಿಗೆ ಬಂದಿತು. 
* ಈಗ ಗೋದಾವರಿಯ ಎಣಿಕೆ ತಪ್ಪಾಗಿತ್ತು . ಮಕ್ಕಳಿಗೆಲ್ಲಾ ಬೃಂದಾ 
ರೆಡಿಮೇಡ್ ಬಟ್ಟೆಗಳನ್ನೇ ತಂದಿದ್ದಾಳೆ, ಗೋದಾಗೆ ಸೊಗಸಾದ ಎರಡು 
ಡೆಕರಾನ್ ಸೀರೆಗಳು ! ಮಕ್ಕಳು ಹುಟ್ಟಿದಾರಭ್ಯ ಅಂತಹ ಒಳ್ಳೆಯ ಬಟ್ಟೆ 
ಗಳನ್ನು ಕಂಡವೇ ಅಲ್ಲ, ಆಗಲೇ ತೊಡುವ ಆತುರ ಅವುಗಳಿಗೆ, ಆದರೆ 
ಅಕ್ಕನ ಹೆದರಿಕೆಯಿಂದ ಅವು ಸುಮ್ಮನಾದವು. 

ಮರುದಿನ ಬೆಳಗಿಗೇ ದೇವರ ಊಟ ಇದ್ದುದರಿಂದ ಎರಡು ಮನೆಯ 
ಕಲಾಪಗಳೂ ಒಂದೇ ಮನೆಯಲ್ಲಿ ನಡೆದವು. 
* ಈಗ ಮಕ್ಕಳಿಗೆಲ್ಲಾ ತಿಳಿಯಿತು. ತಮ್ಮ ಅಕ್ಕನೇ ಕನೈಯೆಂದು . 
ಗೋದಾವರಿ ಕಕ್ಕಾಬಿಕ್ಕಾದಳು . 

ತೈಲಾಭ್ಯಂಜನ ಮಾಡಿ ಹಸೆಯಮೇಲೆ ಕುಳಿತ ಅಕ್ಕನನ್ನು ದುರುಗುಟ್ಟಿ 
ನೋಡಿಓಡಿಬಂದು ತಾಯಿಯ ಕಿವಿಯಲ್ಲಿ ಕೇಳಿದಳು 

“ ಅಕ್ಕ ಯಾಕಮ್ಮ ಹಸಿಮಣಿ ಮಾಲೆ ಕೂತಾಳೆ ??? 
ತಾಯಿ ಉಸುಗರೆದು ಮೆತ್ತಗಂದರು . 
(Cಆಕೀದೇ ಮದಿವಿ ಕಣವ , ಅದಕೇ ಕೂತಾಳೆ. ” 

ಸ್ವಭಾವತಃ ದಿಟ್ಟಿಯಾದ ಗೋದಾವರಿ ಆ ಗಳಿಗೆಗೆ ಮಂಕಾದಳು. 
ಬೃಂದಾಹಸೆಯ ಮೇಲೆ ಕೂತಿದ್ದರೂ ವಸಂತ ಮಾತ್ರಾ ಜರದ ರೇಶಿಮೆ 
ಮೊಗುಟಉಟ್ಟು ಸೋಫಾದಮೇಲೆ ಕುಳಿತಿದ್ದಾನೆ. ಮನೆಯೊಳಗೆ ಓಡಾಡು 
ವಾಗಲೂಕಾಲಲ್ಲಿ ಬೂಟು ಹಾಕುವುದು, ಇದು ಯಾವ ಸೀಮೆಯ | 
ಸಂಪ್ರದಾಯ ! 

ಆದರೆ ಅವನೇ ತನ್ನ ಅಕ್ಕನ ಗಂಡನೆಂದು ತಿಳಿದು ಅವಳು ಬಹಳ 
ಹಿಗ್ಗಿದಳು. 

ವಸಂತಮಾಧವ ಎಂತಹ ಸುಂದರ ಪುರುಷ , ಅವರು ಎಂತಹ ಸಿರಿ 
ವಂತರು. ಆದರೆ ನಮ್ಮಂಥ ಬಡವರ ಮನೆಯ ಹೆಣ್ಣನ್ನು ಅವರೇಕೆ ಮೆಚ್ಚಿ 
ಮದುವೆಯಾಗುತ್ತಿರುವರೆಂಬುದರ ಅರ್ಥ ಅವಳಿಗಾಗಲಿಲ್ಲ. ಮತ್ತೆ ಕಾಲಿನ 
ಬೂಟಿನ ಸಮಸ್ಯೆ ಅವಳ ತಲೆ ಕೆಡಿಸಿತು . ತಡೆಯಲಾರದೇ ಕಿವಿಯ ಹತ್ತಿರ 
ಊದಿದಳು 

“ ಅದ್ಯಾಕಮ್ಮ ಅವರು ಹಸಿಮ್ಯಾಲೆ ಕೂಡೋದಿಲ್ಲ. ಮತ್ತೆ ಕಾಲಾಗಿನ 
ಬೂಟು ತೆಗಿಯೂದಿಲ್ಲ ??? 

ಸುಳ್ಳು ಹೇಳಿ ಅಭ್ಯಾಸವೇ ಇಲ್ಲದ ತುಂಗಾಬಾಯಿ ವಿಲಿವಿಲಿ ಒದ್ದಾಡಿ 
ಕೊಂಡು, ಆ....ಊ ಅನ್ನು ತಿರುವಾಗಲೇ ರುಕ್ಕಿಣೀಬಾಯಿ ಹತ್ತಿರಬಂದು 

'' ನಿನಗ ಏನುಬೇಕಾ ಗೋದೂ ? ಏನಾರ ಬೇಕಾದರ ನನಗ ಕೇಳು. 
ಕಾಳಜಿ ಯಾಕ, ನಿನ್ನ ಅಮ್ಮಗ ಕೇಳಬ್ಯಾಡ.'' 

ಗೋದಾಕೂಡಲೇ ಹೇಳಿದಳು 

“ ನಾನು ಅಮ್ಮನ ಹತ್ತಿರ ಏನೂ ಕೇಳಲಿಲ್ಲರಿ , ಬೃಂದಾನ ಗಂಡ 
ಅದ್ಯಾಕ ಬೂಟು ಹಾಕಿಕೊಂಡೇ ಅದಾರ ಅಂತ ಕೇಳಿದೆ.'' 
- ರುಕ್ಷ್ಮಿಣೀಬಾಯಿ ಒಂದು ವಿಧವಾಗಿ ನಕ್ಕು ಬಿಟ್ಟರು 

“ ಅಯ್ಯ ಹುಚ್ಚ ಹುಡುಗಿ , ಪಾಪ ನಿನ್ನ ಅಮ್ಮಗ ಏನು ಗೊತ್ತದೆ? 
ವಸಂತಗೆ ಸ್ವಲ್ಪ ದಿನದ ಹಿಂದೆ ಕಾಲು ಸುಟ್ಟು ಹೋಗಿತ್ತು . ಇನ್ನೂ ಗಾಯ 
ವಾಸಿಯಾಗಿಲ್ಲ. ಅದಕ ನೀರು ಬೀಳಬಾರದಂತ ಹಾಂಗೆ ಕಾಲು ಚೀಲ, 
ಬೂಟು ಹಾಕಿರತಾನ ಸೈ ?” 
- ತುಂಗಾಬಾಯಿ ಕಣ್ಣು ಬಾಯಿ ಬಿಟ್ಟು ಆಕೆಯ ಕಡೆಗೆ ನೋಡುವುದ 
ರೊಳಗೆ ರುಕ್ಕಿಣೀಬಾಯಿ ಸರಸರನೆ ಬೇರೊಂದು ಕೆಲಸಕ್ಕೆ ಹೊರಟುಹೋಗಿ 
ಯಾಗಿತ್ತು . ಆಕೆಗೆ ವಿಸ್ಮಯವೆನಿಸಿತು. ತಾವು ಇಷ್ಟೆಲ್ಲ ಕಷ್ಟ ಕಂಡಿದ್ದರೂ 
ಇಂಥದೊಂದು ಸುಳ್ಳು ಹೇಳುವುದು ತಮ್ಮ ಹಣೆಯಲ್ಲಿ ಬರೆದಿಲ್ಲವಲ್ಲ ! ಅನಿಸಿತು . 

ಆದರೂ ರುಕ್ಕಿಣಿಬಾಯಿಯ ಸುಳ್ಳು ಆ ಗಳಿಗೆಗೆ ಅವರಿಗೂ ಹಿತತಂದಿತು. 

ಗೋದಾವರಿ ಒಂದು ಬಗೆಯ ಒರಟು ಸ್ವಭಾವದ ಹುಡುಗಿ, ನಿಜಸಂಗತಿ 
ತಿಳಿದರೆ ಮತ್ತೇನು ರಾದ್ಧಾಂತವೋ ? 

ಆದರೂ ಗೋದಾಒಂದು ಮೂಲೆಗೆ ನಿಂತು ವಸಂತನ ಕಾಲನ್ನೇ ನೋಡು 
ತಿದ್ದಾಳೆ, ಆ ಸಂಬ್ರಮ ಗದ್ದಲದಲ್ಲಿ ಅದನ್ನು ಯಾರೂ ಗಮನಿಸಲಿಲ್ಲ . 

ಮತ್ತೆ ಅವನು ಓಡಾಡುವಾಗಲೂ ಬಹಳ ನಿಧಾನವಾಗಿ ಓಡಾಡುತ್ತಿದ್ದು 
ದರಿಂದ ಅದು ಸುಟ್ಟಿದ್ದು ನಿಜವಿರಬಹುದೆಂದು ಅವಳಿಗನಿಸಿದರೂ ಮನಸ್ಸಿಗೆ 
ಪೂರ್ಣ ನೆಮ್ಮದಿ ಇಲ್ಲ. ಅಲ್ಲದೆ ಈಗ ಅವಳಿಗೆ ಮತ್ತೊಂದು ಚಿಂತೆಯೂ 
ಕಾಡುತ್ತಿತ್ತು . 

ಅಕ್ಕ ಇನ್ನು ಮದುವೆಯಾದ ಮೇಲೆ ಮತ್ತೆ ತೌರು ಮನೆಗಂತೂ ಬರುವು 
ದಿಲ್ಲ, ಅವಳ ಗಂಡನ ಮನೆಯಲ್ಲಿ ಅವಳು ಸುಖವಾಗಿರುತ್ತಾಳೆ. ಇದುವರೆಗೆ 
ಅವಳು ತರುತ್ತಿದ್ದ ನಲವತ್ತು ರೂಪಾಯಿ ತನ್ನ ಬದುಕಿಗೆ ಎಷ್ಟೋ ನೆರವು 
ನೀಡುತ್ತಿತ್ತು , ಇನ್ನು ಮುಂದೆ ಅದೂ ತಪ್ಪಿ ಹೋದರೆ ನಮಗೆ ಗತಿ ಏನು ? 
ತನಗಿನ್ನೂ ಎಸ್ .ಎಸ್ .ಎಲ್ . ಸಿ. ಕೂಡಾ ಆಗಿಲ್ಲ ತನ್ನ ವಯಸ್ಸಿಗೆ ಕೆಲಸ 
ಕೊಡುವವರು ತಾನೇ ಯಾರಿದ್ದಾರೆ ? ಅಪ್ಪ - ಅಮ್ಮ ಯಾಕೆ ಒಪ್ಪಿದರು, ಅಕ್ಕ 
ಯಾಕೆ ಒಪ್ಪಿದಳು ಈ ಮದುವೆಗೆ ? ನಮಗೆಲ್ಲ ಬಟ್ಟೆ ಬರೆ ಹೊಲಿಸಿ ಕೊಟ್ಟು 
ಎರಡು ಖರ್ಚು ತಾವೇ ವಹಿಸಿಕೊಂಡು ಹೀಗೆ ಗುಟ್ಟಾಗಿ ನಮ್ಮನ್ನು ಕರೆಸಿ 
ಕೊಂಡು ಮದುವೆಯಾಗುವುದೇಕೆ ? ಅಕ್ಕನಾಗಲಿ, ಅಮ್ಮನಾಗಲೀ ಮೊದಲು 
ನಮಗೆ ಯಾಕೆ ಹೇಳಲಿಲ್ಲ ? 

ಹೀಗೆ ಯೋಚಿಸುತ್ತ ಒಂದು ಮೂಲೆಗೆ ನಿಂತಳು ಗೋದಾ. ಹೊಸ 
ಡೆಕರಾನ್ ಸೀರೆಯುಟ್ಟ ಸಂತಸ ಈಗ ಅವಳಿಗೆ ಇರಲಿಲ್ಲ. 

ಶಾಸ್ತ್ರ ಕಲಾಪಗಳು ನಡೆಯುತ್ತಿದ್ದವು. ಮನೆ ತುಂಬಾ ಜನ ತುಂಬಿ 
ಕೊಂಡಿದ್ದಾರೆ. ಅವರ ಕಡೆಯವರಿಗೆಲ್ಲಾ ಅಸಾಧ್ಯ ಸಂಭ್ರಮವಾಗಿದೆ. ಎರಡು 
ಕಾಲಿಲ್ಲದವನಿಗೆ ಒಂದು ಸುಂದರ ಹೆಣ್ಣು ತಾನಾಗಿ ಒಪ್ಪಿ ಮದುವೆಯಾಗುವು 
ದೆಂದರೆ ಸಾಮಾನ್ಯವೇ ? ಅವರ ಸಂದಿಗೊಂದಿಯ ಬಳಗವೆಲ್ಲಾ ಬಂದು 
ಸೇರಿತ್ತು . 

ಮಧ್ಯಾಹ್ನ ಭರ್ಜರಿಯ ಊಟವಾಯಿತು. ಸಂಜೆ ಇದೇ ಸೋಫಾದ 
ಮೇಲೆಯೇ ವರಪೂಜೆಯ ಶಾಸ್ತ್ರವೂ ಆಯಿತು. 

ಅಕ್ಕನ ಹತ್ತಿರ ಮಾತಾಡೋಣವೆಂದರೆ ಗೋದಾಗೆ ಒಂದು ಸರಿಯಾದ 
ಅವಕಾಶವೇ ಸಿಗಲಿಲ್ಲ . ಯಾರಾದರೊಬ್ಬರು ಅವಳ ಜೊತೆಗೆ ಇದ್ದೇ ಇರು 
ತಾರೆ. ಆದರೆ ಆ ತುಂಬ ಸಂಭ್ರಮ ಸಂತಸದಲ್ಲಿ ಅಕ್ಕನ ಮುಖ ಕಾಂತಿ 
ಹೀನವಾಗಿರುವುದು ಗೋದಾಳ ಕಣ್ಣಿನಿಂದ ಮರೆಯಾಗಲಿಲ್ಲ. 

ರಾತ್ರಿಯ ಊಟವಾಗಿ ಮಲಗುವಾಗಲಾದರೂ ಕೇಳೋಣವೆಂದು ಅವಳು 
ಅಕ್ಕ ನಿದ್ದಲ್ಲಿ ಸುಳಿದಾಡಿದರೂ ಅದು ಸಾಧ್ಯವಾಗಲಿಲ್ಲ. 
* ಬೆಳಗಿನ ಜಾವಕ್ಕೆ ಏಳಬೇಕೆಂಬ ನೆವದಿಂದ ರುಕ್ಕಿಣೀಬಾಯಿ ಬಂದು 
ಬೃಂದಾಳ ಪಕ್ಕದಲ್ಲಿ ಮಲಗಿದರು. ಆದರೆ ಅವರು ಉದ್ದೇಶಪೂರ್ವಕವಾಗಿಯೇ 
ಮಲಗಿದ್ದಾರೆಂದು ಬೃಂದಾಗ ತಿಳಿಯದೇ ಹೋಗಲಿಲ್ಲ. 

ಬೆಳಿಗ್ಗೆ ಗೋದಾವರಿ ಏಳುವ ಹೊತ್ತಿಗೆ ಆಗಲೇ ಬೃಂದಾಳ ಸ್ನಾನವಾಗಿ 
- ಅವಳಾಗಲೇ ಗೌರಿಪೂಜೆಗೆ ಕುಳಿತಿದ್ದಳು. ಗೋದಾವರಿ ದೇವರ ಮನೆಯಲ್ಲಿ 
ಅಕ್ಕನ ಪಕ್ಕದಲ್ಲಿ ಹೋಗಿನಿಂತರೂ ಅವಳನ್ನು ಮಾತನಾಡಿಸಲು ಮಾತ್ರ 
ಸಾಧ್ಯವಿರಲಿಲ್ಲ . 

ಸ್ವಭಾವತಃ ದಿಟ್ಟಿ , ಅಭಿಮಾನಿಯಾದ ಗೋದಾಈಗ ದುಃಖಿತಳಾಗಿ 
ಮಂಕು ಮುಖದಿಂದ ಬಂದು ದೇವರ ಮನೆಯಲ್ಲಿ ನಿಂತಳು . ಸುತ್ತಮುತ್ತ ಮನೆ 
ಹೆಂಗಸರೆಲ್ಲ ತುಂಬಿಕೊಂಡಿದ್ದಾರೆ. ಧಾರೆಯ ಮುಹೂರ್ತ ಹತ್ತಿರ ಬರುತ್ತಿತ್ತು . 

ವಧುವನ್ನು ಧಾರೆಗೆ ಕರೆದೊಯ್ಯವಮಟ್ಟಿಗೆ ಬಾಪೂರಾಯರೇ ಬೃಂದಾಳ 
ಸೋದರಮಾವನಾದರು. 

ಸೀತಾಬಾಯಿಯವರು ಗೋದಾನನ್ನು ಕರೆದರು. “ ಯಾಕಪ್ಪಾ ಇಲ್ಲಿ 
ನಿಂತೀ ? ನೀವೇ ಅಲ್ಲೇನು ಹೆಣ್ಣಿನ ಕಡಿಯವರು , ಹೋಗು ಹಸೀ ಮಂಟಪದಾಗೆ 
ಇದ್ದು ಬಂದೋರನ್ನ ಕರದು ಕೂರು .” 

ಗೋದಾ ತಟ್ಟನೆ ಹೊರಗೆ ಹೊರಟು ಹೋದಳು. ಅವಳ ಕಣ್ಣುಗಳು 
ನೀರಿನಲ್ಲಿ ತೇಲಿದವು, ತನ್ನ ಕೋಣೆಗೆಹೋಗಿಬಾಗಿಲ ಮರೆಗೆ ಕುಳಿತು ಬಿಕ್ಕಿ 
ಬಿಕ್ಕಿ ಅತ್ತಳು, ನ್ಯಾಯವಾಗಿ ಅವಳು ಅಳುವ ಹುಡುಗಿಯಲ್ಲ. ಆದರೆ 
ಅವಳಿಗೆ ಇಂದು ಬೇಡವೆಂದರೂ ಅಳು ಬರುತ್ತಿತ್ತು . ಯಾಕೆಂದು ಮಾತ್ರಾ 
ಅವಳಿಗೆ ತಿಳಿಯದು, 

ಮಂತ್ರ , ವಾಲಗಗಳು ಜೋರಾದಾಗ ಗೋದಾಳ ಅಳುವೂ ಜೋರಾ 
ಯಿತು. ಈಗ ಅವಳಿಗೆ ತಾನುಟ್ಟ ಸೀರೆಯೂ ಲೋಹಕವಚದಂತೆ ಭಾರವೆನಿ 
ಸಿತು. ಈ ಮನೆಯವರೆಲ್ಲ ಸೇರಿ ತನ್ನ ಅಕ್ಕನಿಗೆ ಏನೋ ಮೋಸ ಮಾಡಿದ್ದಾ 
ರೆಂದು ಅವಳು ಖಚಿತಮಾಡಿಕೊಂಡಳು, 

ಮುಹೂರ್ತದ ವೇಳೆಗೆ ಹಸೆಯಮೇಲೆ ಕುಳಿತ ಅವಳ ತಾಯಿ ಅವಳನ್ನು 
ಕರೆಯುತ್ತಿದ್ದಾರೆ. ರುಕ್ಕಿಣೀಬಾಯಿ ಬಂದು ಬಾಗಿಲ ಹಿಂದೆ ಅಳುತ್ತಾ ನಿಂತ 
ಅವಳನ್ನು ಕೈಹಿಡಿದು ಎಳೆದುಕೊಂಡು ಹೋದರು , ಗೋದಾಳ ದುಃಖ ಮತ್ತೂ 
ಹೆಚ್ಚಾಯಿತು. 

. ಆದರೆ ಅವರೆಲ್ಲ ಅರ್ಥಮಾಡಿಕೊಂಡದ್ದು ಬೇರೆ ರೀತಿಯಾಗಿ, ಅಕ್ಕ 
ಇನ್ನು ಮದುವೆಯಾಗಿ ಗಂಡನ ಮನೆಯಲ್ಲೇ ಉಳಿದು ಬಿಡುತ್ತಾಳಲ್ಲ ಎಂದು 
ಅಳುತ್ತಿದ್ದಾಳೆ, ಎಂದವರು ಭಾವಿಸಿಕೊಂಡರು . 

ತೆರೆಯ ಹಿಂದೆ ವಧುವಾಗಿ ನಿಂತ ಬೃಂದಾ ಒಮ್ಮೆ ತಂಗಿಯ ಕಡೆಗೆ ತಲೆ 
ಎತ್ತಿ ನೋಡಿದಳು . ಇದುವರೆಗೆ ಬಹು ಕಷ್ಟದಿಂದ ತಡೆಹಿಡಿದ ದುಃಖ ಒಮ್ಮೆಲೇ 
ದುಮ್ಮಿಕಿತು, ಗಂಟಲು ಒತ್ತಿ ಹಿಡಿದುಕೊಂಡಳು . 
- ತಂಗಿಯ ಸ್ವಭಾವವನ್ನು ಅವಳು ಚೆನ್ನಾಗಿಯೂ ಅರಿತವಳು , ಆದರೆ 
ಅವಳು ಎಷ್ಟಾದರೂ ಅಬೋಧೆ, ಸಂಸಾರ ಭವಣೆ ಅವಳಿಗೆ ಅರ್ಥವಾಗದು 
ಎಂದುಕೊಂಡಿದ್ದಳು ಬೃಂದಾ. 

ಬಿಕ್ಕಿ ಬಿಕ್ಕಿ ಅಳುತ್ತಲೇ ಅವಳು ಹಸೆಯ ಬದಲು ಸೋಫಾ ಹಾಕಿರುವು 
ದನ್ನು ಕಂಡಳು. ವಸಂತ ಸಂಕಿಯನ್ನು ಕಚ್ಚಿ ಹಾಕಿ ಉಡುವುದರ ಬದಲು 
ಲುಂಗಿ ಸುತ್ತಿದ್ದಾನೆ. ಈಗಲೂ ಅದೇ ಬೂಟು. 

ಇನ್ನು ಅವಳಿಂದ ತಡೆಯುವದಾಗಲಿಲ್ಲ. ಸರಸರನೆ ಹಿಂಬದಿಯಿಂದ ಮೆಟ್ಟ 
ಲೇರಿ ಎತ್ತರದ ತಾರಸಿ ಏರಿ ಯಾರಿಗೂ ಕಾಣದಂತೆ ಒಂದು ಮೂಲೆಯಲ್ಲಿ 
ಕುಳಿತು ಮನಸಾರೆ ಅತ್ತಳು. 


- 

ಕೆಳಗಡೆಯಲ್ಲಿ ಜೋರಾಗಿ ಹೊಡೆದುಕೊಳ್ಳುತ್ತಿದ್ದ ವಾಲಗ ಗೋದಾಳ 
ಕಿವಿಗೆ ಅಪಸ್ವರದ ರಣವಾದ್ಯವಾಗಿ ಕೇಳಿಸಿರಬಹುದು. 

ತಮ್ಮೆಲ್ಲರನ್ನೂ ಕಷ್ಟದಲ್ಲಿ ಬಿಟ್ಟು, ಅಕ್ಕ ತಾನು ಮಾತ್ರಾ ಶ್ರೀಮಂತ 
ನನ್ನು ಮದುವೆಯಾಗಿ ಸುಖವಾಗಿರುತ್ತಾಳೆ, ಅಕ್ಕ ಬೇಕೆಂದೇ ಹೀಗೆ ಮಾಡಿರ 
ಬಹುದು - ಎಂದವಳು ಯೋಚಿಸಿರಲೂ ಸಾಕು, 

- ಕೆಳಗಡೆಯ ಗದ್ದಲ, ವೈಭವ ಅವಳಿಗೆ ಕೇಳಿಸುತ್ತಲೇ ಇತ್ತು . ಮತ್ತು 
ಹಿತ್ತಲಿನ ಅಂಗಳದಲ್ಲಿ ಯಾರೋ --- 

“ಗೋದಾವರಿ ಎಲ್ಲಿ , ಎಲ್ಲಿ ? ” ಎಂದು ಹುಡುಕುತ್ತಿರುವುದೂ 
ಕೇಳಿಸಿತು. ಆದರೆ ಏಕೋ ಅವಳು ಕಲ್ಲಾಗಿ ಕುಳಿತಿದ್ದಳು. 

- ಇತ್ಯ ಬೃಂದಾಗಾದರೂ ಇದುವರೆಗೆ ಉಳಿದ ಮನಸ್ಥೆರ್ಯ ಈಗ ಉಳಿ 
ದಿರಲಿಲ್ಲ . ಧಾರೆಯಾಗುತ್ತಿರುವಾಗ ಮನಸೋ ಅಳುತ್ತಿದ್ದಾಳೆ. 
- ಯಾರ ಸಮಾಧಾನದಿಂದಲೂ ಅವಳ ಕಣ್ಣೀರು ತಡೆಯುವಂತಿರಲಿಲ್ಲ . 
ಇದರಿಂದ ತುಂಬಾ ಅಸಮಾಧಾನವಾದದ್ದು ತಾರಾಗೆ, ಅವಳು ತಾಯಿಯ 
ಹತ್ತರ ಸಿಡುಗುಟ್ಟಿದಳು 

“ ಯಾಕಮ್ಮ ಹಾಂಗೆ ಇಷ್ಟ ಇಲ್ಲದಾಕೀಗೆ ಬಲವಂತವಾಡಿ ಕಟ್ಟದಿರಿ ? 
ಮೊದಲ ಯಾಕ ಒಪ್ಪಿಕೊಳ್ಳಬೇಕಾಗಿತ್ತು ? ಈಗ ಹಸಿಮಣಿ ಮಾಲಕೂತು 
ಸಾವಿರಮಂದಿ ಎದುರಿಗೆ ಹೀಂಗ ಅಳೋದಂದರ ಏನು ಚಂದ. ನೋಡಿದವರು 
ನಮಗ ತಾನ ಕೆಟ್ಟ ಹೆಸರ ಹಚ್ಚತಾರ ? ” 

ಈ ಮಾತು ಬೃಂದಾನ ಕಿವಿಗೆ ಬೀಳದೇ ಹೋಗಲಿಲ್ಲ ಮತ್ತು ವಸಂತನ 
ಕಿವಿಯಿಂದಲೂ ಪಾರಾಗಲಿಲ್ಲ, ಸೀತಾಬಾಯಿಯವರು ತಟ್ಟನೆ ಸೊಸೆಯ 
ಹತ್ತಿರ ಬಂದು ಹೇಳಿದರು 

“ನೋಡವ್ವ ಬೃಂದಾ ಎಂಥಾ ಹೆಣ್ಣ ಮಕ್ಕಳಿಗೂ ತೌರುಮನಿ ಬಿಡುವಾಗ 
ದುಃಖಬರದೆ ಖರೆ. ಆದರೆ ನೀನು ಹೀಂಗೆ ಒಂದೇ ಸಮ ಅಳೋದಂದರ 
ನಮಗೆ ಬಹಳ ಕೆಟ್ಟಿ ನಿಸ್ತದ. ನೋಡಿದ ಮಂದಿ ಏನತಾನ ತಿಳಿದಾರ , ಹಸೀ 

ಮಣಿಯಿಂದ ಎದ್ದ ಮಾಲಸ್ವಾಣಿ ಒಳಗೆ ಕೂತು ನಿನಗೆ ಬೇಕಾದ್ದಾಂಗ ಅತ್ತು 
ಬಿಡು, ಇಕ ಈಗ ಆರತಿ ಆಗೋತನಕ ತುಸು ನಗನಗುತಾ ಕೂತಿದ್ದರ ಸಾಕು. ” 
ಬೃಂದಾ ಬಹಳ ಕಷ್ಟದಿಂದ ದುಃಖತಡೆದಳು ಅಷ್ಟರಲ್ಲೇ ತಾಯಿಯೂ ಕಿವಿ 
ಯಲ್ಲಿ ಪಿಸುಗುಟ್ಟಿ ಗದರಿದುದರಿಂದ ಅವಳು ಕಣ್ಣೀರು ತಡೆಯಲೇ ಬೇಕಾಯಿತು. 
ಆದರೆ ಈಗ ಗೋದಾ ಅಲ್ಲಿಲ್ಲದೆ ಕಣ್ಮರೆಯಾಗಿ ಕುಳಿತಿರುವುದರ ಅರ್ಥವೂ 
ಅವಳಿಗಾಯಿತು. 

- ವಸಂತಾ ಎಲ್ಲವನ್ನು ನೋಡುತ್ತಿದ್ದರೂ ನಗುನಗುತ್ತ ಸುಮ್ಮನೆಯೇ 
ಕುಳಿತಿದ್ದ . 

ಅತಿ ಮುಖ್ಯವಾದ ಕೆಲವು ಕಲಾಪಗಳು ಮುಗಿದೊಡನೆಯೇ ಆರತಿಯ 
ಆಗಿ ವಧೂವವರು ಹಸೆಯಿಂದ ಎದ್ದರು. 

ತುಂಗಾಬಾಯಿ - ಸುಬ್ಬಣಾಚಾರು ಯಂತ್ರದ ಬೊಂಬೆಗಳಾಗಿದ್ದಾರೆ. 

ಹಸೆಯಿಂದ ಎದ್ದೊಡನೆ ವಸಂತ ಯಾರ ಮುಲಾಜೂ ಇಲ್ಲದೆ ಹೆಂಡತಿ 
ಯನ್ನು ತನ್ನ ಕೋಣೆಗೆ ಕರೆದೊಯ್ದು ಬಾಗಿಲು ಮುಂದೆಮಾಡಿ ಹೆಂಡತಿಯನ್ನು 
ಮುಂದೆ ನಿಲ್ಲಿಸಿಕೊಂಡು ಕನಿಕರದಿಂದ ಕೇಳಿದ. 

“ ಬೃಂದ, ಈ ಹೆಳವನನ್ನು ಮದಿವಿ ಆಗಿದ್ದಕ್ಕೆ ನಿನಗ ಈಗ ಬಹಳ ಕೆಟ್ಟ 
ನಿಸ್ತದ ಅಲ್ಲ ? ” 

- ಬೃಂದಾ ತಟ್ಟನೆ ತಲೆ ಎತ್ತಿ ಗಂಡನನ್ನು ನೋಡಿದಳು. ಅವನ ಕಣ್ಣು 
ಗಳು ಕನಿಕರದ ಕಂಬನಿಯಲ್ಲಿತೇಲುತ್ತಿವೆ. ಹುಬ್ಬಿ ನನಡುವೆ ಕುಂಕುಮ ಅವನ 
ಗುಂಗುರ ಕ್ರಾಸಿನಲ್ಲಿ ನಕ್ಷತ್ರಗಳಂತೆ ಅಕ್ಷತೆಯ ಕಾಳುಗಳು ಕುಳಿತಿವೆ. 
- ಗಂಡನ ಕಂಬನಿ ಅವಳಿಗೆ ಮತ್ತೆಲ್ಲವನ್ನು ಮರೆಸಿತು . ಕೂಡಲೇ ಅವಳು 
ಗಂಡನ ಎದೆಗೊರಗಿ ಬಿಕ್ಕಳಿಸಿದಳು 

“ ಕ್ಷಮಿಸಬೇಕರಿ ನನ್ನ , ಈ ಬಗ್ಗೆ ನನ್ನ ತಪ್ಪು ತಿಳಿಯಬಾರದು ನೀವು, 
ಯಾಕೆಂದು ಹೇಳಲಿಕ್ಕೆ ಬರದು. ಸುಮ್ಮಸುಮ್ಮಗೆ ದುಃಖ ಉಮ್ಮಳಿಸಿ ಬರದೆ 
ನನಗೆ. ಇಲ್ಲಿ ಇನ್ನು ಅಳೂದಿಲ್ಲ. ನಿಮ್ಮ ಹತ್ತಿರ ಬಂದು ನಿಂತೀನಿ, ಇನ್ನು 
ಅಳು ಬರೂದೂ ಇಲ್ಲರಿ ನನಗೆ, ನನ್ನ ತಂಗಿ ಗೋದಾಗೆ ಈ ಸಂಗತಿ ಮೊದಲು 
ಹೇಳಿದ್ದಿಲ್ಲ. ನೆನ್ನಿನೆ ಅವಳಿಗೆ ತಿಳಿದದ್ದು ನನಗ ಮದವಿ ಅಂತ ಇವತ್ತು 

ಅವಳು ನನ್ನ ಮುಖ ನೋಡಿನೋಡಿ ಅಳಲಿಕ್ಕೆ ಹತ್ತಿದಳು. ಅದಕ ನನಗೂ 
ಅಳುಬಂತು. ಆತು ಇನ್ನು ಅಳೂದಿಲ್ಲ. ” 

ವಸಂತ ಆ ನವವಧುವನ್ನು ಬಿಗಿದಪ್ಪಿಕೊಂಡ . ಅವನ ಎರೆಡು ಹನಿ 
ಕಂಬನಿ ಅವಳ ತಲೆಗೂದಲಿನಲ್ಲಿ ಬಿದ್ದು ಇಂಗಿಹೋಯಿತು. ಅವನು ಅವಳ 
ಕೆದರಿದ ಮುಂಗೂದಲು ಸವರುತ್ತ ಮೆಲ್ಲಗೆ ಉಸುರಿದ. . . 

“ಖರೆ ಬೃಂದಾ ಈ ಹೆಳವನ್ನ ಕಟ್ಟಿಕೊಂಬದು ಏನು ಖಾಲಿ ಮಾತಲ್ಲ. 
ಮತ್ತೆ ಎರಡು ದಿನ ಕಾದಿದ್ದರೆ ನಿನಗ ಮೈ - ಕೈ ನೆಟ್ಟಗಿರೂ ಗಂಡ ಸಿಗತಿದ್ದ , 
ಈಗ ನನ್ನಂಥವನನ್ನ ಕಟ್ಟಿಕೊಂಡು ಬಾಳಿನುದ್ದಕ್ಕೂ ನೋಡ್ತಾ ಇರೂದಂದರ 
ಎಂಥ ಸಂಕಟದ್ದು , ನಿನ್ನಂಥ ಚಲುವಿ ಪ್ರಾಯದಾಕಿಗೆ ವಯೋದರ್ಮ ಸಹಜ 
ಆಶಾ - ಆನಂದ ಇದ್ದೇ ಇರತದೆ. ನನ್ನ ಕಟ್ಟಿಕೊಂಡು ನೀನು ಈಗಲೇ ಸನ್ಯಾಸಿನಿ 
ಹಂಗ ಎಲ್ಲ ಬಿಟ್ಟುಕೊಟ್ಟು ಬಿಡು ಅಂದರೆ ಯಾರು ಒಪ್ಪೋ ಮಾತದೆ ಹೇಳು ? 

ಎಲ್ಲಿ ? ಇನೋಡು ಈಗ ನಾನು ನಿನ್ನ ಕ್ಷಮಿಸೂ ಅಂಥದೇನೂ 
ಇಲ್ಲ . ನೀನೆ ನನ್ನ ಕ್ಷಮಿಸಬೇಕು ಅಲ್ಲೇನು??” 
- ಬೃಂದಾ ತಲೆ ಎತ್ತಿದಳು, ಹರಿದ್ರ - ಕುಂಕುಮ - ಹೂಮಾಲೆಗಳಿಂದ 
ಶೋ ಬಿತಳಾದ ನವವಧು. ಮಿನುಗುವ ಹೊಸ ಆಭರಣಗಳು, ನೀಲದ ಜರದ 
ಚೀನಾಂಬರ ಮತ್ತು ವಾಸನೆ. ಅತ್ತು ಕೆಂಪಾದ ಕಣ್ಣು ಮೂಗುಗಳು. 

ಅವಳು ಅವನ ಬಾಯಮೇಲೆ ಬೆರಳಿಟ್ಟಳು 

“ ಬಿಡು ಅನ್ನರಿ. ನಾನಿನ್ನು ಅಳೂದಿಲ್ಲ, ನಾನು ಮೊದಲಬಾರಿಗೆ 
ಬಂದಾಗಲೇ ನೀವು ನನ್ನ ನಾಕುಬಾರಿ ಕೇಳಿ ಒಪ್ಪಿಗೆ ಪಡೆದಿದ್ದಿರಿ, ನನಗೆ 
ಯಾರೂ ಜುಲುಮಿ ಮಾಡಲಿಲ್ಲ. ನಿಮ್ಮನ್ನ ಕಾಣದಕ್ಕೆ ಮೊದಲ ನಾನೇ 
ಒಪ್ಪಿಕೊಂಡೀನಿ. ಈಗ ತಪ್ಪು ನನ್ನದೆ. ಆದರೆ ಈಗ ನಾನು ನಿಮ್ಮ ಮಾರೀ 
ನೋಡಲಾರೆ. ನೀವು ಮೊದಲ ನಗಬೇಕರಿ .'' 

ಬೊಗಸೆಯಲ್ಲಿ ಅವಳ ಮುಖಹಿಡಿದು ಅಲಂಗಿಸಿ ಅವನು ನಕ್ಕು ಬಿಟ್ಟ - - 

ಹುಚ್ಚ ಹುಡಿಗೆ . ಈಗ ನಾನು ನಕ್ಸಾತು. ನೀನು ಹೊರಗೆ ಹೋಗೂ 
ವಾಗ ನಗನಗತಾ ಹೋಗುತಿಳೀತಾ. ಮತ್ತೆ ನಿನ್ನ ಅಳೂನ ನನ್ನ ಖೋಲೀಲೆ 
ಬಿಟ್ಟು ಹೋಗು. ರಾತ್ರಿ ಇಲ್ಲಿ ಬಂದಾಗ ಮಾತ್ರ ಬೇಕಾದರೆ ಅಳ್ವಂತ್ರಿ,' 

ಬೃಂದಾ ಲಜ್ಜಿ ತಳಾಗಿ ಅಂದಳು 

“ ಇಲ್ಲರಿ, ಇನ್ನ ನನ್ನ ಆಳೂನ ನನ್ನ ಒಂದಿಗೇ ಹೊರಗೆ ಒಯ್ಯು 
ತಿಪ್ಪೆಗೆ ಹಾಕಿ ಬರತೇನಿ. ನಿಮ್ಮ ಮುಂದು ಎಂದೂ ಅಳೋದಿಲ್ಲ.'' 

“ ಹಂಗಾದರ ನನ್ನ ಹಿಂದ ಆಳತೀ ಅನ್ನು ??? 

* ಛೇ ! ಹಾಂಗಲ್ಲರಿ, ಯಾರಮುಂದೂ , ಯಾರಹಿಂದೂ ಅಲ್ಲ 
ಆತಿಲ್ಲೋ ? ” 

ಆಗಲೇ ಹೊರಗಡೆಯಿಂದ ಬಾಪೂರಾಯರ ಕರೆ ಕೇಳಿಸಿತು. 

“ ವಸಂತಾ ಭೂಮದ ಯಲೀ ಹಾಕ್ಷಾತು ಬಾಪ್ಪ ಊಟಕ್ಕೇ ನಿನ್ನ 
ಹೆಣ್ಣೀನೂ ಕರಕೊಂಡು ಬಾ .'' 

ಬೃಂದಾ ಸರಕ್ಕನೆ ಗಂಡನ ಕೈಯಿಂದ ಬಿಡಿಸಿಕೊಂಡಳು. ಅವನು 
ನಗುತ್ತಾ ಅವಳ ಬಲಗೈ ಹಿಡಿದು 

' ನಿನ್ನ ಕರಕೊಂಡು ಬರಲೇಕೆ ಹೇಳ್ತಾರೆ ಬಾಪೂಮಾನು ಬಾ ನನ್ನ 
ಜೊತೀಲೆ' - ಎಂದ. 

ಗಂಡನ ಕೈಹಿಡಿದು ಹೊರಬಂದ ಬೃಂದಾ ತನ್ನ ತಂಗಿಯನ್ನು ಕರೆದು 
ಕೇಳಿದಳು 

ಗೋದಿಎಲ್ಲಿ ಕೂತಾಳೆ ನೋಡಿ ಕರಕೊಂಡು ಬಾ ಊಟಕ್ಕೆ ,'' 

ಮತ್ತೆ ಗೋದಾವರಿಯ ತಪಾಸಣೆ ನಡೆದು ಕಡೆಗೆ ರುಕ್ಕಿಣೀಬಾಯಿ | 
ಯವರೇ ಅವಳನ್ನು ಕರೆದು ಊಟಕ್ಕೆ ಕೂರಿಸಬೇಕಾದರೆ ಸಾಕುಬೇಕಾಯಿತು. 

ದಂಪತಿಗಳಿಗೆ ಸೋಫಾದಮುಂದೆ ಟೇಬಲಿನ ಮೇಲೆಯೇ ಭೂಮದೆಲೆ 
ಹಾಕಿದರು. ಬೃಂದಾ ಈಗ ಗಂಡನಿಗೆ ಮಾತುಕೊಟ್ಟ೦ತೆ ಅಳುವುದನ್ನು 
ಸಂರ್ಪೂಣವಾಗಿ ನಿಲ್ಲಿಸಿ ನಗುನಗುತ್ತ ಗಂಡನ ಮಗ್ಗುಲಲ್ಲಿ ಕುಳಿತಳು . 

ಗೋದಾವರಿ ಮಾತಾ ಯಾರೊಡನೆಯೂ ಮಾತನಾಡದೆಯೆ ಒಂದು 
ಮೂಲೆಯಲ್ಲಿ ಕುಳಿತು ಊಟಮಾಡಿ ಎದ್ದು ತನ್ನ ಕೋಣೆಸೇರಿಕೊಂಡಳು. 

- ತಮ್ಮದೇ ಖರ್ಚೆಂದು ಬಿಂದೂರಾಯರು ಯಾವುದಕ್ಕೂ ಕಡಿಮೆ ಮಾಡ 
ಲಿಲ್ಲ. ಅವರ ಬಳಗವೂ ದೊಡ್ಡದು, ಈ ಜನ್ಮದಲ್ಲಿ ಇಂತಹ ಒಂದು ಸಮಾ 
ರಂಭ ಸಾಧ್ಯವೇ ಇಲ್ಲ ಎಂದುಕೊಂಡಿದ್ದ ಅವರಿಗೆ ಈಗ ಇದು ಒದಗಿಬಂದದ್ದು 
ಮಹದಾನಂದವೆನಿಸಿದೆ, 

ಊಟದ ನಂತರ ಮತ್ತೆ ಮಡದಿಯನ್ನು ತನ್ನ ಕೋಣೆಗೆ ಕರೆದೊಯ್ದು 
ವಸಂತ, ತಾರಾ ಬಂದು ಬೃಂದಾನನ್ನು ಹಾಸ್ಯ ಮಾಡಿದಳು . 

- ವೈನಿ, ನೀವು ನಮ್ಮ ಮೂಗಿಗೆ ನಾಮ ಹಲ್ಕೂವರೆ ಸೈ , ಹಸಿ ಮುಂದೆ 
ಆಪಾಟಿ ಅತ್ತು ಈಗ ಕಾಣಿ ಒಳಗೆ ಹೀಂಗ ಲಲ್ಲೆ ಹೋಡೀತಾಕೂತೀರಿ, ಈಗ 
ಯಾವುದು ನಿಜ ಅಂಬೋಣ ಹೇಳಿ ??? 

ಬೃಂದಾ ಎದ್ದು ಅತ್ತಿಗೆಯ ಕೈ ಹಿಡಿದು ವಿನಯದಿಂದ ಬಿನ್ನವಿಸಿದಳು . 

ತಾರಾ ವೈನಿ, ನಾನು ನಿಜಕ್ಕೂ ಹಾಂಗೆಲ್ಲಾ ಅವಾಕಿ ಅಲ್ಲರಿ . 
ಇದ್ದ ಇದ್ದ ಹಂಗೆ ಹೇಳತೀನಿ, ನಂಬೂದೂ ಬಿಡೂದು ನಿಮಗ ಸೇರಿದ್ದು , 

ನಾವು ಮೊದಲ ಸಲಕ್ಕೆ ಇಲ್ಲಿಗೆ ಬಂದಾಗ ನನ್ನ ತಂಗೀರಿಗೆ ಈ ಸುದ್ದಿ 
ಒಂದೂ ಹೇಳಿರಲಿಲ್ಲರಿ, ಖರೆ ಸಂಗ್ರಿ ನಮ್ಮ ಗೋದಾಗೆ ತಿಳಿದದ್ದು ನಾನು 
ನೆನ್ನೆ ಹಸೀ ಮೇಲೆಕೂತಾಗಲೇ ನಮ್ಮ ಕಥೀ ಎಲ್ಲ ನಿಮಗೆ ಗೊತ್ಯದ. 
ಗೋದಾನೂ ಒಂದಿಷ್ಟು ತಿಳಿವಳಿಕಿ ಬಂದ ಹುಡಿಗೆ. ನಾನು ಇನ್ನು ಗಂಡನ 
ಮನೀಲೇ ಉಳಕೊಂಡರೆ ಅಪ್ಪಗ ಕಷ್ಟಾಗತದಂತ ಆಕಿ ಅಳಲೇಕೆ ಹತ್ತಿದಳು. 
ಅದಕ ನನಗೂ ಅಳು ಬಂತರಿ , ನಮದು ಬಡತನ ಖರೆ. ಆದರೆ ಏನಂದರೂ 
ತೌರುಮನಿ, ಮೊದಲಿಗೆ ಛಲೋ ಬದುಕಿದವರು ಅಪ್ಪ . ಈ ವೃದ್ದಾಪ್ಯದಾಗೆ 
ಹೀಂಗೆ ಕಷ್ಟಕ್ಕೆ ಸಿಕ್ಕರೆ, ಏನು ಮಾಡೂ ಹಾಂಗದೆ ಹೇಳಿ , ನಾನಾದರೂ 
ಅವರಿಗೆ ಸಲುವಾಗೇ ಈ ಮದುವಿಗೆ ಒಪ್ಪಿಕೊಂಡೆ. ಈ ವಯಸ್ಸಿನಾಗೆ ನನ್ನ 
ಮದವೀ ಚಿಂತಿ ಒಂದು ಅವರಿಗೆ ಇರಬಾರದು ಅಂತ....'' 

ತಾರಾ ನೋಡುತ್ತಿದ್ದಂತೆಯೇ ಅವಳು ನಗುತ್ತಿದ್ದರೂ ಅವಳ ಕಣ್ಣು 
ತುಂಬಿ ಗಂಟಲು ಬಿಗಿಯಿತು. ಮತ್ತೆ ಉಗುಳು ನುಂಗಿ ಅಂದಳು 

“ ಮತ್ತೆ ನೀವು ತಪ್ಪು ತಿಳಿಯಬಾರದು ವೈನಿ, ನಿಮ್ಮ ತಮ್ಮನ್ನ 
ನಾನು ಹೂನನೋಡಿಕೊಳ್ಳೋ ಹಂಗೆ ನೋಡಿಕೊಳ್ಳಿ . ಈ ಮನಿ ಸೇವಾ 
ನನ್ನ ಪಾಲಿಗೆ ಸೇರಿದ್ದು . ” 

ಈಗ ತಾರಾಗೇ ಅಳು ಬರುವಂತಾಗಿತ್ತು . ವಸಂತ ಹೇಳಿದ 

“ ಬೃಂದಾ ಇನ್ನ ಸಾಕು ಬಿಡು , ನಗನಗತಾ ಇರೂವಾಗ ಮತ್ತೆ ಇನ್ನ 
ಆ ಸುದ್ದಿ ಬ್ಯಾಡ. ನಿನ್ನ ತೌರುಮನೀನ ಹೂವಿನಂಗೆ ನೋಡಿಕೊಳ್ಳೋದು 
ಸೇರದೆ ಬಿಡು,” 

ಬೃಂದಾ ಮಧುರವಾಗಿ ನಕ್ಕಳು 

“ ಹೌದರಿ ನಾನು ನಿಮ್ಮ ಮೇಲೆ ದೊಡ್ಡ ಹೊರಿ ಹಾಕೇನಿ, ಏನ 
ಮಾಡಲಿ ? ಈಗ ಸದ್ಯ ನಮ್ಮ ಗೋದಾಗ ಬೆಚ್ಚಗೆ ಎರಡು ಮಾತು ಹೇ । 
ಬರಬೇಕಾಗದೆ. ಇಲ್ಲದಿದ್ದರೆ ಅವಳ ಮುಸುಕು ಇಳಿಯೂ ಹಂಗಿಲ್ಲ.” 

“ ಹಾಂಗೇ ಮಾಡು ಮಹರಾಯ್ತಿ . ಆದರ ವಸಂತಗ ಎಲಿ- ಅಡಕಿಕೊಟ್ಟು 
ನೀನೂ ಹಾಕಿಕೊಂಡು ಹೋಗು. ಮತ್ತೆ ಐದು ಗಂಟೀಗೆಲ್ಲ ರಿಸೆಪ್ಪೆನ್ನಿಗೆ ತಯ 
ರಾಗಬೇಕು, ನಾನೇ ನಿನಗ ಹೆರಳುಹಾಕಿ ಡ್ರೆಸ್ ಮಾಡುವಾಕಿ ತಿಳೀತಾ ? ” 

“ ಹಾಂಗೆ ಆಗಲಿ ವೈನಿ, ಇಕಾ ಬರೀನಿ” 
ತಾರಾ ನಗುತ್ತಾ . . 
“ ಈಗ ನನ್ನ ಜೊತೀಗೇ ಬರಬ್ಯಾಡ. ಇನ್ನಾ ಟೈಮದೆ. ” 
ಹಾಗೆ ಹೇಳುತ್ತಲೇ ತಾರಾ ಪರದೆ ಸರಿಸಿ ಹೊರಗೆ ಹೋದಳು. 

“ಕೂಡು ಬೃಂದಾ, ತಾರಕ್ಕ ಹೇಳಿದ್ದಾಂಗ ನನಗ ಬೀಡಕೊಡೂದಿಲ್ಲೆನು? 
ಎಂದು ಅವಳ ಹಸ್ತ ಹಿಡಿದ ವಸಂತ, ಯಾವ ಬಿಂಕವೂ ಇಲ್ಲದೆ ಅವ 
ಬಗಲಲ್ಲಿ ಕುಳಿತು ಬೀಡ ಮಾಡಿಕೊಟ್ಟಳು ಬೃಂದಾ. 
- “ ನನಗ ಮತ್ತೊಂದು ಬೇಕು ಬೃಂದಾ ?” ಎಂದನವ. 

ಮತ್ತವಳು ಮಾಡಿಕೊಟ್ಟಾಗ ಅವನು ಕೈಗೆ ತೆಗೆದುಕೊಂಡು ಅವ 
ಬಾಯಲ್ಲಿ ತುರುಕಲು ಬಂದಾಗ ಅವಳು ಏಳುತ್ತ ಮೆಲ್ಲಗೆಂದಳು 

“ ನೀವು ನನಗೆ ಕೊಡೂದಕ್ಕೆ ಇನ್ನು ಸಮಯ ಅದೆ. ಈಗ ಕೈಗೆ ಕೊಡ 
ಹಾಕಿಕೊಳ್ಳಿನಿ, ವಿರುದ್ಧ ಹೇಳಿದಂತ ತಪ್ಪು ತಿಳೀಬ್ಯಾಡರಿ ' 

ಅವನು ಬೀಡ ಅವಳ ಕೈಗೆ ಕೊಡುತ್ತಾ 

“ ನೀ ನನ್ನ ಕೃತಯುಗದ ಮನುಷ್ಯಳಿದ್ದಿ ಬಿಡು, ಮುಟ್ಟಿದ್ದಕ್ಕೆ , ಹಿರಿ 
ದಿದ್ದ ಈ ಒಂದು ಶಾಸ್ತ್ರ ಇಟ್ಟು ಕೊಂಡಿದ್ದಿ , ಹಂಗಾದರ ಈಗ ನಾನು ನಿನ 
ಇನ್ನೇನೂ ಕೇಳೋಹಂಗಿಲ್ಲನ್ನು ?” 

ಬೃಂದಾ ಕತ್ತು ಬಗ್ಗಿಸಿ ಏಳುತ್ತಾ 
“ ಇನ್ನು ಒಪ್ಪತ್ತು ತಡಕೊಳ್ಳಲಾರಿರೇನು ? ” 
ಅವನು ಬೇರೆಯೇ ಮಾತನಾಡಿದ 

“ಹೋಗು ಬೃಂದ, ನಿನ್ನ ತಂಗೀನ ಒಂದಿಷ್ಟು ಸಮಾಧಾನವಾಡಿ 
ಮತ್ತ ಸಂಜಿ ರಿಸಪ್ಪೆನ್ನಿಗೆ ರೆಡಿಯಾಗು . ” 

ಮತ್ತವಳು ಅವನ ಕಡೆಗೆ ನೋಡದೆ ಮೆಲ್ಲಗೆ ಬಾಗಲ ಪರದೆ ಸರಿಸಿ 
ಹೊರಗೆ ದಾಟಿದಳು, 

ಗೋದಾ ತನ್ನ ರೂಮಿನ ಕಿಟಕಿಯಲ್ಲಿ ಕುಳಿತು ಹೊರಗಿನ ಚಪ್ಪರದ 
ಅಲಂಕಾರ ನೋಡುತ್ತಿದ್ದಳಾದರೂ ಅವಳ ಕಣ್ಣಿನ ತೇವ ಇನ್ನೂ ಆರಿರಲಿಲ್ಲ. 
ಉಳಿದ ಮಕ್ಕಳಿಗೆ ಇದು ಯಾವ ಪರಿವೆಯೂ ಇಲ್ಲದೆ ಹೊಸಬಟ್ಟೆ ತೊಟ್ಟು 
ಉಂಡು ನಲಿಯುತ್ತಿದ್ದಾರೆ. ಬೃಂದಾ ಹೋಗಿ ಅವಳ ಭುಜದ ಮೇಲೆ ಕೈ 
ಇಟ್ಟಾಗ ನಿಧಾನವಾಗಿ ಇತ್ತ ತಿರುಗಿದಳು ಗೋದಾವರಿ. 


೧೮ 


- “ ನನ್ನ ಮದವೀ ಒಳಗ ನಗನಗ್ತಾ ಓಡಾಡೂದು ನಿನಗೆ ಇಷ್ಟ 
ಬರಲಿಲ್ಲವ ಗೋದಾ? ” 

ಗೋದಾ ಮುಖ ಊದಿಸಿಕೊಂಡಳು 

“ ನಿನ್ನ ಮದುವಿಗೆ ನನ್ನ ಯಾಕ ಕರಕೊಂಡ ಬಂದಿ ? ಮೊದಲ ನನಗೆ 
ಹೇಳದಿದ್ದ ಮಾಲ ಈಗ ಯಾಕ ಸುಳ್ಳು ಸುಳ್ಳೇ ಹೇಳಿ ಕರದಿ ? ” 

ಬೃಂದಾ ಧ್ವನಿ ತಗ್ಗಿಸಿ ಹೇಳಿದಳು 

“ಎಲಾ ಪೋರಿ, ನಾನು ಯಾಕ ಹೀಂಗ ಮಾಡಿದೆ ಅಂತ ನಿನಗೇನರ 
ತಿಳದದಯೇನೆ? 
ತಿಳದದಯೇನೆ? ಏನೆಲ್ಲ ಹುಚ್ಚು ಜ್ಞಾರ ನಡೆಸಿದ್ದಿ ನೀನು ? ಅಷ್ಟು ದೊಡ್ಡ 
ದೊಡ್ಡ ಮಂದಿ ಎಲ್ಲಾ ಸೇರಿರೂ ಹಾಂಗ ನೀನೂ ಅತ್ತು ನನಗೂ ಅಳಿಸಿದೆ. 
ಹೆತ್ತಾಕಿ ಅಮ್ಮ ಕೂಡಾ ಸುಮ್ಮನಿರೂವಾಗ ನಿನಗೆಂತ ಪಾರುಪತ್ತೆ ಇದು ? ? 

- ಬೃಂದಾ ಕೋಣೆಯ ಬಾಗಿಲು ಹಾಕಿ ಬಂದಳು. ಗೋದಾ ಹಾಗೆ 
ಮೂತಿಉದ್ದ ಮಾಡಿಕೊಂಡೇ ಹೇಳಿದಳು 

- ಅಮ್ಮಗ ಏನಂತ ! ನೀನು ಗಂಡನ ಮನೀ ಒಳಗ ಉಳದರ ಅಲ್ಲಿ 
ನಮಗ ಇನ್ನ ಒಪ್ಪತ್ರ ಊಟಕ್ಕೂ ಸೊನ್ನೆ ಬರತದ, ಮನೀ ಬಾಡಿಗೀ 
ಹ್ಯಾಂಗ ಕೊಡೂದು? ನಮಗ ಪುಸ್ತಕ ಅರಿವಿಗೆ ಹ್ಯಾಂಗ ಮಾಡೂದು? ” 
- ಬೃಂದಾ ಒಂದು ಗಳಿಗೆ ತಂಗಿಯನ್ನು ನೋಡಿದಳು. ಗೋದ 
ಹದಿನಾರು ವರ್ಷದವಳು. ಮನೆಯಲ್ಲಿ ಸಾಮಾನ್ಯವಾಗಿ ಅವಳು ಸ್ವಲ್ಪ 
ಶಿಸ್ತಿನ ಹುಡುಗಿ , ತನ್ನ ಮಾತು ನಡೆಯಬೇಕೆಂಬ ಛಲದವಳೂ ಹೌದು. 
ತನ್ನ ಓರಗೆಯವರಂತೆ ತಾನೂ ಒಳ್ಳೆಯ ಬಟ್ಟೆ ತೊಡಬೇಕೆಂದು ಗೊಣಗು 
ತಿದ್ದುದೂ ಉಂಟು . ಅಲ್ಲದೆ ಅವಳಿಗೆ ಮುಂದೆ ತಾನು ಕಾಲೇಜು ಓದ 
ಬೇಕೆಂಬ ಅಭಿಲಾಷೆಯೂ ಇದೆಯೆಂಬುದು ಬೃಂದಾಗೆ ಗೊತ್ತಿತ್ತು , 

'ಗೋದಾವರಿಗೆ ತಮ್ಮ ಪರಿಸ್ಥಿತಿಯ ತಿಳಿವಳಿಕೆ ಒಂದಿಷ್ಟೂ ಇಲ್ಲ. 
ಅವಳು ಬರಿಯ ಆಟದ ಹುಡುಗಿ ಎಂದು ಬೃಂದಾ ಭಾವಿಸಿದ್ದಳು. ಆದರೆ ಈಗ 
ಅವಳ ಮಾತು ಕೇಳಿ ಬಂದಾಗೆ ಕೌತುಕವೆನಿಸಿತು. 
- ಈ ಹುಡುಗಿಗೆ ನಿಜವಾಗಿಯೂ ತನ್ನ ಮನೆಯ ಕಷ್ಟ - ಸುಖ 
ತಿಳಿದಿದೆಯೆ ? ಇವಳು ಮಧ್ಯಾಹ್ನವೆಲ್ಲಾ ಅತ್ಯದ್ದೇಕೆ? ಈಗ ಕುಳಿತಿರು 
ವುದಾದರೂ ಏಕೆ ? 

ಬೃಂದಾ ತುಸು ನಕ್ಕು ಹೇಳಿದಳು 

( ಅದೆಲ್ಲ ಚಿಂತಿ ನಿನಗೆ ಯಾಕ ಗೋದೀ, ನಾನು ಅದಕೆಲ್ಲ ಏರ್ಪಾಡ 
ಮಾಡೇ ಮದಿವಿ ಮಾಡಿಕೊಂಡೀನಿ. ನಿನಗಿಂತ ನನಗ ಹೆಚ್ಚಿಗೆ ಅದ ಅಪ್ಪ 
ಅಮ್ಮನ ಚಿಂತಿ. ನಾನು ಸುಖ ಪಡ್ಡಿಂತ ಮದಿವಿ ಮಾಡಿಕೊಂಡೀನಿ ಅಂದ. 
ಕೊಂಡೀಯೇನೆ ಹುಚ್ಚಿ ? ನೀನು ಕಾಲೇಜ ಓದಬೇಕಂತಿ. ಮತ್ತ ರಘೋT 
ಮುಂದ ಓದಿಸಬೇಡೇನು? ನನಗೆ ಬರುತ್ತಿದ್ದ ನಲವತ್ತು ರೂಪಾಯಿ ಯಾವ 
ಮೂಲೆಗೆ ಸಾಲತಿದ್ದವಂತಿ ? 

* ಗೋದಾವರಿಗೆ ಅಕ್ಕನ ಮಾತಿನ ಅರ್ಥವಾಗದೆ ಒಂದು ಗಳಿಗೆ ಅವಳ 
ಮುಖ ನೋಡಿದಳು . 

“ ಹಂಗಾದರ ಈಗ ನೀ ಏನು ತಿಂಗಳ - ತಿಂಗಳ ನಮಗೆ ಸಂಬಳ 
- ಕಳಸ್ತೀಯೇನು ? ” 

ಅವಳ ದಿಟ್ಟತನ ಹೆಜ್ಜೆ ನಿಸಿತು ಬೃಂದಾಗೆ, ತಾನು ತಿಂಗಳಿಡೀ ದುಡಿದು 
ತಂದು ನಲವತ್ತು ರೂಪಾಯಿ ತಾಯಿಯ ಕೈಗೆ ಕೊಟ್ಟ ರೂ ತನ್ನ ಸ್ವಂತ 
ಖರ್ಚಿಗೆಂದು ಒಂದು ರೂಪಾಯಿ ಇಟ್ಟುಕೊಳ್ಳುತ್ತಿರಲಿಲ್ಲ . ಈಗಲೂ ಈ ತಮ್ಮ 
ತಂಗಿಯರಿಗಾಗಿಯಲ್ಲವೇ ತಾನು ಈ ಕುಂಟನನ್ನು ಮದುವೆಯಾಗಿರುವುದು ? 
ಹಿಂದೆ - ಮುಂದೆ ತಿಳಿಯದ ಈ ಚೋಟುದ್ದ ಹುಡುಗಿ ಇಷ್ಟು ಮಾತಾಡುತ್ತಾಳಲ್ಲ . 
- ಇದು ಖಂಡಿತಾ ಸರಿಯಲ್ಲ. ಈ ಮಾತು ನನ್ನ ಅತ್ತೆಯ ಮನೆಯವರಿಗೆ 
ತಿಳಿದರೆ ಅವರೆಲ್ಲ ಏನಂದುಕೊಂಡಾರು ? 
- ಬೃಂದಾ ಹೀಗೆ ಯೋಚಿಸುತ್ತಿರುವಾಗ ಗೋದಾವರಿ ಅಕ್ಕನಮೈಮೇಲಿನ 
ಆಭರಣಗಳನ್ನ , ಅವಳುಟ್ಟ ಪೀತಾಂಬರವನ್ನು ನೋಡುತ್ತಿದ್ದಳು. 

ಈ ಹುಡುಗಿಗೆ ಇದೂ ಸಹನವಿಲ್ಲವೇನೋ ಎಂದೆನಿಸಿತು ಒಂದು ಗಳಿಗೆ . 
. ಆದರೆ ತಾನು ಕೇವಲ ಈ ಹದಿನಾರ ವರ್ಷದ ಪೋರಿಗೆ ಹೆದರಬೇಕೆ ? 
ತನ್ನ ವಸಂತ ಎಂತಹ ಉದಾರ ಮನಸ್ಸಿನವರು. ಅವರ ಮುಂದೆ ಇದೆಂತಹ 
ಕುತ್ತಿತ ಬುದ್ದಿ ? 

ಅವಳು ಸ್ವಲ್ಪ ಗದರು ಧ್ವನಿಯಲ್ಲಿ ಅಂದಳು 

“ ಹೌದು ನಾನು ನಿನ್ನ ತೌರು ಮನ ಸಾಕಬೇಕು ಅಂತ ಅವನ 
ಹತ್ರ ಮಾತು ತಗೊಂಡೇ ಮದಿವಿಯಾಗೀನಿ, ನೀನೇನಾದರ ಈಗಲೇ ಅಮ್ಮನ 
ಅಪ್ಪನ್ನ ಸಾಕೂ ಹಾಂಗೆ ಇದ್ದರ ಹೇಳು. ನಾನು ನಿಮಗೆ ದುಡ್ಡು ಕಳಿಸದಿಲ್ಲ. ” 

- ಈಗ ತಂಗಿ ತಣ್ಣಗಾಗುತ್ತಾಳೆಂಬ ಬೃಂದಾನ ತರ್ಕ ಸುಳ್ಳಾಯಿತು. 
ಕೂಡಲೇ ತಿರುಗುಬಾಣ ಬಂದಿತು ಗೋದಾಳಿಂದ . 

- “ನೀನು ಇಷ್ಟು ದಿನ ದುಡದು ನಮಗೆ ಕೊಡಲಿಲ್ಲೇನು? ಹಾಂಗೇ 
ನಾನೂ ಇನ್ನ ಮೇಲೆ ಸಂಪಾದನೆ ಮಾಡತೇನಿ ನಿನ್ನ ಅಮನಿಯವರು 
ಎಷ್ಟು ದಿನಾ ಅಂತ ನಮ್ಮ ಸಂಸಾರಕ್ಕೆ ಕೊಡತಾರೆ ? ಹಾಂಗೂ ಅಲ್ಲದೆ ಸುಮ್ಮ 
- ಸುಮ್ಮಗ ಬೀಗರ ಹತ್ತರ ದುಡ್ಡು ತಗೊಂಡರ ಏನು ಚಂದ ಅದೆ ? ನೀ ಏನೋ 
ಕೊಟ್ಟ , ಅಪ್ಪ ತಗೊಂತಾನ ? 


120 


ಬಿದಿಗೆ ಚಂದ್ರಮ ಡೊಂಕು 


ಯಾವಾಗಲೂ ಸ್ಕೂಲು, ಪಾಠಗಳಲ್ಲಿ ಕಾಲ ಕಳೆಯುತ್ತಿದ್ದ ಗೋದಾವರಿ | 
ಇಷ್ಟು ಆಳವಾದ ವಿಷಯದಲ್ಲಿ ಮಾತಾಡಬಲ್ಲಳೆಂಬ ಅಂಶ ಇದೀಗ ಮೊದಲ 
ಬಾರಿಗೆ ತಿಳಿಯಿತು ಬ್ಬಂನಾಗೆ. ಅವಳು ನಿಧಾನವಾಗಿ ಹೇಳಿದಳು 

“ಗೋದೀ ನಿನಗ ಒಂದೂ ತಿಳಿದು ಬಿಡು. ಅಪ್ಪ - ಅಮ್ಮ ಇಬ್ಬರೂ | 
ಇದಕ್ಕೆ ಒಪ್ಪಿದ್ದಕ್ಕೆ ನಾನೂ ಇವರನ್ನ ಮದವಿಯಾದೆ. ಇಲ್ಲದಿದ್ದರೆ ಯಾವ 
ಸಿರಿವಂತರು ನನ್ನ ಮದಿವಿ ಆಗತಿದ್ದರು ಅಂತಿ ? ಅಪ್ಪಗ ಮೂರು ಕಾಸು 
ಖರ್ಚು ಇಲ್ಲ . ಮತ್ತೆ ನಮ್ಮ ಖರ್ಚು ಅವರೇ ಹಾಕಿಕೊಂಡಾರ. ” 

“ ಅದು ನನಗೂ ತಿಳೀತದ ಕಣಕ್ಕ . ಆದರ ಇವರು ಇದಕ್ಕೆಲ್ಲ ಯಾಕ 
ಒಪ್ಪಿಕೊಂಡಾರಂತ ಮಾತ್ರ ನೀನು ನನಗೆ ಹೇಳಲಿಲ್ಲ, ಇದರಾಗ ಏನೋ | 
ಮೊಸ ಇದೆ ಅನಸ್ಯದ ನನಗ . . 
- ಬೃಂದಾ ಒಂದು ಗಳಿಗೆ ಹುಬ್ಬು ಗಂಟಿಕ್ಕಿದಳು - - 

“ ಹಿಂದ- ಮುಂದ ತಿಳೀದೆ ಯಾಕ ಹೀಂಗ ತಲಿ ಎಲ್ಲಾ ಮಾತನಾಡ 
ತೀಯೇ ನೀನು? ಹಾಂಗ ಮೋಸ ಮಾಡೂವರಾದರೆ ಇಷ್ಟೊಂದು ಖರ್ಚು 
ಮಾಡುತ್ತಿದ್ದರೇನೆ ನನಗ ನೋಡು ಯಾಪಾಟಿ ವಸ್ತ್ರ ಹಾಕ್ಯಾರೆ. ನಿಮಗೆಲ್ಲ 
ಎಷ್ಟೊಂದು ಅರಿವಿ ಸೀರಿ ತಂದಾರೆ. ಅಪ್ಪಗ ಇದೆಲ್ಲ ಸಾಧ್ಯ ಇತ್ತೇನು?” 

ಗೋದಾವರಿ ತಟ್ಟನೆ ಮಾತಿನ ಧಾಟಿ ಬದಲಿಸಿದಳು 
- ( ಅಕ್ಕ , ಭಾವನ ಕಾಲು ಏನಾಗ್ಯದೆ ? ಯಾಕೆ ಅವರು ಯಾವಾಗಲೂ 
ಬೂಟು ಹಾಕಿಕೊಂಡೇ ಇರತಾರೆ ? ” 
* ಬೃಂದಾ ತುಸು ಬೆಚ್ಚಿ ದರೂ ಕೂಡಲೇ ಸಾವರಿಸಿಕೊಂಡಳು. ತಂಗಿ | 
ಒಂದಲ್ಲ ಒಂದು ಸಾರೆ ಈ ಪ್ರಶ್ನೆ ಕೇಳಿಯೇ ಕೇಳುತ್ತಾಳೆಂದು ಅವಳಿಗೆ ಗೊತ್ತಿ 
ತಾದ್ದರಿಂದ ಅದಕ್ಕೆ ಉತ್ತರ ಮೊದಲೇ ಸಿದ್ಧ ಮಾಡಿಟ್ಟುಕೊಂಡಿದ್ದಳು. 
ಮತ್ತೂ ಮದನ ದುಗುಡ ಹತ್ತಿಕ್ಕಿ ತೀರ ಸಹಜವೆಂಬಂತೆ ಹೇಳಿದಳು. 
- ( ಅದು ಏನೋ ಕಾಲು ಗಾಯ ಆಗಿತ್ತು ಎಂದರು ಇನ್ನೂ ವಾಸಿ 
ಆಗಿಲ್ಲಂತೆ. ಅದಕ್ಕೆ ಔಷಧಿ ಹಾಕಿ ಕಾರಂತೆ. ವಾಸಿ ಆದಮೇಲೆ ಅದನ್ನ 
ಬಿಚ್ಚಿ ಹಾಕ್ತಾರೆ. ಅದರ ಚಿಂತಿ ಯಾಕ ನಿನಗೆ ? ” 

ಗೋದಾ ಅಕ್ಕನ ಮುಖ ನೋಡಲಿಲ್ಲ . ಸೆರಗಿನ ತುದಿಯ ದಾರ 
ಕೀಳುತ್ತಾ ಮೂತಿಉದ್ದ ಮಾಡಿ ಹೇಳಿದಳು 

“ನೀನು ಹಂಗಂತಿ, ಅದು ಸುಳ್ಳು ಅನಿಸ್ತದೆ ನನಗೆ. ಗಾಯ ವಾಸಿ 
ಆಗೂದರಾಗೆ ಏನು ಅವಸರ ಇತ್ತೋ ಮದವೀಗೆ, ಒಳಗೆ ಏನು ಮೋಸ 
ಅದೆಯೋ ಯಾರಿಗೆ ಗೊತ್ತಿದೆ? ಈ ರುಕ್ಕಿಣೀಬಾಯಾರ ಮಾತು ನೆಚ್ಚಿಕೊಂಡು 
ನೀನು ಮರುಳಾದಿ, ಮುಂದೆ ಅವರು ಯಾಕ ನಮಗೆ ರೊಕ್ಕ ಕೊಡತಾರೆ ? ” 
ತಂಗಿಯಾಡುತ್ತಿದ್ದ ನಗ್ನ ಸತ್ಯ ಹೃದಯಕ್ಕೆ ಕುಕ್ಕಿದರೂ ಈ ಚೋಟುದ್ದ 
ಹುಡುಗಿ ಸಂಸಾರದ ಬಗ್ಗೆ ಇಷ್ಟು ತಲೆಹರಟೆ ತುಾಡುತ್ತಾಳೆಂಬುದು ಇದೀಗಲೇ 
ತಿಳಿದದ್ದು ಬೃಂದಾಗೆ, ಹಾಗೂ ಇಷ್ಟು ಪಾರುಪತ್ತೆ ಈ ಅಬೋಧ ಹುಡುಗಿ 
ಗೇಕೆ ? ಎಂದೂ ಅನಿಸಿತು. ಆದರೆ ಅವಳನ್ನು ಗದರಿಸುವುದಕ್ಕಿಂತಲೂ ಒಳ್ಳೇ 
ಮಾತಿನಲ್ಲಿ ತಿಳಿಹೇಳಬೇಕೆಂದುಕೊಂಡಳು. ಅವಳ ಧ್ವನಿ ಮೊದಲಿಗಿಂತಲೂ 
ಮೃದುವಾಯಿತು. 
- “ಗೋದಾ, ನಮ್ಮ ಮನೀ ಪರಿಸ್ಥಿತಿ ಪರಿವೆ ಏನಾದರೂ ಅದನೇ ನಿನಗೆ ? 
ದಿನದಿನಕ್ಕ ಅಪ್ಪ ಸೋತುಹೋಗ್ತಾ ಅದಾರೆ. ಮನೀ ಕಥಿ ನಡೆಯೂದಾರ 
ಹೆಂಗೆ ? ಸುಮ್ಮಸುಮ್ಮಗ ರುಕ್ಷ್ಮಿಣೀಬಾಯಾರನ್ನ ಯಾಕ ಅಂತೀ ನೀನು ? 
ಆಕಿ ಏನೂ ನನಗ ಮೋಸಮಾಡಿಲ್ಲ . ಇದ್ದದ್ದ ಇದ್ದಂಗೆ ಹೇಳಿಯಾರೆ. 
ನಾನೇ ಒಪ್ಪಿಕೊಂಡು ಮಾಡಿಕೊಂಡೀನಿ, ಮುಂದ ನಿಮಗೆಲ್ಲ ರೊಕ್ಕ ಕೊಡೋ 
ವಳು ನಾನೇ ಇದ್ದೀನಿ. ” 
* ಗೋದಾ ಹುಬ್ಬು ಗಂಟಿಕ್ಕಿ ಗೊಣಗಿಕೊಂಡಳು . 

“ ನಮ್ಮ ಮನಿ ಕಷ್ಟ ನನಗೂ ಗೊತ್ತಿದೆ. ಅನ್ನು ಹಗಲೂ -ಸಂಜಿ ಹೇಳ 
ತಾನೆ ಇರತಾಳೆ. ನೀನು ಇನ್ನು ಎರಡು ವರ್ಷ ತಡದು ಮದವಿ ಆಗಿದ್ದರೆ 
ಏನಾಗತಿತ್ತು ? ಅಷ್ಟು ಹೊತ್ತಿಗೆ ನಾನು ಮೆಟ್ರಿಕ್ ಮುಗಿಸಿ ಎಲ್ಲಾದರೂ 
ನೌಕರಿ ಹಿಡೀತಿದ್ದೆ .” 

ಬೃಂದಾಗೂ ತಂಗಿಯ ಕಟಕಟೆ ಬೇಸರವೆನಿಸಿತು. ಅವಳು ಹುಚ್ಚು 
ಗಂಟಿಕ್ಕಿ ಹೇಳಿದಳು 

“ ನಿನಗೆ ಮೆಟ್ರಿಕ್ ತನಕನಾದರೂ ಕಲಿಸಬೇಕಂತಲೇ ನಾನು ಮದು 
ವಾಗೀನಿ. ಈಗಲಾರ ತಿಳೀತನು ನಿನಗ ? ನನಗ ಬರದ ನಲವತ್ತು 
ರೂಪಾಯಾಗ ಎಷ್ಟು ಜನಕ್ಕಂತ ಕಲಿಸಲಿ ನಾನು ? ಇನ್ನು ಮೆಟ್ರಿಕ್ ಅಲ್ಲ. 
ದಿದ್ದರ ಬಿ . ಎ., ತನಕನಾದರೂ ಓದು ನೀನು. ಯಾರು ಬ್ಯಾಡಂತಾರೆ. ” 

ಗೋದಾ ಅಕ್ಕನ ಒಡವೆ- ಸೀರೆಗಳ ಕಡೆ ನೋಡಿ ಅಂದಳು 

“ ನೀನಂದರ ಇವರ ಮನಿಒಳಗ ಇರುವಾಕಿ . ಹಾಂಗಂತ ಒಂದಿಷ್ಟು ವಸ್ತ್ರ , 
ಸೀರಿ ಹಾಕ್ಯಾರ ನಮಗ ಯಾಕ ಕೊಡತಾರ ರೊಕ್ಕ !” 

- ಬೃಂದ ಒಂದು ಗಳಿಗೆ ತಡೆದಳು, ನಿಜಸಂಗತಿ ಎಷ್ಟು ದಿನ ತಡೆದರೂ 
ಒಂದು ದಿನ ತಿಳಿದೇ ತಿಳಿಯುತ್ತದೆ. ಇನ್ನು ಮುಚ್ಚು ಮರೆ ಯಾಕೆ . ನಿಜ 
ಹೇಳಿದರಾದರೂ ಈ ಹುಡುಗಿ ಒಪ್ಪಿಯಾಳು . 

- ಬೃಂದಾಳ ಕಣ್ಣು ತುಂಬಿ ಬಂದಿತು. ಅವಳು ಬಿಗಿದ ಕಂಠದಿಂದ ಹೇಳಿ 
ದಳು 

“ ಈ ಮಂಗಲ ಕಾರ್ಯದ ದಿನ ಅಳಬಾರದಂತ ಹಿರೇರೆಲ್ಲ ನನ್ನ ಬೈತಾರ. 
ನೀನು ಹಟಮಾರಿ ಹುಡುಗಿ, ಬೇಕಂತಲೇ ಬೆಳಿಗ್ಗಿಂದ ನನ್ನ ಕಣ್ಣಾಗೆ ನೀರು 
ತರಿಸತಿದ್ದಿ . ನಿಜ ಹೇಳಿಬಿಡತೇನಿ ಕೇಳು. ಆ ಮಾಲಾದರೂ ತೆಪ್ಪಗ ಬಾಯಿ 
ಮುಚ್ಚಿಕೊಂಡಿರು ಇಲ್ಲಿ ಇರೋ ತನಕ.” 

ಅಕ್ಕನ ಕಣ್ಣೀರು ಕಂಡೂ ಗೋದಾವರಿ ವಿಚಲಿತಳಾಗದೆ ಕೇಳಿದಳು 

“ ನೀನು ನಿಜ ಹೇಳೋದೇನದೆ ಬಿಡು. ನನಗೇ ತಿಳೀತದೆ. ಭಾವನ 
ಕಾಲಿಗೆ ಏನೋ ಆಗ್ಯದೆ, ಅದಕೇ ನಿನ್ನ ಕರಕೊಂಡಾರೆ ಸೊಸಿಯಾಗಿ.” 

ಬೃಂದಾ ಬುದ್ಧಿಗೆಟ್ಟಳು. ತಂಗಿಗೆ ಒಂದೇಟು ಬಿಗಿದು ಚೂರಿಯ ಹರಿತ 
ದಿಂದ ಚೀತ್ಕರಿಸಿದಳು. 

( ಎ ಮೂಳೀ ! ಕಾಲಿಗೆ ಆಗದೇನು ಬಂತು ! ಅವರಿಗೆ ಎರಡು ಕಾಲೂ 
ಇಲ್ಲ ಕಣೆ ! ಎರಡು ಕಾಲೂ ಇಲ್ಲ ! ವಿಮಾನದ ಅಪಘಾತದಾಗ ಅವರಿಗೆ ಎರಡು 
ಕಾಲೂ ಮುರುದುಹೋಗ್ಯದೆ, ನಮ್ಮ ಕಷ್ಟ ಕುಂತ ನಾನು ಅವರನ್ನ ಮದಿವ್ಯಾದೆ. | 
ನನ್ನ ಮದಿಮಾಡೂ ಚೈತನ್ಯ ಅಪ್ಪಗ ಇಲ್ಲಂತ ನಿನಗೆ ಗೊತ್ತಿಲ್ಲೇನೇ ರಂಢಿ ?” | 
- ಅಕ್ಕನ ಕೈಯಿನ ಹೊಡೆತ ತಿಂದರೂ ಗುಂಡಿನಂತೆ ಕುಳಿತಿದ್ದಳು ಗೋದಾ| 
ವರಿ, ಹಾಗೇ ಕಬ್ಬಿಣದ ಕಡಲೆಯಂತೆ ಅವಳ ಬಾಯಿಂದ ಮಾತುಗಳು | 
ಉದುರಿದವು 

- ಛಲೋ ಆತುಬಿಡು. “ ರೊಟ್ಟಿ ಹಳಸಿತ್ತಂತ, ನಾಯಿಕಾದಿತ್ತಂತೆ.' 
ಇದಕ್ಕೆ ಇಷ್ಟೊಂದು ಗುಟ್ಟು ಗುಮಾನಿ ಯಾಕ ಮಾಡಬೇಕಿತ್ತೋ . ” 

“ ಫಟೀರನೆ ಗೋದಾವರಿಯ ಕೆನ್ನೆಗೆ ಲತ್ತೆ ಬಿತ್ತು , ಥರಥರ ನಡುಗು 
ತ್ರಿದ್ದಳು ಬೃಂದಾ, ಈಗ ಅವಳ ದುಃಖವಡಗಿ ಕೊರಕಾಣಿಸಿಕೊಂಡಿತು. 
ಚೀತ್ಕರಿಸಿದಳು ಬೃಂದಾ 

- “ ಬಾಯಿಮುಚ್ಚು ಚಾಂಡಾಳಿ, ಅಂಥ ಅಮ್ಮನಹೊಟ್ಯಾಗೆ-ಗೋವಿನ 
ಹೊಟ್ಯಾಗೆ ನಾಯಿಹುಟ್ಟಿದ್ದಂಗೆ ಹುಟ್ಟ ನೀನು. ನಿನ್ನ ದೆಸಿಂದ ಅಪ್ಪಗ 
ಅಮ್ಮಗ ಇನ್ನೇನು ಕಾದಿದೆಯೋ ?.... ಅಯ್ಯೋ ನನ್ನ ನಸೀಬೇ ?....” 
- ಹಣೆ ಕುಟ್ಟಿಕೊಂಡು ಆ ಕೋಣೆಯಿಂದ ಹೊರಬಂದು ಮಂಚದಮೇಲೆ 
ಮಲಗಿ ಮುಖಮುಚ್ಚಿಕೊಂಡಳು ಬೃಂದಾ , ಮೆದುಳಿನ ಮೂಲೆಮೂಲೆಯ 
ದುಗುಟವೆಲ್ಲಾ ಹೊಳೆಯಾಗಿ ಹರಿಯಿತು. 
* ಆದರೆ ಇನ್ನು ಬಹುಬೇಗ ಅವಳು ತನ್ನ ದುಃಖವನ್ನು ತಡೆಹಿಡಿಯ 
ಬೇಕಾಗಿತ್ತು . ಏನಿದ್ದರೂ ಇನ್ನು ಅರ್ಧಗಂಟೆಯಲ್ಲಿ ತಾರಾ ಬರುತ್ತಾರೆ. 
ಮದ್ಯಾನ್ನ ಅದಕ್ಕೆ ಆಕೆ ಆಕ್ಷೇಪಿಸಿದರು . ಇನ್ನೂ ಅಳುತ್ತಿದ್ದರೆ ಎಲ್ಲರೂ 
ತಪ್ಪು ತಿಳಿಯುತ್ತಾರೆ. 

ಆದರೆ ಈ ಪ್ರಾರಬ್ದ ಹುಡುಗಿಗೆ ಆಗಿರುವುದಾದರೂ ಏನು ? ಯಾಕೆ ಈ 
ಮೊಂಡು ಹಿಡಿದಿದ್ದಾಳೆ ? 

ಬೃಂದಾ ಕಣೇ ರಸಿಕೊಂಡು ಗೋಡೆಯಕಡೆ ತಿರುಗಿ ಮಲಗಿ ನಿದ್ರೆ 
ಬಂದವಳಂತೆ ನಟಿಸಿದಳು. 

- ತಾಯಿ , ರುಕ್ಕಿಣಿಬಾಯಿ , ತಾರಾ ಎಲ್ಲಾ ಒಂದೊಂದು ಬಾರಿ ಬಂದು 
ನೋಡಿ 

“ ಬೆಳಗಿನಜಾವಕ್ಕೆ ಎದ್ದದ್ದು , ಬೆಳಗ್ಗಿಂದ ಆಯಾಸಾಗದೆ , ಇನ್ನು ಅಷ್ಟು 
ಹೊತ್ತು ಮಲಗಿರಲಿ . “ ಎಂದುಕೊಂಡುಹೋದರು, ಇವಳಿಗೂ ಅಷ್ಟೇ ಬೇಕಾ 
ಗಿತ್ತು . ಆದರೆ ತಂಗಿಯ ಮಾತುಗಳು ಅವಳ ಮನದಲ್ಲಿ ಕಳೆಯತೊಡಗಿದವು. 

* ನಿಜವಾಗಿಯೂ ಅವಳು ಹೇಳಿದಂತೆ ಮದುವೆಯಾದ ಮೇಲೆಯೂ 
ಅವರು ನಮ್ಮ ಸಂಸಾರವನ್ನು ನಡೆಸುವರೆಂಬ ಭರವಸೆ ಏನಿದೆ ? .. 

ತಮ್ಮ ಮಗನಿಗೆ ಮದುವೆಯಾಗಲಿ ಎಂಬ ಆಸೆಯಿಂದ ಅತ್ತೆಯವರು 
ಕೊಟ್ಟ ಭರವಸೆಯಲ್ಲವೇ ಅದು ? ಆ ಮಾತು ಮಾವನವರಿಗೆ ಗೊತ್ತಿಲ್ಲದೇ 
ಇರಬಹುದು ! 

* ಆದರೆ ಅವರ ಮಗನಿಗೆ ಗೊತ್ತಿದೆಯಲ್ಲವೇ ? ಅವರೂ ನನಗೆ ಭರವಸೆ 
ಕೊಟ್ಟಿದ್ದಾರೆ. ಆದರೆ ಅವರ ಮಾತು ಎಷ್ಟರಮಟ್ಟಿಗೆ ನಡೆಯುತ್ತದೋ ಈ 
ಮನೆಯಲ್ಲಿ ! 


೧೯ 


ಅಡಿಗೆಯವನು ಕಾಪಿಕೆಟಲು ಲೋಟಗಳನ್ನು ತಂದು ಎಲ್ಲರಿಗೂ ಕಾಫಿ 
ಹಂಚುತ್ತಿದ್ದಾಗ ಸೀತಾಬಾಯಿಯವರ ತಂಗಿಬಂದು ಬೃಂದಾನನ್ನು ಅಲುಗಿಸಿ 
ಎಬ್ಬಿಸಿದರು 

“ ಏಳವ್ವ ತಂಗೀ , ಕಾಫಿ ಕುಡದು, ಮಾರಿ ತೊಳೆದು ಬಾ , ತಾರಾ 
ಹೆಳಲು ಹಾಕತಾಳಂತೆ . ” 

ಬೃಂದಾ ನಿದ್ದೆಯಿಂದ ಎದ್ದವಳಂತೆ ಮೈ ಮುರಿದು ಎದ್ದಳು. ಅಹಲ್ಯಾ 
ಬಾಯಿ ಅವಳ ತಲೆ ಸವರಿದರು 

“ ಯಾಕವ್ವ ಕೂಸು ಕಣ್ಣು ಈಪಾಟಿ ಕೆಂಪಗಾಗ್ಯದೆ? ಚಂದಾಗೆ 
ತಣ್ಣೀರಿನಾಗೆ ಮಾರಿ ತೊಳಿಯವ್ವ ,” 
- ಬೃಂದಾ ನಾಚಿಕೆಯಿಂದ ಎದ್ದು - 
“ ಬೆಳಗಿಗೆ ಮುಂಚೆ ಎದ್ದದ್ದು , ಅಷ್ಟು ನಿದ್ದಿ ಬಂದು ಬಿಡು . ” 

ಎನ್ನುತ್ತಾ ಕಣ್ಮರೆಸಿಕೊಂಡು ಕಾಫಿಯ ಲೋಟ ತೆಗೆದುಕೊಂಡಳು. 
ಅವಳ ಧ್ವನಿಯೂ ಭಾರವಾಗಿತ್ತು . ರೂಮಿನ ತುಂಬಾ ಹೆಂಗಸರು , ಮಕ್ಕಳು 
ತುಂಬಿಸಿಕೊಂಡು ಸಂಜೆಯ ಅಲಂಕಾರಕ್ಕೆ ತೊಡಗಿದ್ದರು. ಅದೇ ವೇಳೆಗೆ 
- ತಾರಾನೂ ಬಂದು 

“ ನಿದ್ದಿ ಮುಗೀತಾ ವೈನಿ ? ಲಗುಲಗೂನ ಏಳಿರಿನ್ನ , ಚಪ್ಪರದಾಗೆ 
- ಆಗಲೇ ಎಲ್ಲಾ ರೆಡಿ ಆಗಿಹೋಯಿತು. ” 

ಎಂದಳು ಮನೆಯ ಹೆಂಗಸರೆಲ್ಲಾ ಅಲ್ಲಿ ತುಂಬಿಕೊಂಡಿದ್ದರೂ ಗೋದಾ 
ವರಿ ಮಾತ್ರಾ ಅಲ್ಲೇ ಜಡೆಹೆಣೆದುಕೊಂಡು ಬದಲು ಸೀರೆಯುಟ್ಟು ಕಾಫಿ ಕುಡಿದು 

ಅಲ್ಲೇ ಕುಳಿತಿದ್ದಳು. ಯಾರಿಗೂ ತನ್ನ ಕಡೆ ಗಮನ ಬೀಳಬಾರದೆಂದೇ ಅವಳ 
ಉದ್ದೇಶ್ಯ : ಚಪ್ಪರದ ಕಂಬಗಳಿಗೆ ದೀಪದ ಅಲಂಕಾರ ಮಾಡುವುದನ್ನು ಕಿಟಕಿ 
ಯಿಂದ ನೋಡುತ್ತಾ ಸ್ವಸ್ಥವಾಗಿ ಕುಳಿತಿದ್ದವಳು , 

ಇಷ್ಟರತನಕ ತಾನು ತನ್ನ ಅಕ್ಕನೊಡನೆ ಕಟುವಾಗಿ ವಾದಿಸಿದೆನೆಂಬ 
ಆತಂಕ ರವೆಯನ್ನೂ ಇರಲಿಲ್ಲ ಗೋದಾವರಿಯ ಮುಖದಮೇಲೆ, ಅಕ್ಕ ತನ್ನ 
ಮಾತುಗಳಿಂದ ಬಹಳ ನೊಂದಿದ್ದಾಳೆಂದು ಗೊತ್ತಿದ್ದರೂ ಆ ಬಗೆಗೆ ಅವಳು 
ಚಿಂತಿಸಲಿಲ್ಲ. 

ಬದಲು ತೀರಾ ನೊಂದವಳು ಬೃಂದಾ, ಆದರೆ ಮತ್ತೆ ಆ ವಿಷಯವನ್ನು 
ಚಿತ್ರಕ್ಕೆ ತಂದರೆ ದುಗುಡ ಹೆಚ್ಚಾಗುತ್ತದೆ ಎಂದು ಅವಳು ಅದನ್ನು ಸಾಧ್ಯ 
ವಾದಷ್ಟು ಮರೆಯಲು ಯತ್ನಿಸಿದಳು ಆದರೆ ಎಂದೂ ಇಲ್ಲದ ತನ್ನ ಮದುವಿಯ 
ದಿನವೇ ತನ್ನ ತಂಗಿಯನ್ನು ಅಷ್ಟು ಕಟುವಾಗಿ ಹೊಡೆದೆನಲ್ಲಾ ಎಂದು ಅವಳ 
ಮನಸ್ಸು ಮರುಗುತ್ತಿತ್ತು , 
- ತಂಗಿ ತಮ್ಮನಿಗಾಗಿಯೇ ಅಲ್ಲವೆ ತಾನು ಈ ಮನೆಯೊಳಗೆ ಕಾಲಿಟ್ಟಿದ್ದು . 
ಸ್ವಂತ ಆಸೆ, ಅಭಿಲಾಷೆ, ಅಭಿಮಾನವನ್ನೂ ತೊರೆದು ಕುಂಟನನ್ನು ಮದುವೆ 
ಯಾದದ್ದು ? ಈ ಹುಡುಗಿಗೆ ಕಿಂಚಿತ್ತೂ ಅದರ ಪರಿವೆಯೇ ಇಲ್ಲವಲ್ಲ ! 

ನಾನು ಇಲ್ಲಿ ಉಳಿದಮೇಲೆ ಅಪ್ಪ - ಅಮ್ಮ ಇವಳನ್ನು ಹೇಗೆತಾನೇ ಸುದಾ 
ರಿಸಿಯಾರು ? ನನಗೆ ಇಷ್ಟು ಮಾತಾಡಿದವಳು ಅಮ್ಮನನ್ನು ಮೂಲೆಗೆ ಕೂರಿ 
ಸುವುದೇನೂ ಹೆಚ್ಚಲ್ಲ. . 

ಮುಂದೆ ತಾನು ದುಡ್ಡು ಕಾಸು ಕಳಿಸಿದರೂ ಇವಳು ತಾನು ಚೆನ್ನಾಗಿ 
ಡೌಲು ಹಾರಿಸುವವಳೇ ಸರಿ . ಮೆದು ಸ್ವಭಾವದ ತಾಯಿಗೆ ಮಕ್ಕಳನ್ನ ಗದ 
ರಿಸಿಯೇ ಗೊತ್ತಿಲ್ಲ. ಮತ್ತು ಅವರನ್ನೆಲ್ಲಾ ತನ್ನ ಕಣ್ಣೆದುರಿಗೆ ಇದೇ ಊರಿನಲ್ಲಿ 
ಇಟ್ಟುಕೊಳ್ಳುವುದೂ ತರವಲ್ಲ. ಏನಿದ್ದರೂ ಅವರು ತನ್ನಿಂದ ದೂರವಾಗಿಯೇ 
ಇರಬೇಕು, ಎಲ್ಲ ನಿದಾನವಾಗಿ ಯೋಚಿಸೋಣ- ಎಂದುಕೊಂಡಳು. 

ಬೃಂದಾಳ ಅಲಂಕಾರಕ್ಕೆ ಮೊದಲಾಯಿತು. ತಾರಾ ಮಾಡುವ 
ಅಲಂಕಾರಕ್ಕೆ ಬೇಡ ಎನ್ನುವಂತಿರಲಿಲ್ಲ . 

- ಬೃಂದಾಳ ಸಿರಿಮುಡಿ ಅಜಂತಾ ಮಾದರಿಯ ಸುಂದರ ತುರುಬಾಗಿ 
- ಮುತ್ತಿನ ಜಾಲರಿಯಿಂದ ಆವೃತವಾಯಿತು. 

ಕಣ್ಣಿಗೆ ಸೋಗೆ, ತುಟಿಗೆ ರಂಗು, ಮುಖಕ್ಕೆ ಕೇದಗ ರಾಗದ ಪೌಡರ್ 
ಲೇಪಿತವಾಯಿತು. ಸಿಂಡರೆಲಾ ಪತ್ತಲ, ಕ್ಲಿಯೋಪಾತ್ರಾ ರವಿಕೆಯಲ್ಲಿ ಅಪ್ಪರೆ 
ಯಾಗಿ ನಿಂತಳು ಬೃಂದಾ, ಕನ್ನಡಿಯಲ್ಲಿ ತನ್ನ ಬಿಂಬ ನೋಡಿಕೊಳ್ಳಲು ತನಗೇ 
ನಾಚಿಕೆಯಾಯಿತು. 

ಮುತ್ತಿನ ಹಾರಗಳನ್ನ ಹೊರಗಡೆಗೇ ಇಳಿಯಬಿಟ್ಟಳು ತಾರಾ , ತೋಳಿಗೆ | 
ನಾಗಬಂದಿ, ಮುತ್ತಿನ ಚಲತುಂಬು ಜೋಮಾಲೆಯನ್ನು ಹಾಕಲು ಮರೆಯಲಿಲ್ಲ 
ತಾರಾ, ಕನ್ನಡಿಯ ಮುಂದೆ ಕುರ್ಚಿಯಲ್ಲಿ ಅವಳು ಕುಳಿತಾಗ ಮನೆಯವರೆಲ್ಲಾ 
ಬಂದು ತಾರಾಳ ಮೇಕಪ್ ಮೆಚು ತ್ತಿದ್ದಾಗ ಗೋದಾವರಿಯೂ ಬಾಗಿಲಲ್ಲಿ 
ಬಂದು ನಿಂತು ಒಂದು ಗಳಿಗೆ ಅಕ್ಕನನ್ನು ದುರುದುರು ನೋಡಿ ಮತ್ತೆ ಒಳಗೆ | 
ಹೋದಳು. ಆದರೆ ಆಗ ಅವಳು ಮುನಿದಿದ್ದಂತೆ ಬೃಂದಾಗೆ ಅನಿಸಲಿಲ್ಲ . 

ಹೊರಗಿನ ಪೆಂಡಾಲು ಭವ್ಯವಾಗಿ ಅಲಂಕೃತವಾಗಿತ್ತು . ವಿದ್ಯುದ್ದೀಪ| 
ಗಳು ಚಪ್ಪರದ ತುಂಬೆಲ್ಲ ಬೆಳಗಿದವು. ಯುವಕ ತಂಡದವರು ಭಾವಗೀತೆಗಳ | 
ರಿಕಾರ್ಡ್ ಹಚ್ಚಿದ್ದರು. 

ರಿಸೆಪ್ಪೆನ್ ವೇಳೆಯ ಸಂಗೀತಕ್ಕೆ ಬಿಂದೂರಾಯರ ಆತ್ಮೀಯ ಗೆಳೆಯ 
ರೊಬ್ಬರ ಮಗಳನ್ನು ನಿಯೋಚಿಸಿದ್ದರು. 
ಈ ಎಲ್ಲವೂ ಸುಸಂಸ್ಕೃತರ ತಂಡ , ಸಿನಿಮಾ ರಿಕಾರ್ಡುಗಳು ಬೇಡವೆಂದು 
ವಸಂತನೇ ಹೇಳಿದ್ದ . ಮತ್ತೆ ಶಾಸ್ತ್ರೀಯ ಸಂಗೀತ ಕೇಳಿಕೇಳಿ ಬೇಸರವಿನಿಸಿದೆ . 
ಆದ್ದರಂದಲೇ ಮದುರ ಕಂಠದ ಸುಕನ್ಯಾಳಿಂದ ತಂಬೂರಿಯ ಶೃತಿಯೊಂದಿಗೆ 
ಭಾವಗೀತೆಗಳನ್ನ ಹೇಳಿಸುವವರಿದ್ದರು. 

ವಸಂತನ ಮದುವೆ ಎಂದರೆ ಬಿಂದೂರಾಯರ ಬಳಗಕ್ಕೆ , ವಸಂತನ 
ಮಿತ್ರ ಪರಿವಾರಕ್ಕೆ ಸಾಮಾನ್ಯವಾದ ಸುದ್ದಿಯಾಗಿರಲಿಲ್ಲ . 

ಎರಡುಕಾಲೂ ಕಳೆದುಕೊಂಡ ವಸಂತನಿಗೆ ಈ ಜನ್ಮದಲ್ಲಿ ಇನ್ನು 
ಮದುವೆಯೇ ಇಲ್ಲವೆಂದುಕೊಂಡಿದ್ದ ಬಂಧುವರ್ಗಕ್ಕೆ , ಮಿತ್ರವರ್ಗಕ್ಕೆ ಇದೀಗ | 
ಮರಳು ಕಾಡಿನಲ್ಲಿ ತಿಳಿನೀರಿನ ಉಂಟೆ ಕಂಡಂಥಾ ಸಂಭ್ರಮವಾಗಿದೆ. 

ಮತ್ತು ಬೃಂದಾಳಂತಹ ಸಾತ್ವಿಕ ಚೆಲುವಿನ, ಸಾತ್ವಿಕ ಗುಣದ ಹೆಣ್ಣು 
ಅವನ ಪಾಲಿಗೆ ದೊರೆತು ಬಂದದ್ದು ಅವನ ಪುಣ್ಯವೇ ಅನಿಸಿತ್ತು . 

ಬರಲಾಗದವರೂ ಪರಿಶ್ರಮದಿಂದ ವಸಂತನ ಮಡದಿಯನ್ನು ಕಾಣುವ 
ಸಲುವಾಗಿಯೇ ಬಂದಿದ್ದಾರೆ. 

- ತುಂಗಾಬಾಯಿ - ಸುಬ್ಬಣಾಚಾರ್ಯರಿಗಂತೂ ಇದು ನಿಜವೋ ಕನಸೋ - 
ಎಂದು ಮೈಜಿವುಟ ನೋಡಿಕೊಳ್ಳುವಂತಾಗಿದೆ. 

ಸರಿಯಾಗಿ ಆರುಗಂಟಿಗೆ ವಧೂ - ವರರನ್ನು ರಿಸೆಪ್ಪನ್ ಮಂಟಪಕ್ಕೆ ಕರೆ 
ದೊಯ್ದರು. ಬೃಂದಾ ಹಾಲಿನಲ್ಲಿ ಬಂದುನಿಂತ ಗಂಡನನ್ನು ನೋಡಿ ಬೆಚ್ಚಿ 
ಹೋದಳು. 

ನೇರಿಲೆಬಣ್ಣದ ಲಿನಾನ್ ಸೂಟು, ಜೇಡರಬಲೆಯ ನೆಕ್ ಟೈ , ಫಳಫಳ 
ಹೊಳೆಯುವ ಬೂಟಿನಲ್ಲಿ ಅವನು ನವಮನ್ಮಥನಂತೆ ಕಂಡ ಅವಳ ಕಣ್ಣಿಗೆ, ಆದರೆ 
ಇವನು ಹೆಳವ ಅನ್ನುವ ನಗ್ನ ಸತ್ಯ ಇಲ್ಲಿ ಪ್ರತಿಯೊಂದು ಜೀವಿಗೂ ತಿಳಿದಿದೆಯಲ್ಲ. 
- ಈ ಸುಂದರ ಸುಘಟಿತ ಶರೀರದ ಕೆಳಗಡೆ ಇರುವುದು ಪ್ಲಾಸ್ಟಿಕ್ಕಿನ 
ಕಾಲು ಎನ್ನುವುದು ನೆನದೇ ಅವಳಿಗೆ ಕೊರಳುಬಿಗಿಯಿತು. 

ಬೃಂದಾಳನ್ನು ನೋಡಿದ ಕೂಡಲೇ ವಸಂತಮಾಧವ ಆಶ್ಚರ್ಯದಿಂದ 
ಹುಬ್ಬೇರಿಸಿ ನಕ್ಕ ಮತ್ತು ತಾರಾಳನ್ನು ಕೇಳಿದ 

“ ತಾರಾ, ಇಲ್ಲಿ ನಿಂತಿರುವಾಕಿ ನಿರ್ಮಲಾ ಅಲ್ಲೆನು ? ನಾನು ಮದಿನಿ 
ಆದ ಬೃಂದಾ ಹೀಂಗಿದ್ದಿಲ್ಲ.” 

ಎಲ್ಲರೂ ಹೋ - ಎಂದು ನಕ್ಕರು. ಬೃಂದಾನೂ ಮನದ ಆತಂಕ ಮರೆತು 
ಲಜ್ಞಾನಿತೆಯಾಗಿ ಮೆಲುನಗೆ ಸೂಸಿದಳು . 
- ಬೃಂದಾಳ ಅತ್ತೆಯ ಮನೆಯ ಹೆಸರು ನಿರ್ಮಲಾ, ಆದರೆ ಅದಿನ್ನೂ 
ಮಧ್ಯಾನ್ಹವೇ ಇಟ್ಟಿದ್ದರಿಂದ ಜಾರಿಗೆ ಬಂದಿರಲಿಲ್ಲ, ಇದೀಗ ವಸಂತನೇ 
ಮೊದಲಬಾರಿಗೆ ಅವಳನ್ನು ಕೈನೀಡಿ ಕರೆದ 

“ ಬನ್ನಿ ನಿರ್ಮಲಾದೇವಿ ಹಸಿಗೆ ಹೋಗೋಣ.” 
ಮೆದುವಾಗಿ ನಗುತ್ತ ಅವಳು ಅವನ ಬಲಗೈ ಹಿಡಿದು ನಡೆದು ಬಂದಳು . 

ಸುಂದರವಾದ ವೇದಿಕೆಯ ಪಕ್ಕದಲ್ಲಿಯೇ ಗಾಯಕರಿಗೆ ವೇದಿಕೆ ಸಿದ್ದ 
ವಾಗಿತ್ತು . ಪಕ್ಕವಾದ್ಯದವರೆಲ್ಲ ಬಂದು ಕುಳಿತು ಶ್ರುತಿ ಸರಿಮಾಡಿಕೊಳ್ಳು 
ತಿದ್ದರು. ಸುಕನ್ಯಾ ಮಾತ್ರಾ ಇನ್ನೂ ವೇದಿಕೆಗೆ ಬಂದಿರಲಿಲ್ಲ. 

ದಂಪತಿಗಳು ಪರಸ್ಪರ ಹಾರಹಾಕಿಕೊಂಡು ಸೋಫಾದಮೇಲೆ ಕುಳಿತೊಡ 
ನೆಯೇ ಸುಕನ್ಯಾ ವೇದಿಕೆಗೆ ಬಂದಳು. 

' ಸುಕನ್ಯಾ ಕೇವಲ ಹದಿನಾಲ್ಕು ವರ್ಷದ ಕನ್ಯ . ನೀಳಜಡೆಯ , 
ಹಾಲು ಬಿಳುಪಿನ, ತುಸು ಕೋಲು ಮುಖದ ಸುಕನ್ಯ ಜನ್ಮತಃ ಕಲಾವಂತೆ. 
ವಿನಯ ಸೌಜನ್ಯದ ಸಾಕಾರಮೂರ್ತಿ, ಕಲಾರಾಧಕರಾದ ತಂದೆ ಒಬ್ಬಳೇ 
ಮಗಳನ್ನು ಕಲಾಪ್ರಪೂರ್ಣಳಾಗಿಯೇ ಮಾಡಿದ್ದಾರೆ. 
- ಮಧ್ಯಾನವೇ ಅವಳು ಬಂದಿದ್ದರೂ ಹಾಡುತ್ತಿರುವುದು ಈಗಲೇ . 
ದಂಪತಿಗಳು ಸೋಫಾದಮೇಲೆ ಕುಳಿತೊಡನೆಯೇ ಸುಕನ್ಯಾ ತಂಬೂರಿ 
ಮಾಡಿದಳು. ಬೃಂದಾಳ ಬಲಬಾಗದಲ್ಲೇ ಕುಳಿತಿದ್ದಾಳೆ ಸುಕನ್ಯ , ಬೃಂದಾ 
ಅವಳನ್ನೇ ನೋಡುತ್ತಿದ್ದಾಳೆ, ಬೆಳದಿಂಗಳಿನಂಥ ಪ್ರಶಾಂತ ಮುಖದ ಹೆಣ್ಣು 
ಮಗಳವಳು. ಕಿವಿಯಲ್ಲಿ ಝುಮುಕಿ, ಕೊರಳಲ್ಲಿ ಪದಕ ಉಯ್ಯಾಲೆಯಾಡು 
ತಿವೆ. ತಿಳಿವಳಿಕೆಯ ಬೆಳದಿಂಗಳು ಕಂಗಳಲ್ಲಿ ಪ್ರತಿಬಿಂಬಿಸುತ್ತಿದೆ. 

ಬೃಂದಾ ಒಂದು ಬಾರಿ ಸುತ್ತೆಲ್ಲನೋಡಿದಳು. ತನ್ನ ಮನೆಯವರೆಲ್ಲಾ 
ಒಂದುಕಡೆ ಕುಳಿತಿದ್ದಾರೆ. ತಂಗಿ ಗೋದಾವರಿಯನ್ನು ಬಲವಂತವಾಗಿ 
ರುಕ್ಕಿಣೀಬಾಯಿ ಬಾಗಿಲಲ್ಲಿ ತಂದು ನಿಲ್ಲಿಸಿದ್ದಾರೆ. ಅವಳೂ ವಿಧಿಯಿಲ್ಲದೆ 
ಒಂದು ಹೂವಿನ ತಟ್ಟಿ ಹಿಡಿದು ನಿಂತಿದ್ದಾಳೆ, 

ಗೋದಾವರಿ ಸಾಮಾನ್ಯರೂಪಿನ ಹುಡುಗಿಯಾದರೂ , ಈಗ ವಯಸ್ಸಿನ 
ಲೇಪದಿಂದ ಕಾಂತಿಯುತವಾಗಿ ಕಾಣುವ ಮುಖವಾದರೂ ಯಾವಾಗಲೂ ಕಲ್ಲಿ 
ನಂತೆ ಬಿಗಿದುಕೊಂಡಿರುವ ಮುಖ ಅವಳದು. 

ಈ ಸಂತೋಷ ಸಂಭ್ರಮದಲ್ಲಿ ಆ ಮುಖದ ಬಿಗಿತವೇನೂ ಸಡಿಲ 
ವಾಗಿರಲಿಲ್ಲ , 

ಅಕ್ಕ ಇಂತಹ ಸಿರಿವಂತರ ಮನೆ ಸೇರಿದಳೆಂಬ ಸಂತಸದ ರೇಖೆಯ ಆ 
ಮುಖದಲ್ಲಿ ಕಂಡುಬರುತ್ತಿರಲಿಲ್ಲ. 
- ಬೃಂದಾ ಕೆಲವುಗಳಿಗೆ ಗೋದಾವರಿಯ ಮತ್ತು ಸುಕನ್ಯಾಳ ಬಿಂಬ 
ಗಳನ್ನು ತುಲನಮಾಡಿ ನೋಡಿದಳು . 

ಎಲ್ಲಿಂದೆಲ್ಲಿಗೆ ? ಗರಗಸದ ನಾಲಿಗೆಯಿಂದ ಒಂದಿಷ್ಟೂ ತನ್ನ ಮೇಲೆ ಅಕ್ಕ 
ನೆಂಬ ಅಭಿಮಾನವಾಗಲಿ, ಕನಿಕರವಾಗಲೀ ಇಲ್ಲದೆ ತನ್ನನ್ನು ಛೇಡಿಸಿದ ತಂತಿ 

ಎಲ್ಲಿ, ತನ್ನ ಪಕ್ಕದಲ್ಲಿಯೇ ಕನ್ಯಾಕುಮಾರಿಯಂತೆ ಸಿರಿಮೊಗದಿಂದ , ಜೇನು ಧನಿ 
ಯಿಂದ ಕಣ್ಣು ಮುಚ್ಚಿ ಕಾನಡಾ ಆಲಾಪಗೈಯುತ್ತಿರುವ ಸುಕನ್ಯಾ ಎಲ್ಲಿ ! 
- ಎಂತಹ ವಿಡಂಬನೆಯಿದು ಎಂದುಕೊಂಡಳು. ವಸಂತ ಮೃದುವಾಗಿ 
ಅವಳ ಕೈಮುಟ್ಟಿ ಏನೋ ಹೇಳಿದಾಗ ಅವಳು ಬೆಚ್ಚಿ ಸಭೆಯತ್ತ ಗಮನ 
ಹರಿಸಿದಳು . 

ಬಂಧುಮಿತ್ರರು ತಂಡತಂಡವಾಗಿ ಬರುತ್ತಿದ್ದಾರೆ. ಬಂದವರು ಕೂಡಲೇ 
ಕೈ ಕುಲುಕಿ ತೆಂಗಿನಕಾಯಿ ಬುರುಡೆ ಹಿಡಿದು ಹೋಗುವ ಸಭಾಸದರಲ್ಲ. ಬಿಂದೂ 
ರಾಯರ ಪರಿವಾರವೆಲ್ಲ ಸದಭಿರುಚಿಯವರು . ಬಂದವರೆಲ್ಲ ಸುಕನ್ಯಾಳ ಸಂಗೀತ 
ವನ್ನು ಕೇಳಲು ಭದ್ರವಾಗಿಯೇ ಕುಳಿತರು. 

ಬರುವವರೆಲ್ಲ ಆಗರ್ಭ ಶ್ರೀಮಂತರೆ , ಬರುವವರ ಡೌಲು ನೋಡುತ್ತ 
ನೋಡುತ್ತಾ ತುಂಗಾಬಾಯಿಗೆ, ಸುಬ್ಬಣಾಚಾರ್ಯರಿಗೆ ಇದು ತನ್ನ ಮಗಳ 
ಮದುವೆ ಎಂದೆನಿಸಲಿಲ್ಲ . ಯಾರದೋ ಮನೆಯ ಮದುವೆಗೆ ತಾವು ಬಂದಿದ್ದೇವೆ 
ಅನ್ನುವಂತಾಯಿತು. 
- ಸೋಫಾದ ಮೇಲೆ ಕುಳಿತ ಬೃಂದಾಳನ್ನು ಮಿಕಿಮಿಕಿ ನೋಡುತ್ತಿದ್ದರು 
ವೃದ್ಧ ತಂದೆ. ಅವಳು ತನ್ನ ಮಗಳು ಹೌದೆ ಎಂದು ಮತ್ತೆ ಮತ್ತೆ ತಲೆ 
ಕೆರೆಯುವಂತಾಯಿತು. 

ಮತ್ತೆ ತನ್ನ ಅಳಿಯನನ್ನು ಕುಂಟ ಎಂದು ಒಪ್ಪಿಕೊಳ್ಳುವುದೂ ಅವರಿಗೆ 
ಸಾಧ್ಯವಿರಲಿಲ್ಲ. 

ಬಂದಬಂದವರಿಗೆಲ್ಲ ಎದ್ದು ನಿಂತು ಕೈ ಕುಲುಕುವ ಪರಿಪಾಠವೂ ಈ ದಿನ 
ತಪ್ಪಿ ಹೋಗಿತ್ತು . ಕಾರಣ ಎಲ್ಲರಿಗೂ ಗೊತ್ತಿತ್ತಾದ್ದರಿಂದ ಬಂದವರೆಲ್ಲ 
ವೇದಿಕೆಯ ಹತ್ತಿರ ಬಂದು ವಸಂತನ ಕೈ ಕುಲುಕಿ ಹೋಗಿ ಕುಳಿತುಕೊಳ್ಳು 
ತಿದ್ದರು. 

ಈ ಏರ್ಪಾಡು ಮೊದಲೇ ಆಗಿತ್ತೆಂದು ಬೃಂದಾ ಅರಿತುಕೊಂಡಳು. 

ಇಷ್ಟಾಗುವ ವೇಳೆಗೆ ಸುಕನ್ಯಾಳ ಒಂದು ಭಾವಗೀತೆ ಮುಗಿದು ಮೃದಂಗ 
ದಲ್ಲಿ ಮಧುರತರಂಗಿಣಿಯನ್ನು ನುಡಿಸುತ್ತಿದ್ದರು. ಈಗ ಸಭಾಂಗಣ ತುಂಬಿ 
ಹೋಗಿತ್ತು . ವಸಂತ ಬಂದವರೆಲ್ಲರ ಪರಿಚಯ ಹೇಳಿಸುತ್ತಲಿದ್ದ ಬೃಂದಾಗೆ. 

9 . 

ಎರಡೂ ಕಾಲಿಲ್ಲದವಗೆ ಎಂತಹ ಹೆಣ್ಣು ದೊರಕಿರಬಹುದೆಂದು ನೋಡುವ 
ಕುತೂಹಲದಿಂದಲೇ ಕರೆದವರು ಒಬ್ಬರೂ ತಪ್ಪಿಸಿಕೊಳ್ಳದೇ ಬಂದಿದ್ದಾರೆ. 

ಆದರೆ ಬಂದವರಿಗೆ ವಿಸ್ಮಯವೇ ಆಗುತ್ತಿದೆ. ಬೃಂದಾಳನ್ನು ಬಡವರ 
ಮನೆ ಹುಡುಗಿ ಎಂದರೆ ಯಾರೂ ಒಪ್ಪುವಂತಿರಲಿಲ್ಲ. ಬಡತನ- ಸಿರಿತನ 
ಗಳೆರಡಕ್ಕೂ ಹೊಂದಿಕೊಳ್ಳುವ ಸಮರಸದ ಚೈತನ್ಯ ಅವಳದು, 

ಈಗ ಮತ್ತೊಂದು ಭಾವಗೀತೆಯನ್ನು ಹಾಡಲು ಸುಕನ್ಯಾ ತಂತಿ ಫಾಂಟ 
ದಾಗ ಎಲ್ಲರೂ ಚಿತ್ರದ ಗೊಂಬೆಗಳಂತೆ ಕುಳಿತರು . ಬೃಂದಾಳಾದರೂ ಸುಕನ್ಯಾಳ 
ಗಾನಮಾಧುರ್ಯದಲ್ಲಿ ಮತ್ತೆಲ್ಲವನ್ನೂ ಮರೆತಿದ್ದಳು. 


೨೦ 


( ಬಿದಿಗೆ ಚಂದ್ರಮ ಡೊಂಕು 
ಬೆ೦ಗಳದು ಡೊಂಕೆ ರಸಿಕಾ ಹೇಳೋ 
ಕಬ್ಬಿನಾ ಗಣೆ ಡೊಂಕು 
ಹಾಲದು ಡೊಂಕೆ ? 
ಹುಬ್ಬಿನಾ ಗೆರೆ ಡೊಂಕು 

ಕಣೋಟವದು ಡೊಂಕೆ ರಸಿಕಾ ಹೇಳೋ ? 
ಕಣ್ಣು ಮುಚ್ಚಿ ಕೊಂಡು ಕವಿತೆಯ ಭಾವದಲ್ಲಿ ತಲ್ಲೀನಳಾಗಿ ಹಾಡಿದಳು | 
ಸುಕನ್ಯ . 

ಕವಿತೆಯ ಅರ್ಥದಲ್ಲಿ ಲೀನವಾಗಿದ್ದಳು ಬೃಂದಾ, ಅವಳ ಬದುಕಿನಲ್ಲಿ 
ಇಂತಹ ರಸಮಯ ಸನ್ನಿವೇಶ ಒಂದು ಒದಗಿಬಂದುದು ಈಗಲೇ ಸಂಗೀತ 
ಕಾವ್ಯಗಳನ್ನು ತನ್ನ ಬದುಕಿನಲ್ಲಿ ಅಳವಡಿಸಿಕೊಳ್ಳಲು ಅವಳಿಗೆ ಅವಕಾಶವೇ । 
ಇದುವರೆಗೆ ಸಿಗಲಿಲ್ಲ. 

ಅವಳ ಬಾಲ್ಯದಿಂದಲೂ ಸಂಸಾರದ ಜಂಜಡ- ತಾಪತ್ರಯಗಳೇ ಆಯಿತು. 

ಹಾಗೆಂದು ಅವಳಿಗೆ ಒಳ್ಳೆಯ ಅಭಿರುಚಿ ಇರಲಿಲ್ಲ ಎಂದಲ್ಲ . ಅವಕಾಶ 
ಇರಲಿಲ್ಲ ಮಾತ್ರ , 

ಈಗ ಅವಳು ಅಪ್ಪರೆಯ ಸ್ಥಿತಿಯಲ್ಲಿದಾಳೆ, ಗಂಧರ್ವ ಲೋಕದಂತಹ 
ಚಿತೋಹಾರಿ ಸಂಭ್ರಮ. ಮನಕ್ಕೆ ಮತ್ತೇರಿಸುವ ಗಾನಮಾಧುರ್ಯ. 

ತಟ್ಟನೆ ಬೃಂದಾಳ ಒಳಚೈತನ್ಯವನ್ನು ತಟ್ಟಿ ಎಚ್ಚರಿಸಿ ಬುದ್ದಿವಾದ 
ಹೇಳಿದಂತಾಯಿತು. ನಾಲ್ಕು ಕಿವಿಯಾಗಿ ಕೇಳಿದಳು ಬೃಂದಾ , 

- ಬಿದಿಗೆ ಚಂದ್ರಮ ಡೊಂಕು 

- ಬೆ೦ಗಳದು ಡೊಂಕೆ ? 
ಪಕ್ಕದಲ್ಲಿ ವಸಂತನ ಕಾಲುಗಳನ್ನು ನೋಡಿದಳು ಬೃಂದಾ , ಅವನೇ 
ನಂದುಕೊಂಡನೋ ತಿಳಿಯದು. ಮಡದಿಯ ಕಿವಿಯ ಹತ್ತಿರ ಬಗ್ಗೆ - 

“ ಇದು ಯಾರ ಕವಿತೆ ಗೊತ್ತೇ ? ” 

ಎಂದು ಕೇಳಿದ. ಅವಳಿಗೆ ಒಂದು ಗಳಿಗೆ ತಬ್ಬಿಬ್ಲಾಯಿತು, ಯಾವುದೋ 
ಕವನ ಸಂಕಲನದಲ್ಲಿ ಇದನ್ನು ನೋಡಿದ ನೆನಪೇ ಹೊರತು - ಯಾರದು, ಏನು, 
ಎತ್ತ ? ಎಂದು ಕೆದಕುವ ಪ್ರಮೇಯ ಅವಳಿಗೆ ಬಂದಿರಲಿಲ್ಲ. ತನ್ನ ತಪ್ಪನ್ನು 
ಸರಳವಾಗಿ ಒಪ್ಪಿಕೊಂಡಳು .... 
- “ಎಲ್ಲೋ ನೋಡೀನಿ. ಯಾರದೆಂದು ನೆನಪಾಗಲೊಲ್ಲದು . ” 

ವಸಂತ ಮೃದುವಾಗಿ ನಕ್ಕ 
“ ಇರಲಿ ಬಿಡು . ನಿಧಾನವಾಗಿ ಹೇಳೇನಿ.” 

ಆದರೆ ಆ ಭಾವಗೀತೆಯ ಅರ್ಥವನ್ನು ಅವಳು ತನಗೆ ಬೇಕಾದಂತೆ 
ಮಾಡಿಕೊಂಡಳು . 
- 'ನಿನ್ನ ಗಂಡ ಕಂಟನಾದರೇನಂತೆ, ಅನನ ಪುರುಷತ್ವ ಊನೇ ? ಅವನ 
ವಿವೇಕ ಡೊಂಕೇ ? ಅವನ ಕಾಲಿನ ಜೊತೆಗೆ ಅವನ ಸುದ್ದು ಣಗಳೇನೂ 
ಕತ್ತರಿಸಿಹೋಗಿಲ್ಲ' 

ದೀನಭಾವದಿಂದೊಮ್ಮೆ ಅವಳು ಗಂಡನೆಡೆಗೆ ನೋಡಿದಳು , ವಸಂತ 
ನಕ್ಕು ಕೇಳಿದ 

ಏನು ಸುಸ್ತಾಗಿ ಹೋತೇನು ನಿನಗ ?” 
ಬೃಂದಾ ಮದುರವಾಗಿ ನಕ್ಕಳು 
“ ಹಾಂಗೇನಿಲ್ಲರಿ , ಎಷ್ಟು ಚೆಂದ ಹಾಡ್ತಾಳೆ ಸುಕನ್ಯಾ ! ” 
ಈಗ ವಸಂತ ಹೆಂಡತಿಯ ಕಡೆಗೆ ವಾಲಿ ಕುಳಿತ 

“ ಇಷ್ಟೇ ಏನು ಕಂಡಿ ನೀನು, ಆರು ವರ್ಷದ ಬಾಲಿಕಾ ಇದ್ದಾಗಲಿಂದ 
ಒಳ್ಳೆ ಅಭ್ಯಾಸ ಮಾಡ್ತಾಳೆ ಸುಕನ್ಯಾ , ಅವಳ ತಂದಿಗೆ ಈ ಮಗಳು ಅಂದರ 
ಕಣ್ಣ ಬೊಂಬಿ, ನಿನ್ನ ಗಂಡ ಏನ ಕಮ್ಮಿ ಅಂದುಕೋಬ್ಯಾಡ. ನಾನು 
ಬೇಕಾದರ ಈ ಕವಿತಾ ಅಂದು ತೋರಿಸ್ತೀನಿ. ” 

ಬೃಂದಾ ನಕ್ಕಳು. ಆ ವೇಳೆಗೆ ವಸಂತ ನೌಕರಿಲಿದ್ದ ಏರ್‌ಪೋರ್ 
ಕಂಪನಿಯ ಗೆಳೆಯರ ತಂಡವೇ ಬಂದಿತು . ಆಗ ಬೃಂದಾ ಮಾತ್ರಾ ಎದ್ದು 
ನಿಂತುಕೊಂಡಳು , 
- ಅವರೆಲ್ಲರ ಉಡುಗರೆಯಾಗಿ ಎರಡು ಸಾವಿರ ರೂಪಾಯಿನ ರೆಫ್ರಿಜಿ 
ರೇಟರ್‌ ಬಂದಿತ್ತು . 
ಈ ಅವರೆಲ್ಲ ಒಬ್ಬೊಬ್ಬರೇ ಕೈ ಕುಲುಕಿದಾಗ ವಸಂತ ನಗುತ್ತಾ ಹೇಳಿದು 

“ ಮೊದಲೇ ಕಾಲು ಮುರಕೊಂಡೇನಿ. ಈಗ ನೀವು ಕೈಯ ಮುರೀ 
ಬೇಡಿರೋ !” 

ಅವನ ಗೆಳೆಯ ಕೈ ಬಿಟ್ಟು ಬೃಂದಾಳಕಡೆ ಕಣ್ಣಾಡಿಸಿ ಅವನನ್ನು ನೋಡಿ 

“ ಶ್ , .... ಚುಸ್ ” 
- ಎಂದು ಬಾಯಿಮೇಲೆ ಬೆರಳಿಟ್ಟು ಸಂಕೇತಮಾಡಿ ಹೋದ. ರಿಸಿಪ್ಪನ್ 
ಮುಗಿದನಂತರ ಮತ್ತೆ ಡಿನ್ನರ್ ಇತ್ತು . ಈ ಗದ್ದಲವೆಲ್ಲಾ ಮುಗಿಯುವ 
ವೇಳೆಗೆ ರಾತ್ರಿ ಹನ್ನೊಂದು ಗಂಟೆ ಮಾರಿತ್ತು . ನಿಜವಾಗಿಯೂ ಬೃಂದಾಗೆ 
ಬಹಳ ಆಯಾಸವಾಗಿಹೋಗಿತ್ತು . 

ಮುಂದಿನ ಕಾರ್ಯಕ್ರಮಕ್ಕೆ ಯಾವ ದಬಾದುಬಿಯೂ ಇಲ್ಲದೆ ಬಹಳ 
ಸರಳವಾದ ಏರ್ಪಾಡಾಗಿತ್ತು . 

- ಐದುಮಂದಿ ಮುತ್ತೈದೆಯರು ವಧುವಿಗೆ ಕುಂಕುಮವಿಟ್ಟು ಸಜ್ಜೆಗೃಹಕ್ಕೆ 
ಕಳಿಸಿದರು , 

ಬೃಂದಾ ಹೂವು, ಆಭರಣಗಳ ಹೊರೆಯನ್ನೆಲ್ಲಾ ಇಳುಹಿ, ಹಗುರವಾದ 
ಧವಳ ದುಕೂಲ ಉಟ್ಟು , ಸಡಿಲದ ಜಡೆ ಬಿಟ್ಟು ಮೆಲ್ಲಡಿ ಇಟ್ಟಳು ಇನಿಯನ 
ಕೋಣೆಗೆ. 

ಅವಳಿಗೇನಾಯಿತೆಂದು ತಿಳಿಯದು. ಕೋಣೆಯನ್ನೆಲ್ಲಾ ನೋಡುತ್ತಾ 
ನಿಂತುಬಿಟ್ಟಳು. 

ಜೋಡಿ ಪಲ್ಲಂಗಗಳ ಮೇಲೆ ಮೆತ್ತಗಿನ ದಿಂಬುಗಳಿದ್ದವು. ಬದಿಯ 
ಕಾಲುಮಣೆಯ ಮೇಲೆ ಹಾಲು, ತಾಂಬೂಲಗಳಿದ್ದವು. 

ಪರಿಮಳ ದಶಾಂಗದ ಧೂಮ ಎಲ್ಲಿಂದಲೋ ಹೊರಟು ಕೊಣೆಯಲ್ಲೆಲ್ಲ 
ತುಂಬಿಕೊಂಡಿತ್ತು . ಕೊಳವೆ ದೀಪದ ಪ್ರಶಸ್ಥ ಬೆಳಕಿನಲ್ಲಿ ಎಲ್ಲವನ್ನೂ ನೋಡುತ್ತ 
ನಿಂತಳು ಬೃಂದಾ. 

, ಬಿಳಿಯ ಪೈಜಾಮ ಧರಿಸಿ ಕೆನ್ನೆಗೆ ಕೈ ಊರೆಗೊಟ್ಟು ಸೋಫಾದ ಒಂದು 
ಬದಿಗೆ ಮೌನವಾಗಿ ಕುಳಿತಿದ್ದಾನೆ ವಸಂತ. 

ಬೃಂದಾ ಒಂದು ಗಳಿಗೆ ಬೆಚ್ಚಿ ದಳು. ಸಂಜೆಯ ರಿಸಪೈನಿನ ಸಮಯದಲ್ಲಿ 
ಇದ್ದ ಉಲ್ಲಾಸ ಮನೋಭಾವ ಈಗ ವಸಂತನಿಗಿದ್ದಂತೆ ತೋರಲಿಲ್ಲ. 

ತನ್ನಿಂದೇನಾದರೂ ಅಪಚಾರವಾಯಿತೇ ಎಂದವಳು ಚಿಂತಿಸಿದಳು . 

ಯಾವುದೂ ಹೊಳೆಯದು. ಬೆಳಗಿನಿಂದ ನಡೆದ ಕಾರ್ಯಕ್ರಮಗಳು 
ಒಂದೇ , ಎರಡೇ ! ಯಾರಾರೊಡನೆ ಎಷ್ಟು ಮಾತಾಡಿದೆನೋ ಒಂದೂ 
ನೆನಪಿಲ್ಲ. . 

ಈಗ ಮಲಗಿದರೆ ಸಾಕಾಗಿತ್ತು . ಆದರೆ ತನ್ನ ನಿರೀಕ್ಷಣೆಯಲ್ಲೇ ಕುಳಿ 
ತಿದ್ದಾನೆ ಗಂಡ , 

ಮೊದಲ ದಿನವೇ ಅವನ ಬಗೆಗೆ ಉದಾಸೀನ ತೋರಿದರೆ ಹೇಗೆ ? 
- ಆದರೆ ಈಗ ಮೊದಲು ಅವನನ್ನು ಮಾತನಾಡಿಸುವುದು ಹೇಗೆಂಬುದೇ 
ತೋರದು. 

ಅವಳೇ ಆಶ್ಚರ್ಯಪಟ್ಟಳು ಮೊಟ್ಟ ಮೊದಲದಿನ ಬಂದಾಗೈ ಎಷ್ಟು 
ಸರಾಗವಾಗಿ ಮಾತನಾಡಿದ್ದೇನೆ! ಇವತ್ತು ಬೆಳಗಿನಿಂದ ಅದೆಷ್ಟು ಮಾತನಾಡಿ 
ದೇನೆ! ಇದೀಗ ಏಕೆ ಹೀಗಾಗುತ್ತಿದೆ ? 

ಅವಳು ಉಗುಳು ನುಂಗಿ ಅವನ ಮುಖ ನೋಡಿದಳು . ಅವನು ಮೆದು 
ವಾಗಿ ನಕ್ಕು, ಕೈ ನೀಡಿ - 

“ ಇಲ್ಲಿ ಬಾ ನಿರ್ಮಲಾ ? ” ಎಂದ. 
- ಮಧ್ಯಾಹ್ನ ವೇ ಇಟ್ಟ ಹೆಸರು. ಮೊದಲ ಬಾರಿಗೆ ಏಕಾಂತದಲ್ಲಿ ಪ್ರೇಮ 
ದಿಂದ ಕರೆದಿದ್ದಾನೆ. 

A. ಅವಳು ಪುಲಕಿತಳಾದಳೆನ್ನಬಹುದು. ಹಾಗೇ ಧೈರ್ಯವೂ ಬಂದಿರ 
ಬಹುದು. ಮೃದುಪದವಿಟ್ಟು ಅವನ ಹತ್ತಿರ ಬಂದು ನಿಂತಳು. 

“ ಇಲ್ಲೇ ಕೂಡು. ” 
- ಕೈ ತೋರಿಸಿದ ಪಕ್ಕದಲ್ಲೇ ಯಾಂತ್ರಿಕವಾಗಿ ಕುಳಿತಳು, ಹಗುರವಾಗಿ 
ಅವಳ ಹಸ್ತ ತನ್ನ ಕೈಯಲ್ಲಿ ತೆಗೆದುಕೊಂಡು ಮೆಲ್ಲಗೆ ಹೇಳಿದ 

“ ಕಡೆಗೂ ನೀನು ಸಂಪೂರ್ಣ ನನ್ನವಳಾಗಿ ಬಂದುಬಿಟ್ಟ . ಈಗ ಮನಸ್ಸಿಗೆ 
ಬೇಸರ ಅನ್ನಿಸದೇನು ? ” 
( ಅವಳಿಗೆ ಕೂಡಲೇ ಮನಸ್ಸಿಗೆ ಮುಳ್ಳು ಮುರಿದಂತಾಗಿ ಎಚ್ಚತ್ತು ಮಾತ | 
ನಾಡಿದಳು 

- “ ಛೇ ! ಯಾಕೆ ಹಂಗತೀರಿ ? ನೀವು ಬೆಳಗಿಂದ ನಗನಗ್ತಾ ಇದ್ದಿರಿ. 
ಯಾಕಂತ ಗೊತ್ತಿಲ್ಲ. ಈಗ ನಿಮ್ಮ ಮಾರಿ ಸಪ್ಪಗಾಗೇದ. ನಾನು ಅದನ್ನೇ 
ಯೋಚಿಸತಿದ್ದೆ . ” 

ವಸಂತ ಮಗ್ಗುಲಲ್ಲಿ ಕುಳಿತ ಮಡದಿಯ ಬೆನ್ನು ತಟ್ಟಿದ 
- “ ಹಾಂಗೇನೂ ಇಲ್ಲ ಬಿಡು. ನಿನ್ನ ಹಾಗೇ ನನಗೂ ಆಯಾಸ ಆಗೇದ. 
ಲಗೂನ ಈ ಹಾಲು ಕುಡಿದು ಮಲಗಿದರಾತು. ” 

ಹಾಗೆ ಹೇಳುತ್ತಲೇ ಅವನು ತಾನೇ ಅವಳಿಗೂ ಹಾಲುಕೊಟ್ಟು, ತಾನೂ 
ತೆಗೆದುಕೊಂಡ , 

ಅವಳು ಮೇಲೇಳಲು ಪ್ರಯತ್ನಿಸಿದಳು. ಅವನು ತಡೆದ 
- “ ನಾಳಿಂದ ನಾನು ನಿನ್ನ ಕೂಸು ಇದ್ದಂಗ. ನೀನು ಹೇಳಿದ ಹಾಂಗೆ 
ಕೇಳೋನಿ, ಇವತ್ತು ನೀನುಕೂಡು. ” 

- ಎನ್ನು ತ್ಯಾ ಬೀಡವನ್ನೂ ತಾನೇ ತೆಗೆದು ಅವಳ ಬಾಯಿಗೆ ಹಾಕಿ, 
ತಾನೂ ಹಾಕಿಕೊಂಡ, ಅವಳು ಅವನ ಭುಜ ಹಿಡಿದು ಹೇಳಿದಳು 

“ಹೊತ್ತು ಬಹಳ ಆಗೇದ, ಇನ್ನು ಮಲಗತೀರಾ ? ” 
ಅವನು ನಿಧಾನವಾಗಿ ಎದ್ದು - 
( ಬಾಗಲ ಬೋಲು ಹಾಕು ನಿರ್ಮಲಾ” ಎಂದ . 

ಅವಳು ಸದ್ದಾಗದಂತೆ ಬೋಲ್ಟುಹಾಕಿ ನಿಧಾನವಾಗಿ ನಡೆದು ಬರುವಷ್ಟ 
ರಲ್ಲಿ ಅವನು ಮಂಚದ ಮೇಲೆ ಕುಳಿತು ಕೈನೀಡಿ ಅವಳನ್ನು ಬರಮಾಡಿ 
ಕೊಂಡು ಅವಳ ಕಿವಿಯಲ್ಲಿ ಮುಖವಿಟ್ಟು ಹೇಳಿದ 

“ ನಿಮ್ಮಿ , ನೀನು ನನ್ನ ಜೀವನದಾಗೆ ದೇವತಾ ಹಾಂಗೆ ಪುವೇಶಮಾಡಿದ್ದಿ . 
ಒಮ್ಮೊಮ್ಮೆ ನನಗೆ ಬಹಳ ಕೆಡಕೆನಿಸುತ್ತಿತ್ತು . ಹೀಂಗೆ ಲಂಗಡನಾಗಿ ಇಷ್ಟು 
ದೊಡ್ಡ ಆಯುಷ್ಯ ಹ್ಯಾಗೆನೂಕುವುದು ಅಂತ. ಅಮ್ಮ ನನ್ನ ಮದಿವಿ ಪ್ರಯತ್ನ 
ಈಗಲೂ ಮಾಡುತ್ತಿದ್ದಾರಂತ ನನಗೆ ಗೊತ್ತಿಲ್ಲಸಹ ಆದರೆ ನೀನು ಒಳ್ಳೆ 
ಉದಾರಮನದವಳಿ . ಇಲ್ಲದಿದ್ದರೆ ನನ್ನ ಯಾರು ಮೆಚ್ಚತಿದ್ದರಂತಿ ? ” 
- ಬೃಂದಾ ಕಿರುಗಣ್ಣಿನಿಂದ ಅವನ ಮುಖ ನೋಡಿ ಮೆಲುನಕ್ಕಳು 

“ ನೀವು ನನ್ನ ಮುಂದ ಹೊಗಳೂ ಅಂಥ ಉದಾರತಾ ಏನೂ ಇಲ್ಲ. 
ಇದರಾಗ, ನಿಜ ಅಂದರೆ ಸ್ವಾರ್ಥ ಅದೆ . ನಿಮ್ಮನ್ನ ನೋಡದೇನೇ ಒಪ್ಪಿ 
ಕೊಂಡೀನಿ ನೋಡಿ, ನನ್ನ ತೌರಿನ ಸಲುವಾಗಿ ಒಪ್ಪಿಕೊಂಡೆ. ಆದರ ಈಗ 
ನನಗೆ ಅನಿಸ್ತದೆ, ನನ್ನ ಅನಿಸಿಕೆ ತಪ್ಪು ಅಂತ.” 

ಅವನು ಸರನೆ ಅವಳ ಮುಖ ತನ್ನ ಬೊಗಸೆಯಲ್ಲಿ ಹಿಡಿದು ಅಲುಗಿಸಿ 
ಕೇಳಿದ 

“ ಹೇಳು ನಿರ್ಮಲಾ ! ಹೇಳು ! ನಿನ್ನ ಎಣಿಕಿ ಏನು ತಪ್ಪಾಗ್ಯದೆ ಅಂತ ? 
ಇದು ನನಗೆ ಕೆಟ್ಟ ನಿಸ್ತದೆ. ” 

ಅವಳು ಅವನ ಕೈ ಬಿಡಿಸಿಕೊಳ್ಳುತ್ತಾ ಅಂದಳು 

“ಹೌದರಿ , ನೀವು ಶ್ರೀಮಂತರಿದ್ದೀರಿ, ನಿಮ್ಮಿಂದ ಅಷ್ಟಿಷ್ಟು ರೊಕ್ಕ 
ಪಡದು ನನ್ನ ತೌರಿಗೆ ಕೊಟ್ಟರತು, ಅವರೂ ನೆಮ್ಮದಿ ಇದ್ದಾರು, ಮತ್ತೆ 
ನನಗೂ ಜೀವನಕ್ಕ ನೆಮ್ಮದಿ ಇಲ್ಲದ, ಗಂಡನ ಸೇವಾ ಮಾಡಿಕೊಂಡು ಇದ್ದ 
ರಾತು ಅಂದುಕೊಂಡಿದ್ದೆ . 

ಆದರೆ ನೀವು ಇಷ್ಟು ಚೆಲುವರಿದ್ದೀರಿ; ಇಷ್ಟು ಒಳ್ಳೆವರಿದ್ದೀರಿ; ನನ್ನ 
ಇಷ್ಟು ಪ್ರೇಮ ಮಾಡ್ತೀರಿ ಅಂತ ನನಗೇನು ಗೊತ್ತಿತ್ತು ? ” 

ತನ್ನ ಪ್ರಿಯತಮೆಯ ಈ ಮಾತುಗಳಿಂದ ಇದುವರೆಗೆ ಇಲ್ಲದ ಪ್ರೇಮದ 
ಉದ್ವೇಗ ಇದೀಗ ಬಂದಿರಬಹುದು ಅವನಿಗೆ. ಮಡದಿಯನ್ನು ಬರಸೆಳೆದು | 
ಅಪ್ಪಿಕೊಂಡ. ಅವನ ಧ್ವನಿ ಅನುರಾಗಪೂರಿತವಾಗಿತ್ತು . ಬಹು ಮೆಲ್ಲಗೆ 
ಕೇಳಿದ 
“ ಹಾಂಗಾದರೆ ನಿಜಕ್ಕೂ ನಿನಗ ನನ್ನ ಮ್ಯಾಲೆನಂಬಿಕಿ ಅದೇನು ನಿರ್ಮಲಾ? ” 
ಅವನ ಬೆಚ್ಚಗಿನ ಅಪ್ಪುಗೆಯಲ್ಲಿ ಅಡಗಿಯೇ ಅವಳೆಂದಳು 
“ ಇನ್ನು ಮೇಲೆ ಅದು ನಿಮಗೆ ತಿಳೀತದ. ” 
ಆದರ ನೀನು ಮಾತ್ರ ಅದು ಹೆಂಗೆ ಕಂಡುಕೊಂಡಿ ?” 
ಬೃಂದಾ ಮೆದುವಾಗಿ ನಕ್ಕಳು 

“ ನಿಮ್ಮ ಮನಿ ಮಂದಿ ಎಲ್ಲಾ ಬಹಳ ಒಳ್ಳೆವರಿದ್ದಾರಿ , ನಿಜಕ್ಕೂ 
ನನಗೆ ಮೊದಲ ಹೀಂಗನಸ್ತಿದ್ದಿಲ್ಲ. ಮತ್ತ ....!” 

ಅವನು ಅವಳ ಕದಪು ಹಿಡಿದು ಕೇಳಿದ 
“ ಹೇಳು ನಿಮ್ಮ ಮತ್ತೆ ಯಾಕ ಕಾಳಜಿ ಮಾಡಿ ?' 
ಬೃಂದ ನಕ್ಕಳು 

ಏನಿಲ್ಲರಿ.... ಇವತ್ತು ಸಂಜೆ ಆ ಸುಕನ್ಯಾ ಹಾಡಿದ ಕವಿತಾ ಬಹಳ 
ಛಲೋ ಇತ್ತು, ಅಲ್ಲ ? ” 

ವಸಂತ ಒಂದು ಗಳಿಗೆ ಕಣ್ಣು ತೇಲಿಸಿದ 
(“ ಯಾವದಂತಿ ?” 
ಅದೇ ಡೊಂಕು - ಪಂಕು ಅಂತ ಹೇಳಿದಳಲ್ಲರಿ ? ” 
ವಸಂತನಿಗೆ ನಗು ಬಂದಿತು 
“ ಹುಂ , ಹೌದು. ಅದಕ್ಕೇನಂತಿ ಈಗ ? ” 

- “ ಏನಿಲ್ಲರಿ, ನಿಮ್ಮ ಕಾಲು ಇಲ್ಲದಿರಬಹುದು. ಆದರೆ ನಿಮಗೆ ಹೃದಯ 
ಅದೆ, ಮಾನವತೆ ಅದೆ. ನನಗೆ ಅಷ್ಟು ಸಾಲದೇ ? ” 

ಅವನು ಕಣ್ಣು ಮುಚ್ಚಿ ಅವಳ ಕೊರಳು ಸವರಿ ಹೇಳಿದ 

“ ನನಗಿಂತ ಒಳ್ಳೆ ಹೃದಯ , ಮನಸು ನಿನಗದೆ ನಿರ್ಮಲ. ನಮಗೆ 
ಶ್ರೀಮಂತಿಕಿ ಅದೆ. ನಿನಗೆ ಹೃದಯವಂತಿಕಿ ಅದೆ . ಅಮ್ಮ ಮಾತು ಕೊಟ್ಟಾ 

ಳಂತೆ ನಿನಗೆ , ನಿನ್ನ ತೌರಿಗೆ ನೆರವು ಕೊಡ್ತಿನಂತ, ಮುಂದ ಅಮ್ಮನೆ ಹೇಳ 
ಬೇಕಂತ ಕಾಯಬೇಕಂತಿಲ್ಲ. ನಿನ್ನ ಹೆಸರಿನಾಗ ಅಷ್ಟು ದುಡ್ಡು ಇಡ್ತೀನಿ, 
ನಿನಗೆ ಇಷ್ಟ ಬಂದ್ಧಂಗ ಮಾಡು. ಆದ್ರೇನು? ” 

ಅವಳು ಅವನನ್ನು ಮಲಗಿಸುತ್ತ ಅಂದಳು .. 

“ ಈ ಮಂಗಲ ದಿನದಾಗ ನೀವು ಅದನ್ನೆಲ್ಲ ತಲಿಗೆ ಹತ್ತಿಸಿಕೊಳ್ಳಬೇಡರಿ . 
ಇನ್ನು ಮೇಲೆ ನೀನು ಹೇಳಿದ್ದ೦ಗ ಕೇಳತೇನಿ ಅಂದಿರಲ್ಲ. ಹಾಯಾಗಿ ಮಲಗಿರಿನ್ನ ” 


೨೧ 


ಮದುವೆಯ ಗದ್ದಲ ಕಳೆದು ನಾಲ್ಕನೆಯ ದಿನವೇ ರುಕ್ಷ್ಮಿಣೀಬಾಯಿ , 
ತುಂಗಾಬಾಯಿ , ಸುಬ್ಬಣಾಚಾರ್ಯರೂ ಹೊರಡುವವರಿದ್ದರು, ಹೊರಡುವ 
ಸಂವರಣೆಯೂ ನಡೆದಿತ್ತು . 

ಆದರೆ ಮುಂದೆ ತನ್ನ ತಂದೆ - ತಾಯಿಗಳ ಬಗ್ಗೆ ಬೇರೆಯವರಿಗಿಂತ 
ವಸಂತನೇ ಹೆಚ್ಚು ಕಾಳಜಿ ವಹಿಸಿಕೊಂಡಂತಿತ್ತು . 

ಈಗ ಮೊದಲಿಗಿಂತ ತೀರಾ ಭಿನ್ನಳಾದವಳು ತಾನೇ ಎಂದೆನಿಸಿತು ಅವಳಿಗೆ . 

ಗಂಡನ ಮನೆಯ ನಾಲ್ಕು ದಿನಗಳ ವಾಸದಿಂದಲೇ ಅವಳಿಗೆ ಅವರೆಲ್ಲರ 
ಬಗ್ಗೆ ಇದ್ದ ಅನುಮಾನ ಸಂಪೂರ್ಣ ಅಳಿಸಿಹೋಗಿತ್ತು . ಒಂದು ರಾತ್ರಿ ಮನೆಯ 
ಮಕ್ಕಳೆಲ್ಲಾ ಮಲಗಿದ ಮೇಲೆ ಬೃಂದಾ, ರುಕ್ಕಿಣೀಬಾಯಿ , ಬಾಪೂರಾಯರು, 
ತುಂಗಾಬಾಯಿ , ಸುಬ್ಬಣಾಚಾರು , ಸೀತಾಬಾಯಿಯವರು ಎಲ್ಲಾ ಸೇರಿ, ಇನ್ನು 
ಮುಂದೆ ಸುಬ್ಬಣಾಚಾರು ಎಲ್ಲಿರಬೇಕು ಎಂಬ ಬಗ್ಗೆ ಚರ್ಚೆಯಾಯಿತು. 

ಆ ಊರನ್ನೇ ಬದಲಿಸಿ ಬೇರೊಂದು ಊರಿನಲ್ಲಿ ಅವರನ್ನು ನೆಲಸಬೇಕೆಂದು 
ಕೊಂಡಿದ್ದ ಅವಳ ವಿಚಾರವನ್ನೇ ಈಗ ಬದಲಿಸಬೇಕಾಯಿತು. 

ಕಾರಣ ಇಷ್ಟೆ , ಚಿಕ್ಕ ಮಕ್ಕಳು, ವೃದ್ಧ ತಂದೆ - ತಾಯಿ , ಪ್ರತಿತಿಂಗಳೂ 
ಹಣ ಕಳಿಸಿದರೆ ಅದಷ್ಟನ್ನು ಖರ್ಚುಮಾಡಿ ಸುಮ್ಮನೆ ಕುಳಿತುಕೊಳ್ಳುವುದಾಗು 

ಇದೆ. ಏನಾದರೂ ಹೆಚ್ಚು ಕಡಿಮೆಯಾದರೆ ನೋಡಿಕೊಳ್ಳುವವರು ಯಾರೂ 
ಇಲ್ಲ. ಇದ್ದ ಊರೇ ಆದರೆ ಏನೊಂದು ಹೆಚ್ಚು ಕಡಿಮೆಯಾದರೂ ನೋಡಿ 
ಕೊಳ್ಳಲು ರುಕ್ಕಿಣೀಬಾಯಿ , ಬಾಪೂರಾಯರು ಇದ್ದಾರೆ. ಮೊದಲಿನಿಂದಲೂ 
ವಿಶ್ವಾಸದಿಂದ ಕಾಣುತ್ತಿದ್ದ ಅವರಿಗೆ ಈಗ ಬಾಂಧವ್ಯವೂ ಬೆಳೆದಮೇಲೆ ಮೊದಲಿ 
ಗಿಂತ ಶ್ರದ್ಧೆ ಜಾಸ್ತಿ . ಮತ್ತು ದುಡ್ಡು ಕಾಸಿನ ವ್ಯವಸ್ಥೆಗೂ ಅವರಿದ್ದರೇ ವಾಸಿ 
ಎನಿಸಿತು ಬೃಂದಾಗೆ 

ಇಲ್ಲದಿದ್ದರೆ ದುಡ್ಡು ಕಂಡೊಡನೆ ಗೋದಾವರಿಯೇ ನೂರೆಂಟು ಬೇಕು. 
ಬೇಡಗಳನ್ನು ಮುಂದೊಡ್ಡಿಯಾಳು. ಅಲ್ಲದೆ ರುಕ್ಕಿಣೀಬಾಯಿ ಎಂದರೆ ಅವಳು 
ಸ್ವಲ್ಪ ಹೆದರುವವಳು ಅವರು ಎಂದೂ ಅವಳನ್ನು ಗದರಿಸಿದವರಲ್ಲದಿದ್ದರೂ 
ನ್ಯಾಯವಾದ ರೀತಿಗೆ ಅವಳು ತುಸು ಹೆದರಬೇಕಾಗಿತ್ತು . ಈಗ ತಂದೆ- ತಾಯಿ 
ಗಳ ಸಕಲ ಜವಾಬ್ದಾರಿಯನ್ನು ಬಾಪೂರಾಯರು- ರುಕ್ಕಿಣೀಬಾಯಿಗೆ ಒಪ್ಪಿಸು 
ವುದೇ ಸೂಕ್ತವೆಂದು ಅವಳಿಗನಿಸಿತು . ಅವಳು ಅದನ್ನು ಎಲ್ಲರೆದುರಿಗೂ ಸ್ಪಷ್ಟ 
ವಾಗಿಯೇ ಹೇಳಿದಳು -- 

- “ ಬಾಪೂ ಮಾಮ , ನಾನು ಈಗ ನಿಮಗೇ ತೊಂದರೆ ಕೊಡತೀನಿ. ನಾನು 
ಮೊದಲು ಯೋಚಿಸಿದ್ಧಂಗೆ ಈಗ ಮಾಡೂದು ಸಾಧ್ಯಾನೇ ಇಲ್ಲ. ಅವರನ್ನ 
ನಿಮ್ಮ ಕೊರಳಿಗೇ ಹಾಕೀನಿ. ಅಪ್ಪಗ ಇನ್ನು ಮೊದಲಿನಂಗೆ ಕೆಲಸಮಾಡೂದು 
ಸಾಧ್ಯಾನೂ ಇಲ್ಲ. ಅವರು ಮಾಡೂದು ಬ್ಯಾಡ ಅನಿಸ್ತದೆ ನನಗ. 

ಮತ್ತ ತಿಂಗಳ- ತಿಂಗಳ ದುಡ್ಡು ಕಳಿಸೋದು ಸಮ ಕಾಣದಿಲ್ಲ ನನಗೆ. 
ಪ್ರತಿ ತಿಂಗಳ ಸಂಬಳ ಕೊಟ್ಟಂಗ ಎಲ್ಲೀತನಕ ಕೊಡಲಿಕ್ಕೆ ಸಾಧ್ಯ ಅದೆ, ಅದಕ್ಕೆ 
ಅತೀ ಹತ್ತರ ನೀವೇ ದುಡ್ಡು ತಗೊಂಡು ಅಪ್ಪಗ ಒಂದು ಸಣ್ಣ ಅಂಗಡಿ 
ಪಂಗಡೀ ಏನಾರ ಹಾಕಿಕೊಟ್ಟರ ಆದೀತು. ಅಪ್ಪ ಕೂತಲ್ಲೇ ಹ್ಯಾಂಗರ ನಡೆಸಿ 
ಕೊಂಡು ಹೋಗತಾರ, ಇದು ಹ್ಯಾಂಗೋ ನನಗ ತಿಳೀದು. ನೀವೆಲ್ಲ ಒಮ್ಮೆ 
ಯೋಚನೀ ಮಾಡಿ ನಿಮಗ ಹೆಂಗ ಸರಿಕಾಣತದೋ ಹಾಂಗೆ ಮಾಡಿ .” 

ಎಲ್ಲರಿಗೂ ಅವಳು ಹೇಳಿದ್ದೇ ಸೂಕ್ತವೆನಿಸಿತು . ಅಲ್ಲದೆ ಈಗ ನಡುವಂತರ 
ದಲ್ಲಿ ಆ ಊರು ಬಿಡಿಸಿದರೆ ಮಕ್ಕಳಿಗೆಲ್ಲಾ ವಿದ್ಯಾಭ್ಯಾಸಕ್ಕೆ ತೊಂದರೆಯಾಗು 
ತದೆ, ಆದ್ದರಿಂದ ಒಂದಿಷ್ಟು ಬಂಡವಾಳ ಹಾಕಿ ಸುಬ್ಬಣಾಚಾರ್ಯರಿಗೆ ಒಂದು 
ಅಂಗಡಿ ಮಾಡಿಕೊಡುವ ಜವಾಬ್ದಾರಿ ಬಾಪೂರಾಯರ ಮೇಲೆ ಬಿತ್ತು . 

1 ಮತ್ತು ತಾತ್ಕಾಲಿಕವಾಗಿ ಅವರಕೈಗೆ ಒಂದಿಷ್ಟು ಹಣಕೊಟ್ಟು ಅದನ್ನು 
ಬೇಕಾದಾಗ ಸುಬ್ಬಣಾಚಾರ್ಯರಿಗೆ ಕೊಡಲು ತಿಳಿಸಿದ್ದೂ ಆಯಿತು. 
| ಮರುದಿನವೇ ಅವರೆಲ್ಲ ಹೊರಡುವದೆಂದಾಯಿತು. ಉಡುಗರೆ ಈತನ 
ಗಳಿಗೆ ಕಡಿಮಿ ಏನೂ ಆಗಲಿಲ್ಲ. ಆದರೆ ಈ ಸಡಗರದಲ್ಲಿ ನಾಲ್ಕು ದಿನವೂ 
ಬೃಂದಾಳೊಡನೆ ಮಾತನಾಡದವಳೆಂದರೆ ಗೋದಾವರಿ ಮಾತ್ರಾ , 
- ಆ ಅಂಶ ಮತ್ತೆ ಯಾರಗಮನಕ್ಕೆ ಬಾರದಿದ್ದರೂ ಬೃಂದಾಳಿಗೆ ಮಾತ್ರಾ 
ಚೆನ್ನಾಗಿಯೇ ತಿಳಿದಿತ್ತು . 

ಗೋದಾವರಿ ಊಟ- ತಿಂಡಿ, ಅಲಂಕಾರ ಮಾಡಿಕೊಂಡು ಹೊರಗಿಂದ 
ಹೊರಗೇ ಓಡಾಡುತ್ತಿದ್ದಳು. 

ಬಿಂದೂರಾಯರ ನಾಲ್ಕು ಮಂದಿ ಮೊಮ್ಮಕ್ಕಳ ಉಡುಗೆ - ತೊಡಿಗೆಯನ್ನು 
ಅವಳು ಗಮನಿಸಿದ್ದಳು. ಈಗ ತನ್ನ ಅಕ್ಕನಿಗಾದರೂ ಎಂತೆಂತಹ ಸೀರೆ ಒಡವೆ 
ಗಳಿವೆ ತಮಗೆಲ್ಲಾ ತೆಗೆದುಕೊಟ್ಟಿದ್ದು ಉತ್ತಮವಾದರೂ ಅವಳಿಗೆ ಅದು 
ಸಮಾಧಾನ ತಂದಿರಲಿಲ್ಲ . 

ಮರುದಿನ ಎರಡು ಟ್ಯಾಕ್ಸಿ ಮನೆಯ ಮುಂದೆ ಬಂದು ನಿಂತವು. 
ಬಾಪೂರಾಯರ ಸಂಸಾರ, ಸುಬ್ಬಣಾಚಾರ್ಯರ ಸಂಸಾರ ಹೊರಡುವದಿತ್ತು . 

ಒಬ್ಬರಿಗೊಬ್ಬರು ಹೇಳಿ ಕೇಳುವುದರಲ್ಲೇ ಅರ್ಧಗಂಟೆ ಕಳೆದಿತ್ತು . ಈಗ 
ತುಂಗಾಬಾಯಿವರು ಬೀಗಿತ್ತಿಯ ಎದುರಿಗೆ ಬಂದು ನಿಂತು ಗದ್ಗದಿತರಾಗಿ 
ಹೇಳಿದರು 

“ ನಮ್ಮ ಕೂಸಿನ್ನ ನಿಮ್ಮ ಮಡಿಲಾಗೆ ಹಾಕೀವಿ, ನಾವೂ ನಿನ್ನ ಮಡಿ 
ಲಾಗೇ ಬಿದ್ದಿವಿ. ನಿಮ್ಮ ಸೊಸಿ ಏನಾರ ತಪ್ಪು ಮಾಡಿದರೆ ಅದನ್ನ ಕಮಿಸಿ 
ಹೊಟ್ಯಾಗ ಹಾಕಬೇಕು ನೀವು.” 

ಸೀತಾಬಾಯಿಗೂ ಕಣ್ಣು ತುಂಬಿತು. ಅವರು ಬೀಗಿತ್ತಿಯ ಭುಜ 
ಸವರಿದರು . 

“ ಆಕಿ ನನ್ನ ಸೊಸಿ ಅಲ್ಲ. ನನ್ನ ಮಗಳಿದ್ದಾಳಿ , ಇನ್ನ ಅವಳ ಚಿಂತಿ 
ಮಾಡಬ್ಯಾಡ್ರಿ , ನೋಡಬೇಕೆಸಿದಾಗ ಬಂದು ನೋಡಿಕೊಂಡು ಹೋಗ್ರಿ. 
ಇಲ್ಲ, ನಾನು, ಆಕೀನೂ ಬೇಕಾದರೂ ನಿಮೂರಿಗೆ ಬರೇವಿ, ಆತಿಲ್ಲೋ ? ” 

* ತುಂಗಾಬಾಯಿ ಸೀರೆಯ ಚುಂಗಿನಿಂದ ಕಣ್ಣೆರಸಿಕೊಂಡರು . 

ಪಾಪ ! ಸುಬ್ಬಣ್ಣಾಚಾರ್ಯರಿಗೆ ಏನೂ ತೋರದು, ಆತ ಬಿಂದೂ 
ರಾಯರ ಎದುರಿಗೆ ಬಂದು ಕಣ್ಣು ತುಂಬಿ ಹೋಗಿಬರತೇನಿ” - ಎಂದರು ಎರಡೂ 
ಕರ ಜೋಡಿಸಿ , ತಂದೆಯ ಪಕ್ಕದಲ್ಲಿ ನಿಂತ ಅಳಿಯನಿಗೂ ಅದೇ ನಮಸ್ಕಾರ 
ಅದೇ ಮಾತು ಹೇಳಿದರು. ತುಂಗಾಬಾಯಿಯೂ ಬಂದು ಕಣ್ಣು ಒರಸುತ್ತ 

“ ನಾವಿನ್ನು ಬರತೇವಿ. ಕಾಗದಾ ಹಾಕಸಿ ” ಎಂದರು. 

ವಸಂತನಿಗೆ ಏನೆನಿಸಿತೋ ಕೂಡಲೇ ಪಕ್ಕದಲ್ಲಿದ್ದ ಸೋಫಾಹಿಡಿದು 
ಮಂಡಿಯೂರಿ ಅತ್ತೆಮಾವಂದಿರಿಗೆ ನಮಸ್ಕರಿಸಿದ. 

ಅಳಿಯನ ಸ್ಥಿತಿಯನ್ನರಿತ ಸುಬ್ಬಣಾಚಾರ್ಯರು ಕೂಡಲೇ ಬಗ್ಗಿ 
ಬ್ಯಾಡ- ಬ್ಯಾಡ! ಇದು ಯಾತಕ್ಕಂತನಿ ” 

ಎನ್ನುತ್ತಲೇ ಅವನ ಎರಡು ತೋಳುಹಿಡಿದು ಎತ್ತಲುಪ್ರಯತ್ನಿಸಿದರು . 
ಅದರೆ ಅವರೆಲ್ಲಿ , ಅವನೆಲ್ಲಿ ? ವಸಂತನ ಕಾಲಿನಲ್ಲಿರಬೇಕಾದ ಶಕ್ತಿಯೆಲ್ಲಾ 
ಅವನ ತೋಳಿನಲ್ಲಿದೆ. ತುಂಬು ಪ್ರಾಯದ, ತುಂಬುಮೈಯಿನ ದಷ್ಟ ಪುಷ್ಟ 
ಯುವಕ ವಸಂತ , ಅವನನ್ನು ಅಲುಗಿಸಲೂ ಅವರಿಂದ ಆಗಲಿಲ್ಲ . ಕೂಡಲೇ 
ಬೃಂದಾ ಓಡಿಬಂದಳು ಮತ್ತು ಅವನ ತೋಳುಹಿಡಿದು ಎತ್ತುತ್ತಾ ಅಂದಳು 

ಈಗ ನೀವು ನಮಸ್ಕಾರ ಮಾಡದಿದ್ದರೆ ಏನಾಗುತ್ತಿತ್ತು . ನಿಮ್ಮ 
ಪಾಲಿನದೆಲ್ಲಾ ನಾನು ಮಾಡತೇನಿ. ನೀವು ಸುಮ್ಮಗಕೂಡರಿ.” 

ಎನ್ನುತ್ತಾ ಸೋಫಾದಮೇಲೆ ಕೂರಿಸಿದಳು. ಅವನು ನಗುತ್ತಾ 

“ ಮದವೀಲಿ ಒಂದು ದಿನಾನು ಒಬ್ಬರಿಗೂ ನಾನು ನಮಸ್ಕಾರ ಮಾಡ | 
ಲಿಕ್ಕೆ ಬಿಡಲಿಲ್ಲ ಆ ಆಚಾರು , ಎಲ್ಲರಿಗೂ ಕೂತಲ್ಲೇ ಕೈಮುಗಿದದ್ದು 
ಆತು, ಈಗಾದರ ಮಾಡೋದು ಬೇಡವಾ ಅಂತ ಮಾಡಿದೆ. ನನ್ನ ಮಾಡೂ 
ದೆಲ್ಲಿ ಬಂತು ? ” 

ಇದುವರೆಗೆ ತಡೆಹಿಡಿದ ಕಂಬನಿ ಪಕ್ಕನೆ ಉರುಳಿತು ಬೃಂದಾಗೆ. 

ವಸಂತ ಹೇಳಿಕೇಳಿ ಮಿಲಿಟರಿ ಹುಡುಗ ! ಮತ್ತು ಮೊದಲಿನಿಂದಲೂ 
ಸಭ್ಯ ಸಮಾಜದಲ್ಲಿ ಬೆಳೆದವ ; ಅಲ್ಲದೆ ಹೊಸ ವಿಚಾರದವನು ; ಇಪ್ಪತ್ತನೇ 
ಶತಮಾನದ ನಾಗರಿಕ, ಇಂಥವನು ಕಾಲು ಕಳೆದುಕೊಂಡ ನಂತರ ಅಪ್ಪಟ 
ಆಸ್ತಿಕ ಸ್ವಭಾವದವನಾಗಿದ್ದಾನೆ. 

ಇದು ಹೀಗೇ ಆಗಿರಬಹುದು ಎಂಬ ಕಲ್ಪನೆ ಇದೆ ಬೃಂದಾಗೆ, ಅವನ 
ದೀನತೆಗಾಗಿ ಅವಳ ಕಣ್ಣು ತುಂಬಿದವು. 

* ಆದರೆ ಅವರೆಲ್ಲ ತಿಳಿದದ್ದು ಬೇರೆಯಾಗಿ, ತಂದೆ - ತಾಯಿ ಹೊರಟರು 
ವುದರಿಂದ ಖಿನ್ನಳಾಗಿದ್ದಾಳೆಂದು ಭಾವಿಸಿದರು. ಬೃಂದಾ ಕೂಡಲೇ ಸಾವರಿಸಿ 
ಕೊಂಡು ನಗಲು ಯತ್ನಿಸಿದಳು. 

ಹೊರಡುವವರೆಲ್ಲ ಕಾರನ್ನೇರಿದ ನಂತರ ಬೃಂದಾ ಕಾರಿನ ಹತ್ತಿರ ನಿಂತು 
ಕಡೆಯಲ್ಲಿ ಕುಳಿತ ಗೋದಾವರಿಗೆ ಮೃದುವಾಗಿ ಹೇಳಿದಳು. 

“ಗೋದಾ ಈಗ ನೀನೇ ಮನೀಗೆ ಹಿರೇಮಗಳು. ಅಮ್ಮಗ ಕಟಕಟ 
ಮಾಡಬ್ಯಾಡ ತಿಳೀತಾ. ಅಮ್ಮ ಹೇಳಿದಹಾಂಗೆ ಕೇಳಿಕೊಂಡಿರಬೇಕು. ಮತ್ತೆ 
- ಚಂದಾಗಿ ಕಲೀಬೇಕು, ನಿನಗೆ ಏನು ಬೇಕಾದರೂ ರುಕ್ಕಿಣೀಬಾಯಾರಿಗೆ 
ಕೇಳು, ತೆಗೆಸಿಕೊಡ್ತಾರೆ. ತಿಳೀತೇನು ? ” 
* ಪ್ರತಿಯಾಗಿ ಒಂದಕ್ಷರ ಆಡಲಿಲ್ಲ ಗೋದಾವರಿ , ಶಠಮ್ಮನೆ ಹಿಂದಕ್ಕೊರಗಿ 
ಕುಳಿತಳು . ಬೃಂದಾಗೆ ಇದು ಕೆಡಕೆನಿಸಿದರೂ ಆ ಗಳಿಗೆಯಲ್ಲಿ ಮತ್ತೇನೂ 
ಮಾತನಾಡಲು ಸಮಯವಿರಲಿಲ್ಲ ಕಾರುಗಳು ಹೊರಟವು. 

ಅಂದೇ ಸಂಜೆ ತಾರಾಳ ಪ್ರಯಾಣವಿತ್ತು , ಮರುದಿನಕ್ಕೆ ಉಳಿದವರು 
ತಂದೆ- ತಾಯಿ , ಮಗ- ಸೊಸೆ ನಾಲ್ಕು ಜನರೇ ಎಲ್ಲರೂ ಅವಸರದಲ್ಲಿ ಬಂದು 
- ಅವಸರದಲ್ಲಿಯೇ ಹೊರಟುಹೋಗಿದ್ದರು. 

ಮುಖ್ಯ ವಿಷಯವೆಂದರೆ ಬೃಂದಾಳನ್ನು ಬಿಟ್ಟಿದ್ದರೆ ಮತ್ತೆ ವಸಂತನಿಗೆ 
ಇಂಥಾ ಹೆಣ್ಣು ಸಿಗುತ್ತಲೂ ಇರಲಿಲ್ಲ ಮದುವೆಯೂ ಆಗುತ್ತಿರಲಿಲ್ಲ . ಆದ್ದ 
ರಿಂದ ಅವರ ಸಂಸಾರದ ಹೊಣೆ ಹೊತ್ತರೂ ಚಿಂತೆಯಿಲ್ಲ ಈ ಸೊಸೆಯನ್ನು 
ಮನೆ ತುಂಬಿಸಿಕೊಂಡದ್ದು ಒಳ್ಳೆಯದಾಯಿತು ಎಂದೇ ಹೆಣ್ಣು ಮಕ್ಕಳಿಗೂ , 
ಅಳಿಯಂದಿರಿಗೂ ತುಂಬಾ ಸಮಾಧಾನ . 

- ಅಂತೇ ಬೃಂದಾನೂ ಮನದ ಕಲ್ಮಷವೆಲ್ಲಾ ತೊಳೆದು ಗಂಡನ ಸೇವೆಗೆ 
ಸನ್ನದ್ಧಳಾಗಿ ನಿಂತರೂ ಒಂದು ಮೂಲೆಯಲ್ಲಿ ಕುಟ್ಟೆ ಹುಳುವಿನಂತೆ 
ಕೊರೆಯುತ್ತಿದ್ದದ್ದು ಗೋದಾವರಿಯ ವರ್ತನೆ. 

" ಅವಳು ಇಷ್ಟು ಹದಗೆಟ್ಟಿದ್ದಾಳೆಂಬುದು ಇವಳ ಗಮನಕ್ಕೆ ಬಂದದ್ದು 
ಈಗಲೇ , ಬಹಳ ತಡವಾಗಿ, 

ಅವಳು ಸ್ವಲ್ಪ ಮೊಂಡು ಹುಡುಗಿಯೆಂದು ಎಲ್ಲರಿಗೂ ಗೊತ್ತಿದ್ದರೂ ಕ್ರಮೇಣ 
ಸರಿಹೋಗಬಹುದು ಎಂಬ ಕಲ್ಪನೆ ಇತ್ತು ಬೃಂದಾಗೆ. 

ಈಗ ಅಬೋಧ ಸ್ವಭಾವದ ತಂದೆ , ಸರಳತನದ ತಾಯಿ , ಮುಗ್ಧ 
ಮಕ್ಕಳಿಗೆ ಮುಂದೇನು ಗಂಡಾಂತರವೋ ಇವಳಿಂದ ಎಂಬ ಆತಂಕ ಮನದಿಂದ 
ಹೋಗಲಿಲ್ಲ. 
( ಹಾಗೆಂದು ಅದನ್ನೆಲ್ಲ ಅತ್ತೆಯ ಮುಂದಾಗಲೀ , ಗಂಡನ ಮುಂದಾಗಲೀ 
ಮತ್ತೆ ರಗಳುವುದೂ ಸಾಧ್ಯವಲ್ಲ . ಅದಕ್ಕೆ ಅವರೇನು ಮಾಡಲು ಸಾಧ್ಯವಿದೆ? 

ಮನದ ಅಳಲು ಹತ್ತಿಟ್ಟಳು ಬೃಂದಾ, ನಗುನಗುತ್ತ ಸದಾ ಅತ್ತೆಯ 
ಹಿಂದೆ- ಮುಂದೆ ಸುಳಿದಾಡುತ್ತಾಳೆ. ಗಂಡನೊಂದಿಗೆ ಪ್ರೀತಿಯ ಮಾತಾಡಿ 
ನಗುತ್ತಾಳೆ. 

- ತನ್ನ ಮನೆಯಂತೆ ಇಲ್ಲಿ ಬೆಳಗಿಂದ ಸಂಜೆಯ ತನಕ ಕೆಲಸವೇ ಇಲ್ಲ. 
ಮನೆಯಲ್ಲಿ ಆಳು - ಕಾಳು , ಅಡಿಗೆಯವರು ಇದ್ದಾರೆ. ಮನೆಯ ಸಿರಿವಂತ 
ಸೊಸೆಯಾಗಿ ಓಡಾಡುವುದಷ್ಟೇ ಅವಳ ಕೆಲಸ, ಬೃಂದಾಳ ಮನದ ಒಂದು 
ಹಂಬಲಮಾತ್ರಾ ಹಾಗೇ ಉಳಿದಿದೆ. ಅದೆಂದರೆ ವಸಂತನ ಪ್ಲಾಸ್ಟಿಕ್ ಕಾಲು 
ಗಳನ್ನ ಕಳಚಿದಾಗ ನೋಡಬೇಕೆನ್ನುವುದು . 
* ಆ ಹಂಬಲವನ್ನ ಅವಳು ಮೊದಲ ದಿನವೇ ವಸಂತನಿಗೆ ತಿಳಿಸಿದರೂ 
ಅವನು ಅನುನಯದ ಮಾತಿನಿಂದ ಮುಂದೆ ಹಾಕಿದ್ದ . 
- ಅವನ ಮಾತುಗಳು ಬೇಡಿಕೆ ಅಂದಿದ್ದರೂ ಒಪ್ಪುತ್ತಿತ್ತು . 

“ಈಗಲೇ ಅದೊಂದು ಮಾತು ಕೇಳಬೇಡ ನಿರ್ಮಲಾ, ನನ್ನ ಕಾಲು 
ಕುಂಟೆದುನಿನಗೆ ಗೊತ್ತಿದೆ. ಆದರೂ ನಾನು ಅರಿವೀತೋಟ್ಟು ಓಡಾಡೂ | 
ವಾಗ ನಿನ್ನ ಮನಸ್ಸಿಗೆಕೂಡಲೇ ಆ ವಿಚಾರ ಬರೂದಿಲ್ಲ. 

ಆದರ ಒಮ್ಮೆ ನಾನು ಅದನ್ನ ಬಿಚ್ಚಿ ನಿನಗೆ ತೋರಿಸಿದರೆ ನೀನು ಖರೇ | 
ಬಹಳ ವ್ಯಸನಮಾಡಿ , ನನ್ನ ಬೃಂದಾ ಅದನ್ನ ನಾನು ನೋಡಲಾರೆ 
ನಿರ್ಮಲಾ, ಅದಕ್ಕಂತ ಈ ಕೆಲಸಾನ ಮುಂದೆ ಹಾಕೀನಿ. 

- ಅದನ್ನ ನೋಡಿದರೂ ನೀನು ಅಳೂದಿಲ್ಲಂತ ಮಾತುಕೊಡು ಒಂದುದಿನ 
ತೋರಿಸತೇನಿ, ಏನಂತಿ ? ” 

. ಅವನು ಆ ಮಾತಾಡುವಾಗಲೇ ಬೃಂದಾಳ ನಯನ ಸರೋವರ ತುಂಬಿ 
- ಬಂದವು. ಆದರೂ ಅವಳು ನಕ್ಕಳು . 

“ ಹಾಂಗ ನಿಮಗ ಬ್ಯಾಡೆನಿಸಿದರ ತೋರಿಸಬ್ಯಾಡ್ರಿ . ನಾನು ಅಳೂದಿಲ್ಲಂತ 
- ಹ್ಯಾಂಗ ಭರವಸಾ ಕೊಡಲಿ ? ಅತ್ತರೆ ಒಮ್ಮೆ ಅತ್ತು ಬಿಟ್ಟೆನು, ದಿನಾ 

ಅಳತೀನೇನು ? ರುಕ್ಷ್ಮಿಣೀಬಾಯಾರು ನನಗ ಯಾವಾಗಲೂ ಅಂತಿದ್ದರು. 
ನೀನು ಬಹಳ ಧೈರ್ಯವಂತಿ ಹುಡಿಗೆ ಅಂತ, ಆದರೆ ನಾನು ಒಮ್ಮೆ ಅಳೂ 
ದಂತೂ ಖರೆ. ” 

ವಸಂತನೂ ನಕ್ಕ 

“ನೀನು ತಾಜಾ ಧೈರ್ಯವಂತಿ ಅನ್ನೋದು ನನ್ನ ಅತ್ತಿಗಿಂತ ನನಗ 
ಚನ್ನಾಗಿ ಗೊತ್ತು . ಹಾಂಗ ಧೈರ್ಯವಂತಿ ಅಲ್ಲದಿದ್ದರೆ ನನ್ನಂಥ ಹೆಳವನ್ನ 
ಮದಿವ್ಯಾಗತಿದ್ದೇನು? ” 

ಬೃಂದಾ ನಕ್ಕಳು 

“ ಇನ್ನ ಸಾಕು, ಇನ್ನ ಮೇಲೆ ನೀವು ಆ ಮಾತ ಮರೆತುಬಿಡ್ರಿ . ನಿಮ್ಮ 
ಎರಡು ಕಾಲಾಗಿ ನಾನು ಬಂದೀನಲ್ಲ . ಇನ್ನು ನೀವು ಹೆಳವ ಹೆಂಗಾದೀರಿ? 
ಇದಕಿಂತ ಧೈರ್ಯ ಬರಲಿ ನನಗೆ ಅಂತೇನಿ ನಾನು.” 


ಮಾರುತೀ ಗುಡಿಯ ಪ್ರಾಂಗಣದಲ್ಲಿ ಸುಬ್ಬಣಾಚಾರ್ಯರಿಗೆ ಬಾಡಿಗೆ 
| ಯಿಲ್ಲದೆ ಒಂದು ಮನೆಯೂ ಸಿಕ್ಕಿತು. ಅದಕೆ ಏರ್ಪಾಡು ಮಾಡಿದವರು 
ಬಾಪೂರಾಯರು, 

ಆ ಬಡ ಕುಟುಂಬಕ್ಕಾಗಿ ಅವರು ತಮ್ಮ ಕೈಲಾದ ಮೆಹನತ್ತು 
ಮಾಡಿದರು , 

ಇನ್ನು ಮುಂದೆ ಕೈಲಾಗದ ಸುಬ್ಬಣಾಚಾರ್ಯರು ಅಲ್ಲಿ . ಇಲ್ಲಿ ಅಡಿಗೆ | 
ಕೆಲಸಗಳಿಗೆ ಹೋಗುವುದು ಅವರಿಗೂ ಬೇಡವಿತ್ತು . ಅದೇ ವೇಳೆಗೆ ಮಾರುತಿ 
ಗುಡಿಯ ವೃದ್ದ ಅರ್ಚಕರು ತೀರಿಕೊಂಡದ್ದರಿಂದ ಆ ಅವಕಾಶ ಸುಬ್ಬಣಾ 
ಚಾರ್ಯರಿಗೆ ಸಿಕ್ಕಿತು. 

.. ನಿಜತಃ ಅದು ಆತನಿಗೆ ಬಹಳ ಹಿತಕೊಟ್ಟಿತು. ಅವರದೂ ಸೋತ 
ಜೀವ, ಜನ್ಮತಃ ಮಾರುತಿಯಲ್ಲಿ ಭಕ್ತಿ ಇಟ್ಟವರು, ಸುಖವಾಗಿ ನಿಷ್ಠೆಯಿಂದ 
ಪ್ರಾಣೇಶನ ಪೂಜೆ ಮಾಡುತ್ತಾ ಉಳಿದ ಆಯುಷ್ಯ ಕಳೆಯುವುದೆಂದರೆ ಆತನಿಗೆ 
ಮತ್ತೇನೂ ಬೇಡ ಅನ್ನಿಸಿತು. 

- ವಾಸಕ್ಕೆ ಮನೆ, ಹಾಲಿಗಾಗಿ ಒಂದು ಹಸು, ಅಲ್ಲಿ ಇಲ್ಲಿಯ ಪೌರೋಹಿತ್ಯ , 
ಹಣ್ಣು ಕಾಯಿ , ಚಿಲ್ಲರೆ ಕಾಸು, ದಿನವೂ ಸಿಗುತ್ತಿತ್ತು . 
- ಮತ್ತೆ ಹೆಚ್ಚಿನ ಖರ್ಚಿಗೆಲ್ಲ ಬಾಪೂರಾಯರು ಕೊಡುತ್ತಿದ್ದರು. ತುಂಗಾ 
ಬಾಯಿ ಈಗ ರುಕ್ಕಿಣೀಬಾಯಿಯವರ ಮ ನೆ ಗೆ ಮಾತ್ರ ನೆರವಿಗೆ 
ಹೋಗುತ್ತಾರೆ. 

- ' ಮಗಳನ್ನು ಕುಂಟನಿಗೆ ಕೊಟ್ಟ ಮೇಲೆ ಇವರಿಗೆ ಕೊಡುಬಂದುಬಿಟ್ಟಿದೆ' 
ಎಂದು ಅಂದವರು ಉಂಟು. ಇವರಾಗಿ ಹೇಳಿಕೊಳ್ಳದಿದ್ದರೂ - ಮದುವೆ 
ಮಾಡಲು ಸಾಧ್ಯವಿಲ್ಲದ್ದರಿಂದ ಹುಡುಗಿಯನ್ನು ಶ್ರೀಮಂತ ಕುಂಟನಿಗೆ ಕೊಟ್ಟ 
ದ್ದಾರೆಂಬ ವದಂತಿ ತಾನಾಗಿ ಹಬ್ಬಿಕೊಂಡಿತು. 

ಇದರಿಂದ ಹೆಚ್ಚಿನ ಅವಮಾನವೆನಿಸಿದ್ದು ಗೋದಾವರಿಗೆ . ಅವಳ ಗೆಳತಿ | 
ಯರು ಒಬ್ಬಿಬ್ಬರು ಕೇಳಿದಾಗ ಅವಳು ಒರಟಾಗಿ ಉತ್ತರಕೊಟ್ಟಿದ್ದಳು 
- “ ನನಗೆ ಏನೂ ಗೊತ್ತಿಲ್ಲರೆ , ಅವಳಾಗೇ ಮೆಚ್ಚಿಕೊಂಡಾಳೆ, ಕುಂಟನೋ 
ಕುರುಡನೋ ನನಗೇನು ಗೊತ್ತಿದೆ? ” 

- ಎನ್ನುತ್ತಿದ್ದಳು. ಈಗಲೂ ಅವಳಿಗೆ ಬೃಂದಾಳ ಮೇಲಿನ ಅಸಮಧಾನ 
ಹೋಗಿರಲಿಲ್ಲ. ಅದಕ್ಕೆ ಕಾರಣವೂ ಇದೆ. 

ಸೀದಾ ತಮ್ಮ ಮನೆಗೆ ದುಡ್ಡು ಕಳಿಸಿದರೆ ನಾನು ತಾಯಿಯೊಡನೆ ಕೊಸ 
ರಾಡಿ ಹೂತೆಗೆದುಕೊಳ್ಳುತ್ತೇನೆಂದೇ ತನ್ನ ಅಕ್ಕ ದುಡ್ಡಿನ ವಹಿವಾಟನ್ನು 
ಬಾಪೂರಾಯರಿಗೆ ವಹಿಸಿದ್ದಾಳೆ. 

ಆದರೆ ಬಾಪೂರಾಯರು ಏನೋ ಗಾಳಿಗಂಟು ಮಾಡಿ ಈ ಮಾರುತಿ 
ಗುಡಿಯ ಪೂಜೆ ಗಂಟು ಹಾಕಿ ದುಡ್ಡನ್ನು ತಾವೇ ನುಂಗಿ ಹಾಕುತ್ತಾರೆ. 

ಇಷ್ಟೆಲ್ಲ ಕಲ್ಪನೆ ಮಾಡಿದ್ದಳು ಹುಡುಗಿ ಮತ್ತು ಆ ಬಗ್ಗೆ ಆಗಾಗ್ಗೆ 
ತಾಯಿಯೊಡನೆ ವಾದಿಸದೆಯೂ ಇರಲಿಲ್ಲ. ತಗರು - ಬಗುರನ್ನು ಅರಿಯದ 
ತಾಯಿ ನೇರವಾಗಿಯೇ ಬುದ್ಧಿವಾದ ಹೇಳಿದರೆ ಅದು ಅವಳಿಗೆ ಲೆಕ್ಕದಲ್ಲ, 
ಜುಲುಮೆಯದಲ್ಲ. 

ಈ ಸುದ್ದಿಯನ್ನು ಆ ತಾಯಿ ರುಕ್ಕಿಣೀಬಾಯಿಯೊಡನೆ ಹೇಳುವಂತೆಯೂ 
ಇಲ್ಲ, ಸುಮ್ಮನಿರಲೂ ಆಗದು, ಅಷ್ಟಿಷ್ಟು ಸೂಕ್ಷ್ಮವಾಗಿ ಹೇಳಿ, 

' ನಮ್ಮ ಗೋದಿ ಬೃಂದಾನ ಹಾಂಗಲ್ಲ ಬಾಯಾರೆ ನೀವಾದರೂ ಅಷ್ಟು 
ಬುದ್ದಿಮಾತು ಹೇಳಿದರ ಆದೀತು, ಮಾತುಮಾತಿಗೆ ಗುದ್ದಾಟಕ್ಕೆ ನಿಂತು 
ಕೊಂಡಾಳ. ” 
* ರುಕ್ಕಿಣೀಬಾಯಿಯವರಿಗೂ ಈ ವಿಷಯ ಚೆನ್ನಾಗಿಯೂ ಮನದಟ್ಟಾ 
ಗಿತ್ತು . ಬೃಂದಾನ ವಿನಯ -ಸೌಜನ್ಯವೆಲ್ಲಿ ? ಗೋದಾವರಿಯ ಗಡಸು , 
ಸಿಡುಕುಗಳೆಲ್ಲಿ ! 

ಅವರ ಮನಸ್ಸಿಗೆ ಬಂದ ವಿಚಾರ ಒಂದೇ , ಇನ್ನು ಒಂದೆರಡು ವರ್ಷ 
ಗಳಲ್ಲಿ ಈ ಹುಡುಗಿಗೂ ಒಬ್ಬ ಬಡ ಹುಡುಗನನ್ನು ನೋಡಿ ಮದುವೆ ಮಾಡಿ 
ಕಳಿಸಿಬಿಟ್ಟರಾಯಿತು. ಇಲ್ಲಿ ಇಟ್ಟುಕೊಂಡರೆ ಈ ತಂದೆ- ತಾಯಿ ಸುಧಾರಿ 
ಸುವುದೂ ಕಷ್ಟ , 

ಆದರೆ ರುಕ್ಕಿಣೀಬಾಯಿ ಆಕೆ ಎದುರಿನಲ್ಲಿ ಹೇಳಿದ್ದು ಬೇರೆ 

“ ಏನೋ ಹುಡುಗಾಟಿಕಿ ಬಿಡಿರಿ . ಈಕೆ ಬೃಂದಾನ ಹಾಂಗಲ್ಲ ಖರೆ, ಆದರ 
ಮತ್ತೆ ನಾಲ್ಕು ದಿನ ಹೋದರೆ ಛಲೋ ಆಗತಾಳ , ಅದಕ್ಕೆ ಯಾಕ ಚಿಂತೀ 
ಮಾಡತೀರಿ ? ” 

ಆದರೆ ದಿನದಿನಕ್ಕೆ ಗೋದಾವರಿಯ ಚಿಂತೆ ಜಾಸ್ತಿಯಾಗಿತ್ತು ತುಂಗಾ 
ಬಾಯಿಯವರಿಗೆ. 
. ಒಂದು ದಿನ ಗೋದಾವರಿ ಸೀರೆಗಾಗಿ ತಾಯಿಯೊಡನೆ ಜಗಳ ತೆಗೆ 
ದಿದ್ದಳು. ಅವರು ಸಹಜವೆಂಬಂತೆ ಹೇಳಿದರು 

* ಈಗ ಇರೂ ಸೀರೆಗಳು ಸಾಲದೇನು ನಿನಗ ? ಬೃಂದಾನ ನದಿನೀದೇ 
ಮೂರು- ನಾಲ್ಕು ಹೊಸ ಸೀರೆಗಳು ಅವೆ , ಮತ್ತ ಬ್ಯಾರೆ ತಗೊಂಡಿದ್ದಿ , ನನ್ನ 
ಸೀರಿಗಳು ಅವೆ . ಇಷ್ಟು ಸಾಲವೇನು ನಿನಗೆ, ನಾವೇನು ಸಿರಿವಂತರೇನು 
ಗಳಿಗಿಗಳಿಗಿಗೆ ಅರಿವೀ ಕೊಳ್ಳಲೀಕೆ, ಬೃಂದಾ ಒಂದು ದಿನ ಹೀಂಗ ಆಡತಿರಲಿಲ್ಲ, 
ನಿಮಗೆಲ್ಲ ಅರಿವಿ ತಂದುಕೊಟ್ಟು ಆಕಿ ಹರಕು ಸೀರಿ ಉಡತಿದ್ದು , ಆಕಿ 
ಒಂದು ದೊಡ್ಡ ಗುಣ ನಿನಗಿಲ್ಲ ಬಿಡು. ” 

ಗೋದಾವರಿ ತಿರುಗಿ ನಿಂತು ಮೂತಿಸೊಟ್ಟ ಮಾಡಿದಳು 

“ ಹೌದು, ಆಗ ಉಡತಿರಲಿಲ್ಲ ಅದಕೇ ಈಗ ಕುಂಟನ್ನ ಮದಿವ್ಯಾಗಿ 
ಮೈತುಂಬ ಒಡವಿ - ವಸ್ವಾ ಹೇರಿಕೊಂಡಾಳೆ, ಮೂರು ಡಜನ್ ಸೀರಿ 
ತಗೊಂಡಾಳೆ, ನಿನಗ ಪುಟ್ಟ ಗಂಟು ಕೊಟ್ಟಿರಲಿಕ್ಕೆ ಸಾಕು ಆಕಿ, ನನಗೇನೂ 
ಕೊಟ್ಟಿಲ್ಲ. ಅದಕೇ ನೀನೂ , ರುಕ್ಕಿಣೀಬಾಯಿ ಒಂದಿಗೇ ಹೊಗಳತೀರಿ 
ಆಕೀನ ? ” 

ತುಂಗಾಬಾಯಿಯವರಿಗೆ ಗೋದಾವರಿಯ ಪ್ರತಿಷ್ಠೆ ಅತಿ ಎನಿಸಿತು, 
ಮತ್ತು ಬೇಸರವೂ ಆಯಿತು. ಅಪರೂಪಕ್ಕೆ ಆಕೆ ಮಗಳಮೇಲೆ ಸಿಡುಕಿದರು 

- “ಏನು ನಿನಗೆ ಹುಚ್ಚ - ಗಿಚ್ ಹಿಡೀತೇನು ? ಯಾಕ ಹೀಂಗ ತಲೀ ಎಲ್ಲ 
ಮಾತನಾಡತಿ ? ಆಕೆ ಯಾಕ ಆತನ್ನ ಮದಿವ್ಯಾದಳಂತ ನಿದಗೇನರ ಗೊತ್ತಿದೆ 
ಲಟಕಿ ? ” 

ಗೋದಾವರಿ ಆತ್ತ ತಿರುಗಿ ಕನ್ನಡಿಯಲ್ಲಿ ನೋಡಿಕೊಂಡು ಕುರುಳು ತಿದ್ದಿ 
ಕೊಂಡಳು . 

ಯಾತಕ್ಕಾರ ಮದಿವ್ಯಾಗಲಿ ನನಗೇನಂತ ಅದನ್ನ ಕಟಕೊಂಡು. 
ನಮ್ಮನ್ನ ಉದ್ಧಾರಮಾಡಲೀಕೇನೂ ಅಲ್ಲ ” 

- ಈಗ ತುಂಗಾಬಾಯಿಗೆ ಅಳುವೇ ಬಂದಿತು. ಅವರು ಕಣ್ಣು ಒರಸುತ್ತ 
ಅರಚಿದರು 
- “ ದರಿದು ರಂಡೀ ಮಗಳೇ ಇವತ್ತ ಏನ ಬಂದದೆ ನಿನ್ನ ಬಾಯಿಗೆ | 
ಯಾಕ ನನ್ನ ಹೊಟ್ಟೆ ಉರಸತಿ ? ” 

ನಿಜವಾಗಿಯೂ ಆಕೆಯ ಹೊಟ್ಟೆ ಉರಿಯುತ್ತಿತ್ತು . ಮೈದುನ- ವಾರ 
ಗಿತ್ತಿಯರು ಮಾಡಬಾರದ್ದು ಮಾಡಿ ಊರುಬಿಟ್ಟು ಹೊರಡಿಸಿದಾಗ ಬೃಂದಾ 

ಹನ್ನೆರಡು ವರ್ಷದವಳು . ಆಗಿನಿಂದಲೂ ಅವಳಿಗೆ ನಿರಂತರ ಕಷ್ಟವೇ , ಮೆಟ್ರಿಕ್ 
ಮುಗಿಸಲೂ ಆಗದೆ ಹಾಗೆ ದುಡಿದಳು ಹತ್ತು - ಹನ್ನೆರಡು ವರ್ಷ, 
- ಈಗಲಾದರೂ ತಮಗಾಗಿಯೇ ಅಲ್ಲವೇ ಅವಳು ಹೆಳವನನ್ನು ಮದುವೆ 
ಯಾದದ್ದು ? ಈ ಪ್ರಾರಬ್ದಕ್ಕೆ ಇದೊಂದೂ ತಿಳಿಯುವುದಿಲ್ಲವೇ ? ಮುಂದೆ 
ಇವಳನ್ನು ಸುಧಾರಿಸುವುದಾದರೂ ಹೇಗೆ ? 

ಮಾರುತಿ ಗುಡಿಯ ಪೂಜೆಯ ಕೆಲಸ ಮುಗಿದನಂತರ ತಮ್ಮ ಪುಟ್ಟ ಚಿಲ್ಲರೆ 
ಅಂಗಡಿಯಲ್ಲಿ ಹೋಗಿ ಕುಳಿತಿರುತ್ತಿದ್ದ ಸುಬ್ಬಣಾಚಾರ್ಯರಿಗೆ ಈ ಗೋದಾ 
ನರಿಯ ಹಗರಣಗಳೊಂದೂ ತಿಳಿಯುತ್ತಿರಲಿಲ್ಲ. ತಿಳಿದರೂ ಆ ಹುಡುಗಿ 
ಯೊಡನೆ ಸೆಣಸಾಡುವುದು ಅವರಿಂದ ಸಾಧ್ಯವಿಲ್ಲದ ಕೆಲಸ. ಈಗ ಮೊದಲಿಗಿಂತ 
ಚಿಂತೆ ಜಾಸ್ತಿಯಾಗಿದ್ದು ದು ತುಂಗಾಬಾಯಿಯವರಿಗೆ. 

ಗ್ರಹಚಾರವೆಂಬಂತೆಗೋದಾವರಿ ಮೆಟಿಕ್ಕಿನಲ್ಲಿ ಫಸ್ಟ್ ಕ್ಲಾಸ್ ಪಡೆದಳು 
ಈಗ ಅವಳಿಗೆ ಬಂದ ಕೊಡು ತಂದೆ - ತಾಯಿಯರನ್ನ ತಿವಿಯಲು ಮಾತ್ರಾ 
ಸಹಕಾರಿಯಾಯಿತು. 

ರುಕ್ಕಿಣೀಬಾಯಿಯವರಿಂದ ಗೋದಾವರಿ ಪಾಸಾದ ಸುದ್ದಿ ತಿಳಿದ ಬೃಂದಾ 
ನೇರವಾಗಿ ತಂಗಿರೇ ಪತ್ರ ಬರೆದಳು 

“ಗೋದಾವರೀ ನೀನು ಫಸ್ಟ್ ಕ್ಲಾಸಿನಲ್ಲಿ ಪಾಸಾದ ಸುದ್ದಿ ಸೌ || ರುಕ್ಕಿಣಿ 
ಬಾಯಿಯವರಿಂದ ತಿಳಿಯಿತು. ಯಾಕೆ ? ನೀನೇ ಒಂದು ಪಂಚ್ ಬರೆದಿದ್ದರೆ 
ಆಗುತ್ತಿರಲಿಲ್ಲವೇ ? ಮದುವೆ ಸಂದರ್ಭದಲ್ಲಿ ನಾನು ನಿನಗೆ ಹೊಡೆದುಬಿಟ್ಟೆ , 
ನಿನಗೆ ಅದೇ ಅಸಮಧಾನ ಅಲ್ಲವೇ ? ಏಕೆ ಹಾಗಾಯಿತೆಂದು ನಿನಗೇ ಗೊತ್ತು . 
ನಿಮ್ಮೆಲ್ಲರಿಗಾಗಿ ನಾನು ನನ್ನ ಮನದ ಅನೇಕ ಹಂಬಲಗಳನ್ನು ಕೊಂದುಹಾಕಿ ಈ 
ಮನೆ ತುಂಬಿರುವೆ . ನಿನಗೂ ಹದಿನೇಳು ತುಂಬಿತು. ಮನೆಯ ದುಃಖ - ದುಗುಡ 
ಗಳನ್ನು ನೀನು ಅರ್ಥಮಾಡಿಕೊಳ್ಳಬಲ್ಲೆ . ನೀನು ಕಲಿಯುವುದರಲ್ಲಿಯೂ ಜಾಣೆ 
ಹುಡುಗಿ ಇದ್ದಿ , ನಿನಗೆ ಕಾಲೇಜಿಗೆ ಸೇರಿ ಓದುವ ಇಚ್ಚೆ ಇದ್ದರೆ ತಿಳಿಸು, ಹಣ 
ಕಳಿಸಿಕೊಡುತ್ತೇನೆ. ನಿನ್ನ ಇಷ್ಟ ಬಂದಲ್ಲಿಯ ವರೆಗೆ ಓದು, ಸೋತುಹೋದ 
ಅಪ್ಪನಿಗೆ ಅಮ್ಮನಿಗೆ ನೋವುಕೊಡಬೇಡ. ಚಿ|| ರಾಘನಿಗೆ ನೀನೇ ಪಾಠ 
ಹೇಳಿಕೊಡು, ಅವನೊಬ್ಬನೇ ಅಲ್ಲವೆ ನಮ್ಮ ತೌರಿನ ಬೆಳಕು ? ಅವನಿಗೆ 

ಸರಿಯಾದ ಬಟ್ಟೆ ಹೊಲಿಸು, ಮೊದಲು ನಾನು ಮಾಡುತ್ತಿದ್ದ ಕರ್ತವ್ಯ ಈಗ 
ನಿನ್ನ ಪಾಲಿಗೆ ಬಿದ್ದಿದೆ. ಮನೆಯವರನ್ನೆಲ್ಲಾ ಸರಿಯಾಗಿ ನೋಡಿಕೊ , ಅಪ್ಪ 
ನಿಗೆ, ಅಮ್ಮನಿಗೆ ನಮಸ್ಕಾರ ತಿಳಿಸು . ಮಕ್ಕಳಿಗೆ ಆಶಿರ್ವಾದ. ನಾನಿಲ್ಲಿ ಸರ್ವ 
ವಿಧದಲ್ಲೂ ಸುಖವಾಗಿದ್ದೇನೆ. ನಿನ್ನ ಭಾವ ಕುಂಟರಾದರೇನು, ದೇವರಂಥ 
ವರು ಅವರು . ನಿನಗೂ ಅಂಥಾ ಒಳ್ಳೆಯ ಗಂಡನೇ ದೊರೆಯಲೆಂದು ಹಾರೈಸು 
ತೇನೆ. ಕೂಡಲೇ ಎಲ್ಲಕ್ಕೂ ಉತ್ತರ ಬರೆ ಆಶಿರ್ವಾದಗಳು, ನಿನ್ನ ಅಕ್ಕ ಬೃಂದಾ” 
ಆ ಗೋದಾವರಿ ಅಕ್ಕನ ಪತ್ರವನ್ನು ತಾನು ಓದಿದಳೇ ವಿನಃ ತಾಯಿಗೆ ಓದಿ 
ಹೇಳಲಿಲ್ಲ. ತನ್ನ ತಂಗಿಯ ಕೈಗೆ ಹಾಕಿ 

( ಅಮ್ಮನಿಗೆ ಓದಿಹೇಳೆ' - ಎಂದು ಆಜ್ಞೆ ಮಾಡಿದಳು. 

ಅವಳು ನಿಧಾನವಾಗಿ ಪತ್ರವನ್ನು ಒದಿಹೇಳುತ್ತಿರುವಾಗ ತುಂಗಾ 
ಬಾಯಿಯ ಕಣ್ಣುಗಳು ಹನಿತುಂಬಿದವು. ಆದರೆ ಗೋದಾವರಿ ಈಗ ಜಂಭದ 
ಕೋಳಿ, ಫಕ್ಲಾಸ್ ಬಂದದ್ದೆಂದರೆ ಅವಳಪಾಲಿಗೆ ಅದೊಂದು ದೊಡ್ಡ 
ದಿಗ್ವಿಜಯ . ಈಗ ಅವಳಿಗೆ ಅರಗಳಿಗೆ ಪುರುಸೊತ್ತೂ ಇಲ್ಲ . 

ಈಗ ಅವಳಿಗೆ ಅಕ್ಕನ ಪತ್ರದಿಂದ ತಿಳಿದಿದ್ದೆಂದರೆ ತಾನು ಕಾಲೇಜು 
ಸೇರುದಾದರೆ ಅಕ್ಕ ದುಡ್ಡು ಕೊಡುತ್ತಾಳೆ ಎಂಬುದಷ್ಟೇ ವಿಷಯ . 
- ಯಾರನ್ನೂ ಹೇಳದೇ ಕೇಳದೇ ಅವಳಾಗಲೇ ಕಾಲೇಜಿನ ಅಪ್ಲಿಕೇಷನ್ 
ಫಾರಂ ತುಂಬಿ ತಂದೆಯ ಸಹಿಹಾಕಿಸಿ ಸಿದ್ಧ ಮಾಡಿಟ್ಟು ಕೊಂಡಾಯಿತು. 

ಅಕ್ಕನಿಗೆ ಉತ್ತರ ಬರಿ ಎಂದು ಮೊದಲು ತಾಯಿ ಹೇಳಿದಾಗ ಗೋದಾ 
ವರಿಗೆ ಇಷ್ಟ ಬರಲಿಲ್ಲ. ನಂತರ ಕೂಡಲೇ ಹೊಳೆಯಿತು. 
- ಕಾಲೇಜು ಸೇರುವಾಗ ಮೊದಲು ದುಡ್ಡು ಬೇಕು. ಹೊಸ ಸೀರೆ ಬೇಕು. 
ಆ ರುಕ್ಕಿಣೀಬಾಯಿನ ಯಾಕೆ ಹೋಗಿಗೋಗರೆಯಬೇಕು ? ಹೇಗೂ ಅವಳೇ | 
ಬರೆದುಕೊಂಡಿದ್ದಾಳಲ್ಲ. ಅವಳಿಗೆ ದುಡ್ಡು ಹೆಚ್ಚಾಗಿದೆ ಕೊಡಲಿ, ಯಾರ | 
ಸಂಕಟಕ್ಕೆ ಕೊಡುತ್ತಾಳೆ 

ಎಂದುಕೊಂಡು ಅಕ್ಕನಿಗೆ ಪತ್ರ ಬರೆದಳು 
“ ಅಕ್ಕನಿಗೆ ನಮಸ್ಕಾರ, 

ನಾನು ಕಾಲೇಜು ಸೇರಿ ಮುಂದೆ ಓದಬೇಕೆಂದು ನನಗೆ ತುಂಬಾ ಇಷ್ಟ . 
ವಿದೆ. ನನ್ನ ಓದಿನ ಖರ್ಚನ್ನು ನೀನು ನನ್ನ ಹೆಸರಿಗೇ ಮನಿಯಾರ್ಡರು ಮಾಡು | 


ಬಿದಿಗೆ ಚಂದ್ರಮ ಡೊಂಕು 


149 


ಮತ್ತೆ ಯಾರ ಹೆಸರಿಗೂ ಕಳಿಸಿದರೆ ಅದು ನನ್ನ ಕೈಸೇರುವುದೂ ಇಲ್ಲ, ಒಂದು 
ಪಕ್ಷ ನನ್ನ ಹೆಸರಿಗೆ ಕಳಿಸಲು ನಿನಗೆ ಇಷ್ಟವಿಲ್ಲದಿದ್ದರೆ ನೀನು ಕಳಿಸಲೇಬೇಡ, 
ನಾನು ಹೇಗಾದರೂ ಓದಿಕೊಳ್ಳುತ್ತೇನೆ. ಇನ್ನು ಹದಿನೈದು ದಿನದೊಳಗೆ ನನಗೆ 
ಹಣ ಬೇಕು, ಜಾಗ್ರತೆ ಕಳಿಸಿಕೊಡು! ಗೋದಾವರಿ , 

ಪತ್ರದ ಮೇಲ್ವಿಳಾಸವನ್ನು ಅಕ್ಕನ ಹೆಸರಿಗೆ ಬರೆದದ್ದರಿಂದ ಬಿಂದೂ 
ರಾಯರು ಸೊಸೆಯನ್ನು ಕರೆದು ಪತ್ರವನ್ನು ಅವಳ ಕೈಗೆ ಕೊಟ್ಟರು. 
- ಅಕರವೇ ಹೇಳಿತು ಇದು ಗೋದಾವರಿಯದೆಂದು, ತೌರಿನಿಂದ ಪತ್ರ 
ಬಂತೆಂದು ಅವಳಿಗೆ ಸಂತಸವಾಗುವ ಬದಲು ಮುಖ ಮಂಕಾಯಿತು. 
- ತನ್ನ ಪತ್ರಕ್ಕೆ ಗೋದಾವರಿ ಉತ್ತರ ಬರೆದಿದ್ದಾಳೆಂದು ತಿಳಿಯಿತು. ಬರೆ 
- ದದ್ದು ಕವರಿನಲ್ಲಾದರೂ ಒಳಗಡೆ ಇದ್ದದ್ದು ಒಂದು ಸಣ್ಣ ಚೀಟಿ ಅನ್ನಬಹುದು . 
- ಬೃಂದಾ ಗಂಡನ ಪಕ್ಕದಲ್ಲೇ ನಿಂತು ಪತ್ರ ಓದಿದಳು. ಅದು ಪತ್ರವಲ್ಲ . 
ಬಾಕಿ ವಸೂಲಿಯ ನೋಟೀಸು ಇದ್ದಂತಿತ್ತು , 

ಅವಳ ಮುಖ ಕೆಂಚಾಗಿ ಹಣೆಯಂಚಿನಲ್ಲಿ ಹಿಮಮಣೆಯಂತೆ ತನಿಬೆವರು 
ಕಾಣಿಸಿಕೊಂಡಿತು. 

ಪಕ್ಕದಲ್ಲಿದ್ದ ವಸಂತ ಕೇಳಿದ. 
“ ಪತ್ರ ಯಾರದು ನಿರ್ಮಲಾ? ಅತ್ರಿ ಏನಾರಾ ಬರದಾಳೇನು ? ” 
ತಡೆದ ಕಂಠವನ್ನು ಸರಿಮಾಡಿಕೊಂಡು ಅಂದಳು ಬೃಂದಾ 

“ ಇಲ್ಲರಿ , ನಮ್ಮ ಗೋದಾ ಪತ್ರ ಬರೆದಾಳೆ , ಆಕಿ ಕಾಲೇಜಿಗೆ ಸೇರ | 
ತಾಳಂತೆ .” 

ವಸಂತ ಅವಳ ಕೈ ಹಿಡಿದು ಹತ್ತಿರ ಕೂರಿಸಿಕೊಳ್ಳುತ್ತ ಹೇಳಿದ 

“ ಸೇರಲಿ ಬಿಡು. ನಿನಗಂತೂ ಕಾಲೇಜು ಕಲೀಲಿಕ್ಕೆ ಆಗಲಿಲ್ಲ. ನಿನ್ನ 
ತಂಗೀನಾರಾ ಕಲೀಲಿ, ಒಳ್ಳೇ ನಂಬರು ತೆಗೆದಾಳೆ. ಒಳ್ಳೇ ಛಾನ್ಸ ಅದೇ 
ಆಕೀಗೆ. ” 

ಬೃಂದಾಳ ಕಣ್ಣು ಒದ್ದೆಯಾಯಿತು. ಅವಳು ಅವನ ಬಗಲಲ್ಲಿ 
ಕೂರುತ್ತೆ ಅಂದಳು . 

“ನೀವನ್ನೂದು ಖರೆ ಅದೆ. ಮೆಟ್ರಿಕ್ತಿನಾಗೆ ಫಸ್ಟ್ ಕ್ಲಾಸು ತೆಗೆದಾಳೆ . 
ಕಾಲೇಜಿನಾಗ ನಿರಾಯಾಸ ಸೀಟುಸಿಗತದ. ಆದರೆ ಆಕೆ ನೀವು ತಿಳಿದ್ದಂಗ 
ಛಲೋ ರೀತಿರಿವಾಜಿನ ಹುಡಿಗೆಯಲ್ಲರಿ. ಎಲ್ಲದಕ್ಕೂ ಒಂದು ನಮೂನೆಯ ಕಟ 
ಕಟೆ ಹುಡಿಗೆ. ಅಪ್ಪ - ಅಮ್ಮಗ ಅವಳದೇ ಒಂದು ತಲೆಶೂಲಿ ಆಗಿಕೂತದೆ. ” 

ವಸಂತ ನಗುತ್ತ ಅವಳ ಕೈಯಿನ ಪತ್ರ ತೆಗೆದುಕೊಂಡು ಹೇಳಿದ 
“ ಪಾಪ ! ಇನ್ನೂ ಹುಡಿಗೆ ಅಲ್ಲೇನು? ” 


ಬೃಂದಾಳ ಮನಸ್ಸಿಗೆ ಕಸಿವಿಸಿಯಾಯಿತು. ಗಂಡನಿಂದ ಆ ಪತ್ರವನ್ನು 
ಚಿಟ್ಟರೆ ಏನು ತಿಳಿದುಕೊಳ್ಳುತ್ತಾರೋ ? ಅದರೆ ಓದಿದರೆ ಮತ್ತೂ ಅದ್ವಾನ. 
ತನ್ನ ತಂಗಿ ಹೀಗೆಂದರೆ ಅವರ ತಾನೇ ಏನು ತಿಳಿದುಕೊಂಡಾರು ? 

ಆ ಪತ್ರದಲ್ಲಿ ಒಂದು ಅಲ್ಲಿಯ ಯೋಗಕ್ಷೇಗನವಿಲ್ಲ ಅಥವಾ ತನ್ನ ಕ್ಷೇಮ 
ವಿಚಾರಿಸಿಲ್ಲ . ಮತ್ತು ಒಂದೇ ಒಂದು ಪ್ರೀತಿಯ ಮಾತಿಲ್ಲ. ಆತ್ಮೀಯತೆ 
ಮೊದಲೇ ಇಲ್ಲ. ತನಗೆ ಹಣವನ್ನು ಕೊಟ್ಟೇತೀರಬೇಕೆಂಬ ಕರಾರು ಪತ್ರ 
ದಂತಿಗೆ, 

ಅವಳು ನಿರುಪಾಯಳಾಗಿ ಸುಮ್ಮನೆ ಕುಳಿತಳು. ವಸಂತ ಹೆಂಡತಿಯ 
ಹೆಗಲಮೇಲೆ ಕೈಹಾಕಿ ಕುಳಿತೇ ಗೋದಾವರಿಯ ಪತ್ರವನ್ನೊದಿದ. 

ಈಗ ಅವಳು ಗಂಡನ ಕಣ್ಣುಗಳನ್ನು ನೋಡಲಾರದವಳಾದಳು . 

ತನ್ನ ತಂಗಿಯ ಕುತಬುದ್ದಿಯ ಬಗೆಗೆ ಅವರು ಅದೆಷ್ಟು ನೊಂದುಕೊಳ್ಳು 
ವರೋ ? ಮತ್ತು ಜೀವಮಾನವಿಡೀ ತನ್ನ ತೌರಿನ ಹೊಣೆಹೊತ್ತ ಇವರಮುಂದೆ 
ಈ ಹುಡುಗಿ ಅದೆಂತಹ ಅಲ್ಪತನ ತೋರಿದಳಲ್ಲಾ ? ಇವರ ಔದಾರ್ಯವೆಲ್ಲಿ ? 
ಅವಳ ಸಂಕುಚಿತ ಮನೋಭಾವವೆಲ್ಲಿ ? 

- ಅವನ ಅಂತರಂಗದಲ್ಲಿ ತಂಗಿಯ ಬಗೆಗೆ ಮೂಡಿಬರುವ ಭಾವಗಳನ್ನು 
ಅವನ ಮುಖದಮೇಲೆ ಕಾಣಲು ಅವಳು ಯತ್ನಿಸಿದಳು. 

151, 
ಆದರೆ ಆ ಚುಟುಕು ಪತ್ರವನ್ನೋದಿ ವಸಂತ ನಕ್ಕು ಬಿಟ್ಟ 

“ಒಳ್ಳೇ ಹುಷಾರಿ ಇದ್ದಾಳೆ ನಿನ್ನ ತಂಗಿ ನೀನು ಬರೇ ಅಳುಬುರುಕಿ . 
ಮುಂದೆ ಆಕಿ ಒಳ್ಳೆ ಕಾರಸ್ಥಾನಿ ಆಗತಾಳ ಬಿಡು. ನಿನ್ನ ಹಾಂಗೆ ಕುಂಟನ್ನ 
ಕುರುಡನ್ನ ಬಿಲ್ಕುಲ್ ಮದುವೆಯಾಗುವಾಕಿಯಲ್ಲ ಅವಳು ಹ್ಯಾಂಗ ಪಡಕ್ಕನ 
ಹುಳ್ಳಿ ಕಾಯಿ ಮುರಿದ್ಧಂಗ ಬರದಾಳ ನೋಡು? ” 

ವಸಂತನ ಮಾತುಗಳು ಬಹಳ ಸರಳ ಮತ್ತು ಸಹಜವಿದ್ದರೂ ಅದರ 
ಹಿಂದೆ ಮತ್ತೇನಾದರೂ ಇದೆಯೇ ಎಂದು ಹುಡುಕಲು ಯತ್ನಿಸಿದಳು ಬೃಂದಾ. 

ಆದರೆ ಏನೂ ಇಲ್ಲ. ತಿಳಿನೀರಿನಂತಹ ಹೃದಯ ವಸಂತನದು, ಮದುವೆ 
ಯಾದ ಈ ಆರೇಳು ತಿಂಗಳಿನಲ್ಲಿ ಅದರ ಅನುಭವ ಅವಳಿಗೆ ಚೆನ್ನಾಗಿಯೂ 
ಆಗಿದೆ . ಯಾವದೇ ಬಗೆಗೆ ಅವಳು ಸಾಸಿವೆಯಷ್ಟು ನೋಯುವುದನ್ನು 
ಅವನು ನೋಡಲಾರ. 

ಮದುವೆಯಾದ ಮೂರು- ನಾಲ್ಕು ದಿನದಲ್ಲಿಯೇ ಬೃಂದಾ ಅವನ 
ಕಾಲನ್ನು ನೋಡಬೇಕೆಂದು ಕೋರಿದಳು. ವಸಂತ ಅವಳನ್ನ ಅಪ್ಪುಗೆಯಲ್ಲಿ 
ತೆಗೆದು ಮುಖ ಸವರಿ ಸಂತವಿಸಿದ್ದ - 

“ ನಿರ್ಮಲಾ ನಿನ್ನ ಗಂಡನ ಕುಂಟಕಾಲನ್ನ ನೋಡಲಿಕ್ಕೆ ಯಾಕೆ ಇಷ್ಟು 
ಅವಸರಪಡಿ ? ಹ್ಯಾಂಗೂ ಒಂದು ದಿನ ನೋಡುವುದು ಇದೆಯಲ್ಲ. ನೀನು 
ನಗನಗತಾ ಇರುವುದು ಮಾತ್ರಾ ನನಗ ಬೇಕು. ನೋಡಿದರ ನೀನು ಅಳತೀ 
ಯಂತ ಮಾತ್ರ ನಾನು ನಿನಗೆ ತೋರಿಸಿಲ್ಲ.” 

ಬೃ೦ದ ನಗಲಾರದೆ ನಕ್ಕಿದ್ದಳು 

“ಒಮ್ಮೆ ಮಾತ್ರ ಅನ್ನು ಮುಗಿಸಿಬಿಡತ್ತೇನೆ. ಮತ್ತೆ ಮತ್ತೆ ಅಳದಂದರ 
ಹ್ಯಾಂಗ ಸಾಧ್ಯ ? ನಿಮ್ಮ ಒಂದು ಸೇವಾಕ್ಯ ನೀವು ನನ್ನ ಕರಿಯೋದಿಲ್ಲ . 
ಎಲ್ಲಾ ಆ ಆಳುಮಗನೇ ಮಾಡಿ ಮುಗಿಸಿಬಿಡತಾನ. ” 

ವಸಂತ ಅದಕ್ಕೂ ನಕ್ಕು ಬಿಟ್ಟ - 

“ ನನ್ನ ಕಾಲು ಮುರಿದಾಗಿನಿಂದ ಇರುವವ ಈ ಆಳುಮಗ ಈ ಕಾಲು 
ಗಳನ್ನ ಸೇರಿಸುವದು, ಬಿಚ್ಚುವುದು, ಸ್ನಾನಮಾಡಿಸುವುದು, ಬಟ್ಟೆ ಹಾಕುವುದು, 
ಎಲ್ಲಾ ಅವನ ಪಾಲಿನದೇ , ಅವನು ಅದರಾಗ ಒಳ್ಳೇ ಟ್ರೈನಿಂಗ್ ಪಡೆದು 

ಬಿಟ್ಟಾನೆ ಬಿಡು . ಅವನು ನನ್ನ ಸೇವಾ ಮಾಡಿದಹಾಂಗೆ ನನಗೆ ಮಾಡಿಕೊಳ್ಳ . 
ಲಿಕ್ಕೆ ಬರೂದಿಲ್ಲ. ಅವನು ಬದುಕಿರೂತನಕ, ಮತ್ತೆ ನಾನು ಬದುಕಿರೂತನಕ 
ನನ್ನ ಪಾಲಿನ ಸೇವಾ ಅವನದೇ , ಅವನಿಗೆ ಸಂಬಳ ಎಷ್ಟಂತ ಗೊತ್ತದಯೇನು 
ನಿನಗ ? ” 

ಬೃಂದ ಗೊತ್ತಿಲ್ಲವೆಂಬಂತೆ ಗಂಡನ ಮುಖ ನೋಡಿದಳು . ಮತ್ತು 
ಎಷ್ಟು ? ಎನ್ನುವ ಭಾವವೂ ಇತ್ತು ಅದರಲ್ಲಿ, ವಸಂತ ಅವಳ ಬೆನ್ನು ತಟ್ಟುತ್ತ 
- “ಒಬ್ಬ ಕಾರಕೂನನಿಗೂ ಇಲ್ಲದಷ್ಟು ಸಂಬಳ ಅವನಿಗೆ, ” ಅವನು ಪೂರ್ತಿ 
ಹೇಳುವುದರೊಳಗೆ ಬೃಂದಾ 
- ' ಐವತ್ತು ಇರಬಹುದೇ ?' ಎಂದು ಕಲ್ಪನೆಮಾಡಿದ್ದಳು. 

“ ಗುಂಡಗೆ ನೂರುರೂಪಾಯಿ ಸಂಬಳ ಅದೆ ಅವನಿಗೆ ”- ಎಂದಾಗ ಅವಳು 
ಕಣ್ಣರಳಿಸಿದಳು 

“ನೂರುರೂಪಾಯಿ ! ಒಬ್ಬ ಆಳುಮಗನಿಗೆ ನೂರುರೂಪಾಯಿ ! ” 
ವಸಂತ ಅವಳ ಬೆನ್ನು ತಟ್ಟಿದ 

“ ಹೌದು ನಿರ್ಮಲಾ, ನನ್ನ ಅಮ್ಮನಿಗಿಂತ ಛಲೋ ನೋಡಿಕೋತಾನೆ 
ನನ್ನನ್ನ , ಒಂದೆರಡು ದಿನಕ್ಕೆ ಮುಗಿಯುವ ಕತೆಯಲ್ಲ ನನ್ನದು, ನಿರಂತರ 
ಒಬ್ಬರು ಇರಬೇಕು ಜೊತೆಗೆ, ನಮಗಾದರೂ ಅಂತ ಆಳುಮಗ ಸಿಗಬೇಕೆಲ್ಲಿ ? ” 

ಬೃಂದಾ ನಿಧಾನವಾಗಿ ಕಣ್ಣು ತೇಲಿಸಿ ಅವನ ಮುಖವನ್ನು ನೋಡಿದಳು 

“ ನೀವು ತಪ್ಪು ತಿಳೀಬ್ಯಾಡರಿ, ಇದುವರಿಗಂತೂ ನಾನು ಇದ್ದಿಲ್ಲ. ಈಗ 
ನನಗೆ ಬ್ಯಾರೆ ಅಷ್ಟೊಂದು ಹಣ ಸುರದು ಮನೆ ತುಂಬಿಸಿಕೊಂಡೀರಿ. ನಿಮ್ಮ 
ಸೇವಾ ಮಾಡೂದು ನನ್ನ ಕರ್ತವ್ಯ ಅದೆ, ಇನ್ನು ಮೇಲೆ ನಿಮ್ಮ ಕೆಲಸ ನಾನು 
ಮಾಡಿಕೋತೀನಿ, ಮನೀ ಕೆಲಸಂತೂ ನನಗಿಲ್ಲ. ಸುಮ್ಮಗ ಉಂಡು- ತಿಂದು 
ಕೂರೋದಾಗೇದ, ಅವನು ತೋಟದ ಕೆಲಸ, ನಾಯಿ ಕೆಲಸ ನೋಡಿಕೊಳ್ಳಲಿ 
- ಒಂದಿಷ್ಟು ಸಂಬಳ ಕಡಿಮಿ ಕೊಟ್ಟ ರಾತು.” 

ವಸಂತ ಅವಳಿಗೆ ಡೀಕೊಟ್ಟು ನಗುತ್ತ ಹೇಳಿದ 
- “ ನೀ ಏನೋ ನನ್ನ ಸೇವಾಮಾಡಲಿಕ್ಕೆ ತಯಾರಿದ್ದಿ . ಆದರೆ ಅಮ್ಮ , 
ನಾನು ತಯಾರಿಲ್ಲ ಮಾಡಿಸಲಿಕ್ಕೆ , ಮನೀ ಕೆಲಸ , ನನ್ನ ಸೇವಾ ಮಾಡಲಿಕ್ಕಂತ 

ನಿನ್ನ ಮನಿ ತುಂಬಿಸಿಕೊಂಡರಂತ ತಿಳಿದೀ ಏನು ನೀನು ? ಮನಿಗೆ ಸೊಸಿ ಬರ 
ದಿದ್ದರೆ ಯಾರ ಮನಿ ಕೆಲಸ ನಿಲ್ಲತದೆ ಅಂತಿ ? ಅಮ್ಮ ನಿನ್ನ ಯಾಕ ಮನಿ 
ತುಂಬಿಸಿಕೊಂಡರಂತ ನಿನಗೆ ಗೊತ್ಯದ ನಿಮ್ಮಿ ?” | 

ಅವಳು ನಾಚಿಕೆಯಿಂದ ಮುಖವೆತ್ತಿದಳು. ಅವನು ಅವಳ ಗದ್ದ 
ಹಿಡಿದು ಅಲುಗಿಸಿ ಹೇಳಿದ 

“ನೀನು ನನಗೆ ಹೆಂಡತಿಯಾಗಿ ಈ ಮನೀಗೆ ಒಂದೆರಡು ಮೊಮ್ಮಕ್ಕಳನ್ನ 
ಕೊಡಬೇಕಂತ ಅಮ್ಮನ ಅಭಿಲಾಷಾ ಅದೆ. ಮನಿ ಕೆಲಸಕ್ಕಂತ ಯಾರಾದರ 
ಸೊಸಿ ಮಾಡಿಕೊಂತಾರೇನು ? 
- ಬೃಂದ ಮನೋಜ್ಞವಾಗಿ ನಕ್ಕಳು. ಆನಂದಬಿಂದು ಅವಳ ಕಾಡಿಗೆಯ 
ಕಂಗಳಲ್ಲಿ ಮಿನುಗಿತು. ಅವಳು ಬಹು ಮೆದುವಾಗಿ ನುಡಿದಳು 

“ ನಿಮ್ಮ ಮನಿ ಮಂದಿ ಎಲ್ಲರಿಗೂ ಒಳ್ಳೇ ದೊಡ್ಡತನ ಅದೆ, ನನಗೆ 
ಒಂದೊಂದು ಸಲ ಎಂತದೂ ತಿಳಿಯದಿದ್ದರಿ, ಎಪರತಪರ ಮಾತನಾಡತೇನಿ. 
ನೀವು ತಪ್ಪು ತಿಳೀಬಾರದು ಅಷ್ಟೆ . ” 

ವಸಂತ ಸೂಕ್ಷ್ಮವಾಗಿ ಹೇಳಿದ 

“ನೀನು ಇನ್ನ ನಮ್ಮ ಮನಿ- ನಿಮ್ಮ ಮನಿ ಅಂತ ಬ್ಯಾರೆ- ಬ್ಯಾರೆ 
ಮಾಡಿಕೊಂಡಿದ್ರಿ , ನಮ್ಮದು ಎಲ್ಲಾ ಒಂದೇ ಮನಿ ಅಂತ ಅಂದುಕೊಂಡರು, 
ಆಗ ನಿನಗ ಹೀಗನಿಸದಿಲ್ಲ. ” 

ಕ್ಷಣಕ್ಷಣಕ್ಕೂ ತಾನು ತಪ್ಪುತ್ತಿರುವೆ ಅನಿಸಿತು ಬೃಂದಾಗೆ . ಅವಳು 
ಮೆದುವಾಗಿ ಅಂದಳು 

“ ಯೋಗ್ಯತಾದಾಗೆ ನನ್ನ ತೌರುಮನಿಗೂ , ನಿಮ್ಮ ಮನಿಗೂ ಅಜ 
ಗಜಾಂತರ ಅದ, ಅದನ್ನ ಸಮತೋಲನ ಮಾಡಿಕೊಂಡರೂ ಉದಾರತಾ 
ನಿಮ್ಮದು, ಒಂದು ಸಣ್ಣ ಮನಿಯಿಂದ ತುಂಬಾ ದೊಡ್ಡ ಮನಿಗೆ ಬಂದೇನಿ. 
ಇನ್ನೂ ಬಹಳ ತಪ್ಪು ಮಾಡಬಹುದರಿ ನಾನು , ನೀವು ಎಲ್ಲ ತಿದಿ ಕೊಡ 
ಬೇಕು. ” 

“ ಹಂ , ತಿದ್ದಿ ಕೊಡತೇನಿ ಕೇಳು, ಮನಿ ಕೆಲಸ ನನ್ನ ಸೇವಾದ ಚಿಂತಿ 
ಬಿಟ್ಟು ಬಿಡು ನೀನು. ನನ್ನ ಪಕ್ಕದಲ್ಲಿ ಕೂತು ಹರಟೆ ಹೊಡೀತಿದ್ದರೆ ಸಾಕು. 
ಮತ್ತೇನೂ ಬ್ಯಾಡ.” 

11 . 

ಬೃಂದಾ ಮತ್ತೆ ಮೊದಲಿನ ಸುದ್ದಿಗೆ ಬದಿದ್ದಳು 
“ ಹಂಗಾದರ ನನಗ ನಿಮ್ಮ ಕಾಲು ತೋರಿಸೋದಿಲ್ಲ.” 

ವಸಂತ ತಟ್ಟನೆ ತನ್ನ ಸೊಂಟಕ್ಕೆ ಕೈಹಾಕಿ ಬೆಲ್ಬ ನ್ನು ಬಿಚ್ಚ ತೊಡಗಿದ. 
ಬೃಂದಾ ಒಂದುಗಳಿಗೆ ಅವಾಕ್ಕಾದಳು. 
- ಅವನು ಸೋಫಾದಲ್ಲಿ ಒರಗಿದ ಹಾಗೇ ಮೂರು- ನಾಲ್ಕು ಬಕಲ್ಲುಗಳನ್ನು 
ಬಿಚ್ಚಿ ಅನಾಮತ್ತಾಗಿ ಆ ಕೃತಕ ಕಾಲುಗಳನ್ನು ಕಳಚಿ ಎದುರಿಗಿಟ್ಟು ಕೊಂಡು 
ಕಾಲಿನವನಾಗಿ ಕುಳಿತು ಬೃಂದಾಗೆ ಹೇಳಿದ 

“ನಿರ್ಮಲಾ ನೋಡು! ಒಮ್ಮೆ ನೋಡಿಬಿಡು. ನಿನ್ನ ವಸಂತ ಮೊದ 
ಲಿಗೆ ಮನ್ಮಥನಂತಿದ್ದ . ಇದೀಗ ಅರುಣನಾಗಿದ್ದಾನೆ. ಗಳಿಗೆಗೊಮ್ಮೆ ನೀನು 
ಇದನ್ನ ನೋಡಬಾರದು ; ನೋಡಿ ಮನನೋಯಬಾರದು. ಇಲ್ಲಿ ಕೇಳು.... 
ನಾನು ಹುಟ್ಟಾ ಹೆಳವನಲ್ಲ ನಿನಗೆ ಹುಟ್ಟುವ ಮಕ್ಕಳು ಸಕ್ಕರಿ ಬೊಂಬಿಯಾಗಿ 
ಹುಟ್ಟವೆ. ನನ್ನ ಕಾಲಿನ ಬಗ್ಗೆ ನೀನು ಚಿಂತಿ ಮಾಡಬ್ಯಾಡ. ” 
- ಬೃಂದಾ ತುಟಿಬಿಗಿದು ಭರದಿಂದ ನುಗ್ಗಿ ಬಂದ ವ್ಯಥೆ ತಡೆದುಕೊಂಡಳು . 
ಮತ್ತು ಹತ್ತಿರ ಸರಿದು ಆ ಮೊಂಡು ಕಾಲುಗಳನ್ನು ಸವರಿದಳು . 

ದಂತದ ವಿಗ್ರಹಗಳಂತಿದ್ದ ಕಾಲುಗಳು , ಸದಾ ಮುಚ್ಚಿರುವ ತೊಡೆ 
ಹಾಲಿನಂತೆ ಶುಭ್ರವಾಗಿದೆ. ಆದರೆ ಮೊಣಕಾಲ ಗಂಟಿನ ಹತ್ತಿರ ಎರಡು 
ಕಡೆಯಿಂದಲೂ ಹಿಡಿದ ಕ್ಲಿಪ್ಪಿನ ಗುರುತು ಮಾತ್ರ ಕೆಂಪಾಗಿ ಕಾಣಿಸುತ್ತಿದೆ. 

ಇಂತಹ ಸುಭದ ಕಾಲುಗಳು ಮುರಿದಾಗ ಆಗಬಹುದಾದ ಯಾತನೆ, 
ನೋವು, ಸಂಕಟಗಳು ಈಗ ಬೃಂದಾಗೆ ಆದವು. 

- ಅವಳ ಕಲ್ಪನೆ ಅಂತರಿಕ್ಷಕ್ಕೆ ಹಾರಿತು, ಅಂತರಿಕ್ಷದಿಂದ ತಟ್ಟನೆ 
ಗುಡ್ಡದ ಮೇಲೋ , ಬೆಟ್ಟದಮೇಲೋ , ಹಳ್ಳ ಕ್ರೋ - ಕೊಳ್ಳಕ್ಕೋ ಬಿದ್ದರೆ 
ಮನುಷ್ಯನ ಗತಿ ಹೇಗಾಗಬಹುದು. 

ಅವಳು ಇನ್ನು ಕಲ್ಪಿಸದಾದಳು . ಕಣ್ಣು ಒರೆಸಿಕೊಂಡು ಹೇಳಿದಳು 
“ ಸಾಕು , ನಾನು ಇನ್ನು ನೋಡಲೊಲ್ಲೆ , ಈಗ ನಾನೇ ಹಾಕತೇನಿ ಇದನ್ನ . ” 
ವಸಂತ ಎದುರಿಗಿದ್ದ ಕಾಲುಗಳನ್ನು ಹತ್ತಿರಕ್ಕೆಳೆದುಕೊಳ್ಳುತ್ತಾ ಹೇಳಿದ 

“ಬ್ಯಾಡಬಿಡು ಬೃಂದಾದೇವಿ, ಅದನ್ನ ಹಾಕೂದಂದರ ಕೀಲುಕುದುರೆ 
ಜೋಡಿಸಿದ್ದಂಗ, ನಾನು ಹಾಕಿಕೊಳೇನೆ.” 

ಬೃಂದಾ ಪಕ್ಕನೆ ನಕ್ಕಳು. ಅವನು ಹೇಳಿದ 

( ಬಿಸಿಲು - ಮಳೆ ಒಮ್ಮೆಲೇ ಬಂದಂಗೆ ಅ ತು - ನಕು ಬಿಟ್ರಯಲ್ಲ 
ನಿರ್ಮಲಾ ? ನೀನು ಹೀ೦ಗೇ ಇದ್ದರೆ ಸಾಕು. ” 

ಬೃಂದಾ ಭರವಸೆ ಕೊಡುವಂತೆ ಹೇಳಿದಳು ~ 

“ ಇನ್ನ ಮೇಲೆ ಹಾಂಗೇ ಇರತೇನಿ, ತಪ್ಪಿದರೆ ನೀವು ಇರತೀರಲ್ಲ 
ಬಗಲಲ್ಲೇ .” 

ಅಂತೇ ನಡೆದುಕೊಂಡು ಬಂದಿದ್ದಳು ಬೃಂದಾ, ಅತ್ತೆ - ಮಾವ- ಗಂಡ 
ಎಲ್ಲರೊಂದಿಗೆ ಸರಳತನದಿಂದ ನಗುನಗುತ್ತ ಇದ್ದಾಳೆ. 

ಆದರೆ ಇದೀಗ ತನ್ನ ತಂಗಿಯ ಒರಟುತನದಿಂದ ಗಂಡ ಏನು ಅಂದು 
ಕೊಳ್ಳುತ್ತಾರೋ ಎಂಬ ಶಂಕೆ ಬಂದಿದ್ದರೂ , ಅವನು ಅದನ್ನು ನಗೆಯಲ್ಲಿ ತೇಲಿ 
ಸಿದುದರಿಂದ ಅವಳಿಗೇ ಹೀನಾಯವೆನಿಸಿತು . 

ವಸಂತ ಆ ಚಿಕ್ಕ ಪತ್ರ ಹೆಂಡತಿಯ ಕೈಗೆ ಕೊಡುತ್ತಾ 

“ ನಿನ್ನ ತಂಗಿಗೆ ಹಣ ಕಳಿಸಿಕೊಡು ನಿರ್ಮಲಾ, ನೀನು ಕಳಿಸಿಕೊಡಲು 
ಮೊದಲೇ ಒಪ್ಪಿಕೊಂಡಿದ್ದಿ , ಈಗ ಅನುಮಾನ ಮಾಡಬೇಡ, ಅವಳ 
ಹೆಸರಿಗೇ ಮನಿಯಾರ್ಡರ್ ಮಾಡು , ಓದುವ ಉತ್ಸಾಹವಿರುವಾಗ ಓದಿಬಿಡಲಿ . ” 
- ಬೃಂದಾ ಹಗುರವಾಗಿ ಉಸಿರುಬಿಟ್ಟಳು. ಆದರೆ ವಸಂತನಿಗಿದ್ದ ಸಮಾ 
ಧಾನ ಅವಳಿಗಿರಲಿಲ್ಲ. ಅಂತೇ ಅವಳು ಮೃದುವಾಗಿ ನಕ್ಕು ಅಂದಳು 

“ ಕಳಿಸಿಕೊಡತೇನಿ, ಆದರ ಅವಳ ಹೆಸರಿಗೆ ಮಾತ್ರಾ ಕಳಿಸೋದಿಲ್ಲ. ಅಪ್ಪನ 
ಹೆಸರಿಗೆ ಕಳಿಸತೇನಿ. ಅವಳಂತೂ ಹುಚ ಹುಡಿಗೆ, ಹಾಂಗೆ ಬರದಾಳಂತ ನಾನು 
ಕಳಿಸಿಬಿಟ್ಟರ ಅವಳಿಗೆ ಚೇಳಿಗೆ ಪಾರುಪತ್ಯ ಕೊಟ್ಟ ಹಾಂಗಾಗತದ . ಅಪ್ಪ 
ಹ್ಯಾಂಗೂ ಅವಳಿಗೇ ಕೊಡತಾರ .” 

“ ಅದು ನಿನ್ನ ಇಷ್ಟ ಬಿಡು. ನಿನ್ನ ತಂಗಿಯ ಸುದ್ದಿ ನಿನಗೆ ಗೊತ್ತಿದ್ದಂಗ 
ನನಗೆ ಗೊತ್ತಿಲ್ಲ. ಮುದವೀಗೆ ಬಂದಾಗ ಸಹಾ ನಾನು ಆಕೀನ ಸರೀಗ ನೋಡಲೇ 
ಇಲ್ಲ . ಗದ್ದಲದಾಗ ಎಲ್ಲಿದ್ದಳೋ ನಾಕು ದಿನ ? ” 
- ಬೃಂದಾಗೆ ಕೂಡಲೇ ಆ ದಿನದ ನೆನಪು ಬಂದಿತು . ಮದುವೆಯ 
ದಿನವೇ ಹೇಗೆ ವಾದಿಸಿದ್ದಳು ಗೋದಾವರಿ ! 

ಅವಳ ಮನದಲ್ಲಿ ಏನಿದ್ದಿರಬಹುದು ನನ್ನ ಬಗೆಗೆ, ಇಷ್ಟು ಸಣ್ಣ 
ವಯಸ್ಸಿಗೆ ಹೀಗಾದರೆ ಮುಂದೆ ಹೇಗೆ ? ಈಗಲೂ ಈ ಸಣ್ಣ ಪತ್ರವನ್ನೂ 
ಅಸೂಯೆಯ ಮಸಿಯಿಂದಲೇ ಬರೆದಿದ್ದಾಳಲ್ಲ. ಎಂತಹ ಛಲವಾದಿಯವಳು !! 

ಮನದಲ್ಲಿ ಹೀಗೆ ಯೋಚಿಸುತ್ತಲೇ ಅವಳು 

“ ನಿಮ್ಮ ಮನಿ ಹುಡಿಗೇರ ಮುಂದೆ ಬರಲಿಕ್ಕೆ ನಾಚಿಕೊಂಡು ಆಚೆಕಡಿ 
ಖೋಲಿಯಾಗೇ ಕುಳಿತಿದ್ದಳು ಮೂರು ದಿನ ಮದಿವಿ ದಿನ ಸಂಜೆ ಮುಂದ 
ತಾರಾ ವೈನಿ ಬಲವಂತಮಾಡಿ ಮುಂದಿನ ಬಾಗಲಾಗ ಅರಿಶಿಣ - ಕುಂಕುಮ 
ಕೊಡಲಿಕ್ಕೆ ನಿಲ್ಲಿಸಿದ್ದರು ಅಷ್ಟೆ . ಆಕೆ ಯಾವಾಗಲೂ ಹಾಂಗೆ, ಒಂದು 
ನಮೂನೆ ಮುಂಗಸಿ ಹಂಗೆ. ” 

ವಸಂತ ಪಕಪಕ ನಗುತ್ತಿರುವಾಗ ಅವಳು ಗಾಡ್ರೆಜ್ಜಿನಿಂದ ಹಣ ತೆಗೆದು 
ಮನಿಯಾರ್ಡರ್ ಮಾಡಲು ಹವಣಿಸಿದಳು, ಹಣವನ್ನು ತಂದೆಯ ಹೆಸರಿಗೆ 
ಮನಿಯಾರ್ಡರ್ ಮಾಡಿ ತಂದೆಗೆ ಮತ್ತೆ ಗೋದಾವರಿಗೆ ಇಬ್ಬರಿಗೂ ಪತ್ರ 
ಬರೆದು ಹಾಕಿದಳು . 


೨೪ 


“ಗೋದಾನೀನು ತಿಳಿಸಿರುವಂತೆ ನಿನ್ನ ಕಾಲೇಜಿನ ಖರ್ಚಿಗಾಗಿ ನೂರು 
ರೂಪಾಯಿ ಕಳಿಸಿದ್ದೇನೆ ಅಪ್ಪನ ಹೆಸರಿಗೆ, ಎಲ್ಲವನ್ನೂ ನೀನೇ ತೆಗೆದುಕೋ , 
ಆದರೆ ನಾನು ಕಲಿಯಲಿಕ್ಕೆಂದು ಕಳಿಸಿದ ಹಣವನ್ನು ಅಪವ್ಯಯ ಮಾಡಬೇಡ. 
ನಿಜ ಅಂದರೆ ಈಗ ನಾನು ಕಳೆಸಿರುವ ಹಣ- ನಿನ್ನ ಈ ವರ್ಷದ ಖರ್ಚಿಗೆಲ್ಲ 
ಮುಟ್ಟುತ್ತದೆ. ನೀನು ಜಾಣೆಇದ್ದಿ , ಖಂಡಿತ ಪಾಸಾಗುತ್ತಿ , ಅಮ್ಮನಿಗೆ, 
ಅಪ್ಪನಿಗೆ ಬೇಸರಕೊಡಬೇಡ, ಮತ್ತೆ ಹಣ ಬೇಕಾದರೆ ಬರಿ. ಈಗ ನೀನೆ 
ಮನೆಗೆ ಹಿರೀ ಮಗಳಾಗಿದ್ದಿ - ರಾಘ ವಿನತಾರಿಗೆ ಪಾಠಹೇಳಿಕೊಡು, ಅಮ್ಮನಿಗೆ 
ಒಂದಿಷ್ಟು ನೆರವುಕೊಡು. ನೀನು ಸಮನಾಗಿ ನಡಕೊಂಡರೆ ನೀನು ಡಿಗ್ರಿ 
ತಗೊಳೋವರೀಗೂ ಕಲಿಸೋದು ನನ್ನದದೆ. ನಿನ್ನ ಇಚ್ಚಾಏನದೆ ತಿಳಿಸು. 

ಅಮ್ಮನಿಗೆ, ಅಪ್ಪಗೆ, ರುಕ್ಕಿಣೀಬಾಯಾರಿಗೆ ನಮಸ್ಕಾರ ಹೇಳು ಮಕ್ಕಳಿಗೆ 
ಆಶೀರ್ವಾದವದೆ , ಸಮವಾಗಿ ಉತ್ತರಬರಿ, ನಿನ್ನ ಭಾವ ದೇವರಂಥವರು. 
ಅವರೇ ಈಗ ನಿನಗೆ ಹಣ ಕಳಿಸಿದ್ದಾರೆ. ಮುಂದಿನ ಸೂಟಿಯಲ್ಲಿ ನಮ್ಮಲ್ಲಿಗೆ 
ಬರುವಿಯಂತೆ. ನಿಮ್ಮಲ್ಲಿಯ ಕ್ಷೇಮಕ್ಕೆ ಬರಿಯುತ್ತಿರು. ” 

ಆಶೀರ್ವಾದಗಳು - ನಿನ್ನ ಬೃಂದಾ. 
ಅಕ್ಕನ ಬರವಣಿಗೆ ಎಲ್ಲವೂ ಬೋಚಾಳಿ ಎನಿಸಿತು ಗೋದಾವರಿಗೆ. 
ತಾನುಮಾತ್ರಾ ಓದಿ ಚರಚರನೆ ಹರಿದು ಒಲೆಗೆ ಹಾಕಿಬಂದಳು. 

ನಿಜವಾಗಿಯೂ ನನ್ನ ಮೇಲೆ ಅಷ್ಟು ನಂಬಿಕೆ, ಅಭಿಮಾನ, ಪ್ರೀತಿಗಳು 
ಇದ್ದಿದ್ದರೆ ಅಪ್ಪನ ಹೆಸರಿಗೇಕೆ ಹಣ ಕಳಿಸಬೇಕಿತ್ತು ? ತಾನೇ ಉದ್ಧಾರ 
ಮಾಡುವವಳೆಂದು ಎಲ್ಲರಿಗೂ ಗೊತ್ತಾಗಬೇಕಲ್ಲ. ಅದಕ್ಕೆ ಈ ಉಪಾಯ . 
ಇರಲಿ ನೋಡೋಣ ಎಂದುಕೊಂಡಳು ಗೋದಾವರಿ, 
- ಬೃಂದಾ ತಂದೆಗೆ ಬರೆದ ಪತ್ರವೂ ಆ ದಿನವೇ ತಲುಪಿತಾದರೂ ಗೋದಾ 
ವರಿ ತನಗೂ ಪತ್ರ ಬಂದಿದೆಯೆಂದು ತಂದೆಗೆ ತಿಳಿಸಲಿಲ್ಲ. ಅವಳು ಕಾದು 
ನಿಂತು ಪೋಷ್ಟು ತೆಗೆದುಕೊಂಡಿದ್ದಳಾದರೂ ಈ ಗುಟ್ಟು ಮರುಗಳಿಗೆ ತಿಳಿಯದೆ 
ಹೋಗಲಿಲ್ಲ. ಬೃಂದಾ ತಂದೆಯ ಪತ್ರದಲ್ಲೂ ಗೋದಾವರಿಗೆ ಬರೆದ ವಿಷಯ 
ತಿಳಿಸಿದ್ದಾಳೆ. 

ಸುಬ್ಬಣಾಚಾರ್ಯರು ಗೋದಾವರಿಯನ್ನು ಮೆದುವಾಗಿ ಕೇಳಿದ್ದರು. 
- “ ಬೃಂದಾ ಏನು ಬರೆದಾಳವ್ವ ನಿನಗೆ ? ” - ಎಂದು. ಗೋದಾವರಿ ಮುಖ 
ಊದಿಸಿಕೊಂಡಳು 

“ ಎಂತ ಬದನೇಕಾಯೂ ಇಲ್ಲ . ನಿನ್ನ ಕಾಲೇಜಿನ ಖರ್ಚಿಗಂತ ನೂರು 
ರೂಪಾಯಿ ಅಪ್ಪನ ಹೆಸರಿಗೆ ಕಳಿಸೇನಿ, ತೆಗೆದುಕೊ ಅಂತ ಬರೆದಾಳೆ ಅಷ್ಟೆ ” 

ತಮ್ಮ ವೃದ್ಧಾಪ್ಯದಲ್ಲಿ ಗುಣವಂತೆ ಮಗಳನ್ನು ಕುಂಟನಿಗೆ ಕಟ್ಟಿ 
ಅವಳಿಂದ ತಾವು ಬದುಕಬೇಕಾಗಿದೆಯಲ್ಲ ಎಂಬ ನೋವೇ ಅವರ ಎದೆಯ 
ಗೂಡಿನಲ್ಲಿ ಕುಳಿತು ಉಬ್ಬ ಸಪಡುತ್ತಿರುವಾಗ ಈ ಗೋದಾವರಿಯ ಆಟಾ 
ಬೋಪ ಅವರಿಗೆ ತೀರಾ ಬೇಸರ ತಂದಿತ್ತು . 

ಅವಳು ಮೆಟ್ರಿಕ್ಕು ಫಸ್ಟ್ ಕ್ಲಾಸಿನಲ್ಲಿ ಪಾಸಾದದ್ದು ಯಾರಿಗೇನೂ ಸಂತಸದ 
ಸುದ್ದಿಯಾಗಿರಲಿಲ್ಲ. ಅವಳಮಟ್ಟಿಗೆ ಅದು ಮಂಗನಿಗೆ ಭಂಗಿಕುಡಿಸಿದಂತಾಗಿದೆ. 

* ಅಕ್ಕನ ಮದುವೆಯಾದ ಮೇಲೆ ಒಂದಿಷ್ಟು ಬಟ್ಟೆ ಬರೆಗಳೂ , ಕೈಯಲ್ಲಿ | 
ಕಾಸೂ ಸೇರಿ ಅವಳನ್ನು ಹಿಡಿದು ನಿಲ್ಲಿಸುವವರಿಲ್ಲ ಎಂದಾಗಿತ್ತು . ಈಗ 
ಪಾಸೂ ಆದ್ದರಿಂದ ತಂದೆ - ತಾಯಿಯರ ಲಕ್ಷವೇ ಇಲ್ಲದಂತಾಯಿತು. 

ಈ ಬಗ್ಗೆ ಸುಬ್ಬಣಾಚಾರ್ಯರ, ತುಂಗಾಬಾಯಿಯ ಅಭಿಪ್ರಾಯವೇ 
ಬೇರೆಯಾಗಿದೆ. 

ಗೋದಾವರಿಗೂ ಹದಿನೇಳು ವರ್ಷವಾಯಿತು. ಎಲ್ಲಾದರೂ ಒಂದು 
ಗಂಡುನೋಡಿ ಮದುವೆಮಾಡಿ ದಾಟಿಸಿದರೆ ಅವರಿಗೆ ಸಾಕಾಗಿದೆ. ಗೋದಾ 
ವರಿಗೆ ಇದಕ್ಕಿಂತ ಇನ್ನು ವಿದ್ಯೆಯಾಕೆ, ಮನೆಯ ಒಂದೇ ಗಂಡುಮಗು 
ರಾಘವನಿಗೆ ಚೆನ್ನಾಗಿ ವಿದ್ಯೆ ಕಲಿಸಿದರೆ ಸಾಕು. ಮಾರಿದರೆ ಮದುವೆಯಾಗುವ 
ವರಗೆ ಗೋದಾ ಯಾವುದಾದರೂ ಹಂಗಾಮಿ ಕೆಲಸಕ್ಕೆ ಸೇರಿದರೂ ಸಾಕು. 
. ಆದರೆ ಎಲ್ಲವೂ ಹಿರಿಯರ ಮನದ ಮಂಡಿಗಿ, ರುಕ್ಕಿಣೀಬಾಯಿಯವರ 
ಕೈಲೂ ಹೇಳಿಸಿಯಾಯಿತು. ಗೋದಾ ಕಲ್ಲು ಗುಂಡಿನಂತಿದ್ದಳು. ಯಾರಿಗೂ 
ಪ್ರತಿಹೇಳಲಿಲ್ಲ ಹಾಗೇ ಯಾರಮಾತೂ ಕಿವಿಗೆ ಹಾಕಿಕೊಳ್ಳಲಿಲ್ಲ. ತನ್ನ 
ಪಾಡಿಗೆ ತಾನು ಫಾರಂ ತಂದು ಭರ್ತಿಮಾಡಿ ಸಹಿಗಾಗಿ ತಂದೆಯ ಮುಂದೆ 
ತಂದುಹಿಡಿದಳು . ಇನ್ನೂ ಈ ಭವಣೆಯ ಬದುಕಿನೊಂದಿಗೆ ಹೋರಾಡಲಾರದೆ 
ತಂದೆ ಮಾತನಾಡದೆ ಸಹಿ ಹಾಕಿಕೊಟ್ಟು 

“ ಹಣ ಎಷ್ಟು ಬೇಕವ್ವ ? ” - ಎಂದರು . 
ಮುಲಾಜಿಲ್ಲದೆ ಉತ್ತರ ಬಂತು 
“ ಈಗ ನೂರುರೂಪಾಯಿ ಬೇಕಪ್ಪ ? ” 
ಸುಬ್ಬಣಾಚಾರ್ಯರು ಬಾಯಿ ಕಳೆದರು 
“ನೂರುರೂಪಾಯಿ ಯಾಕವ್ವ ಈಗ ? ” 

ತಂದೆಗೆ ವರದಿ ಒಪ್ಪಿಸುವುದು ಅವಳಿಗೆ ಈಗ ಬೇಕಿಲ್ಲದಿದ್ದರೂ ಹಣ ಕೈಗೆ | 
ಬರುವವರೆಗೆ ಸ್ವಲ್ಪ ತಗ್ಗಬೇಕಿತ್ತು , ಸರಸರನೆ ಎಪ್ಪತ್ತು - ಎಂಭತ್ತು 
' ರೂಪಾಯಿನ ಲೆಕ್ಕ ಒಪ್ಪಿಸಿದಳು, 

ತಂದೆ ತಲೆಕೆರೆದುಕೊಂಡರು. ಅವರು ಕಾಲೇಜು ಹಾಗಿರಲಿ ; ಹೈಸ್ಕೂ 
ಲಿನ ಮುಖವನ್ನು ಕಂಡವರಲ್ಲ ಅವರು. ಬೃಂದಾ ಹೇಗೆ ಹೈಸ್ಕೂಲು ಓದಿದ | 

ಳೆಂದು ಇದೀಗ ಅವರು ಜ್ಞಾಪಿಸಿಕೊಳ್ಳುತ್ತಿದ್ದಾರೆ. ಮತ್ತು ಅವಳು ಕಾಲೇಜು 
ಓದಿ ಏನುಮಾಡುತ್ತಾಳೆಂದೇ ಅವರಿಗೆ ತಿಳಿಯದು. ಅದನ್ನ ಬೆದಕುವುದಕ್ಕಿಂತ 
ಬೃಂದಾ ಕಳಸಿದ ಹಣ ಅವಳ ಕೈಗೆ ಹಾಕಿ ಕೈ ತೊಳೆದುಕೊಳ್ಳುವುದು 
ಒಳ್ಳೆಯದೆಂದು ಅವರಿಗೆ ಅನಿಸಿತು. 
- ಅವರು ಮಾಡಿದ್ದಾದರೂ ಹಾಗೆಯೇ . ಆದರೆ ಆ ಹಣವನ್ನು ಕೊಡು 
ವಾಗ ಮಾತ್ರ 

“ ಬೃಂದಾ ಇಷ್ಟು ಹಣವನ್ನು ಯಾಕೆ ಕಳಿಸಿದಳು ಈ ಹುಡುಗಿಗೆ ? 
ಅವರು ಕೊಡುತ್ತಾರೆಂದು ನಾವು ಹೀಗೆ ತೆಗೆದುಕೊಳ್ಳುವುದೇ ? ” 

ಎಂಬ ಯೋಚನೆ ಬಂದಿತು. ಹಾಗೂ ಬೃಂದಾ ಬರೆದೇ ಬಿಟ್ಟಿದ್ದಾಳೆ. 

ಈ ಹಣವನ್ನು ಗೋದಾವರಿಗೆಂದೇ ಕಳಿಸಿದ್ದೇನೆ. ಅವಳಿಗೆ ಅವಶ್ಯ 
ಬಿದ್ದಾಗ ಕೊಟ್ಟು ಬಿಡಿ ಎಂದು 
* ಗೋದಾವರಿ ನೂರುರೂಪಾಯಿ ತೆಗೆದುಕೊಂಡು ಹಕ್ಕಿಯಂತೆ ಹಾರಿದಳು. 
ಮತ್ತೆ ವಾರದಲ್ಲೇ ಅವಳು ಅಪೂಟ್ ಕಾಲೇಜು ಹುಡುಗಿಯಾದಳು ಕೈಯಲ್ಲಿ 
ಹಣ, ಮೈಯಲ್ಲಿ ನೆಣ , ಫಸ್ಟ್ ಕ್ಲಾಸೆಂಬ ಹೆಮ್ಮೆ , ಒಂದಿಷ್ಟು ಚೆಲುವು ಎಲ್ಲವೂ 
ಸೇರಿ ಈಗ ಯಾರೂ ಅವಳನ್ನು ಮಾತಾಡಿಸುವಂತಿರಲಿಲ್ಲ . 
- ಸುಬ್ಬಣಾಚಾರ್ಯರು ಮುಂದಿನ ಯೋಚನೆಯನ್ನೇ ಬಿಟ್ಟರು. ಜೀವಿತದ . 
ನಿರಂತರ ಭವಣೆ ಅವರ ಚೈತನ್ಯವನ್ನೇ ಹಣ್ಣು ಮಾಡಿಬಿಟ್ಟಿತ್ತು . ಅವರಿಗೆ ಈಗ 
ಬಾಪೂರಾಯರು ಒಂದು ಹಗುರದ ಕಾರ್ಯಕ್ರಮ ಹಾಕಿಕೊಟ್ಟಿದ್ದಾರೆ, ಅದ 
ಕ್ಕಿಂತ ಹೆಚ್ಚಿನದು ಏನೂ ಬೇಡ ಅವರಿಗೆ , 
* ದಿನಾ ಬೆಳಗಿನ ವೇಳೆ ಮಾರುತಿಗುಡಿಯ ಪೂಜೆಮುಗಿಸಿ ಅಂಗಡಿಗೆ ಬಂದು 
ಕುಳಿತರೆ ಸಂಜೆಯವರೆಗೆ ವ್ಯಾಪಾರ, ಸಂಜೆಯವೇಳೆ ಇವರು ಪೂಜೆಗೆಹೋದಾಗ 
ಹುಡುಗರು ಯಾರಾದರೂ ಅಷ್ಟು ವ್ಯಾಪಾರಮಾಡುತ್ತಾರೆ, ಮತ್ತೆ ಸ್ವಲ್ಪ 
ಹೊತ್ತು ಅಂಗಡಿ, ಊಟ, ನಿದ್ದೆ , 

ಒಂದೇ ಬಗೆಯ ದಿನಚರಿ . ಹಲವು ವರ್ಷಗಳಿಂದ ಬಂದ ನಿಯಮವಿಲ್ಲದ 
ಜೀವನ ನಡೆಸಿ ರೋಸಿಹೋಗಿದ್ದ ಅವರ ಜೀವನಕ್ಕೆ ಈ ಪ್ರಾಣದೇವರ ಸನ್ನಿಧಿ, 
ಮತ್ತು ಹೆಚ್ಚು ಗದ್ದಲವಿಲ್ಲದೆ ಚಿಲ್ಲರೆ ವ್ಯಾಪಾರ ಮನಸ್ಸಿಗೆ ನೆಮ್ಮದಿ ತಂದಿದೆ. 

ಅಲ್ಲದೆ ಬದುಕೂ ಸುಗಮವಾಗಿ ಸಾಗುತ್ತಿದೆ. ತಾವು ಒಂದು ನೆಲೆಗೆ ನಿಲ್ಲುತಿರು 
ವಾಗ ಈ ಮಗಳು ಹೀಗೆ ಮಾಡುತ್ತಿರುವುದು ಅವರಿಗೆ ಬಹಳ ಕೆಡುಕೆನಿಸಿದೆ. 

ಆದರೆ ಅದರಿಂದ ಅವರು ಮತ್ತೆ ತಲೆಕೆಡಿಸಿಕೊಳ್ಳಲಿಲ್ಲ . ಆ ಮಾರುತಿ 
ನಡೆಸಿದಂತಾಗಲಿ, ಯಾವುದು ನನ್ನ ಕೈಲಿ- ಇಲ್ಲ. 

- ಎಂದುಕೊಂಡು ಆ ಯೋಚನೆಬಿಟ್ಟರು. ತಾಯಿಯ ಮಾತೆಂದರೆ 
ಗೋದಾವರಿಗೆ ಲೆಕ್ಕಷ್ಟೇ ಅಲ್ಲ, ಮತ್ತೆ ರುಕ್ಷ್ಮಿಣಿಬಾಯಿಯವರು ಕಂಡರೆ ಏನಾ 
ದರೂ ಬುದ್ಧಿವಾದ ಹೇಳಿಯಾರು ಎಂದು ಗೋದಾವರಿ ಅವರ ಮನೆಯ ಕಡೆ 
ಹೋಗುವುದನ್ನೇ ಬಿಟ್ಟಳು. ಅವರಾಗಿ ಹೇಳಿಕಳಿಸಿದರೂ ಚಮತ್ಕಾರವಾಗಿ 
ಉತ್ತರಕೊಟ್ಟು ಜಾರಿಕೊಳ್ಳುವ ಕಲೆ ಅವಳಿಗೆ ಗೊತ್ತಿದೆ. 

ಎಲ್ಲಾ ವಿಷಯಗಳೂ ರುಕ್ಷ್ಮಿಣಿಬಾಯಿಯವರಿಗೆ ಅಗೋಚರವೇನೂ ಅಲ್ಲ . 
ಅವರು ಸೂಕ್ಷ್ಮವಾಗಿ ಒಂದೆರಡುಬಾರಿ ಬೃಂದಾನಿಗೆ ಬರೆದೂ ಇದ್ದರು, ಬೃಂದಾ 
ಗಾದರೂ ಒಂದುಬಾರಿ ತೌರಿನವರೆಗೆ ಹೋಗಿ ಈಗಿನ ಪರಿಸ್ಥಿತಿನೋಡಿ ಬರಬೇಕು 
- ಎಂಬ ಇಷ್ಟ ಇದ್ದರೂ ಯಾಕೋ ಹೋಗಲು ಹಿಂದಲೇಟು, 

ತಾನು ಕುಂಟನನ್ನು ಮದುವೆಯಾಗಿರುವುದು ಈಗಂತೂ ಎಲ್ಲರಿಗೂ 
ತಿಳಿದೇ ಇದೆ . ಮುಖಕಂಡವರು ಬಾಯಿ ಉಪಚಾರಕ್ಕಾದರೂ ಅಗೋಚರ 
ವಾಗಿ ಅವರೆಲ್ಲರ ಮುಖಗಳಲ್ಲಿ ಮೂಡಿ ಬರುವ ಪ್ರಶ್ನೆಗಳಿಗೆ ನಾನು ಉತ್ತರ 
ಹೇಳಲಾರೆ ಸದ್ಯಕ್ಕೆ ಆ ಆಸೆ ಬೇಡವೆಂದು ಸುಮ್ಮನಿದ್ದಾಳೆ. 

ತಂಗಿಯಿಂದ ಮತ್ತೆ ಯಾವುದೇ ಬಗ್ಗೆ ಪತ್ರ ಬರಲಿಲ್ಲವಾದರೂ ರುಕ್ಕಿಣೀ 
ಬಾಯಿಯವರಿಂದ ಬಂದಿತ್ತು . 

ಬೃಂದಾ ತನ್ನ ಬೇಸರವನ್ನು ಗಂಡನಮುಂದೆ ತೋರಿಸಿಕೊಳ್ಳಲಿಲ್ಲ 
ವಾದರೂ ಅತ್ತೆಯಮುಂದೆ ಹೇಳಿಕೊಂಡಳು. 

“ನಮ್ಮ ಮನೀಲಿ ನಮ್ಮ ಗೋದಾವರೀದೆ ಒಂದು ನಮೂನೆ ಬರೇ 
ಹಟಮಾರಿ ಹುಡಿಗೆ. ಅಮ್ಮನಿಗೆ- ಅಪ್ಪನಿಗೆ ಭಯೂದಕ್ಕೂ ಬರೂದಿಲ್ಲ. 
ನಾನು ಹಣ ಕಳಿಸಿದ್ದಕ್ಕೆ ಒಂದು ಪತ್ರಸಹ ಬರೀಲಿಲ್ಲ. ” 

ತಾವು ಏನಂದುಕೊಳ್ಳುವರೋ ಎಂಬ ಆತಂಕದಿಂದಲೇ ಅವಳು ಆ 
ಮಾತಾಡಿದಳೆಂದು ಸೀತಾಬಾಯಿಯವರಿಗೆ ತಿಳಿಯಿತು. ಸೊಸೆಯ ಸ್ವಭಾವ 
ವನ್ನು ತಿಳಿದು ಅವರು ಬಹಳ ಸರಳವಾಗಿ ಅಂದರು 

“ ಆ ಹುಡಿಗೆ ಮಾತು ಏನದೆ ಬಿಡು. ಇನ್ನು ನಾಕುದಿನ ಹೀಂಗೇ 
- ಹಾರಾಡಿಯಾಳು . ಅವಳಿಗೂ ಒಂದು ಮದವಿ ಆತೂ ಅಂದರ ಆಗ ತಾನೇ 
ಮೆತ್ತಗಾಗತಾಳ.” 

- ಅವರ ಆ ಮಾತು ಸಹಜ ಹೇಳಿದರೆಂದು ತಿಳಿಯಿತು ಬೃಂದಾಗೆ, ಆದರೆ 
ಗೋದಾವರಿಯ ಬಗೆಗೆ ಅವಳಿಗೆ ನಂಬಿಕೆ ಬರಲೊಲ್ಲದು. 

ತನ್ನ ಮೇಲೇಕೆ ಅವಳಿಗೆ ದ್ವೇಷ ಬೆಳೆಯುತ್ತಿದೆಯೆಂದು ಅವಳಿಗೆ ತಿಳಿ 
ಯದು. 
- ಬೃಂದಾ ಹೊರನೋಟಕ್ಕೆ ನಗುನಗುತ್ತ ಗೆಲುವಾಗಿರುತ್ತಾಳೆ, ಪ್ರತಿದಿನವೂ 
ಸಂಜೆಯವೇಳೆ ಗಂಡನ ಜೊತೆಗೆ ಕಾರಿನಲ್ಲಿ ವಿಹಾರ ಹೋಗುತ್ತಾಳೆ. ಅವನ 
ಜೊತೆಗೆ ಇಂಗ್ಲಿಷ್ ಸಿನಿಮಾ ನೋಡುವುದುಂಟು . ಮತ್ತು ಮನೆಯಲ್ಲಿ ಉಳಿ 
ದಾಗ ವಸಂತ ಅವಳಿಗೆ ಒಳ್ಳೆಯ ಇಂಗ್ಲೀಷ್ ಕಾದಂಬರಿ ಓದಿಹೇಳುವುದುಂಟು. 
ಜೊತೆಗೆ ವಸಂತನಿಗೆ ಮಧುರವಾದ ಕಂಠವಿದೆ. ಹೆಂಡತಿಯ ತೊಡೆಗೆ ತಾಳ 
ತಟ್ಟುತ್ತಾ ಅವನು ಭಾವಗೀತೆಗಳನ್ನ ಇಂಪಾಗಿ ಹಾಡುತ್ತಾನೆ. 

ಒಮೊಮ್ಮೆ ಅವನು ಹೆಂಡತಿಯ ತೊಡೆಯ ಮೇಲೆ ಒಂದು ಆಶುಕವನ 
ಕಟ್ಟಿ ಹಾಡುವುದುಂಟು. 

ಆ ಸಮಯ ಎಂತಹ ರಸಮಯ . ಗಂಡನ ಮುಂಗುರುಳಿನಲ್ಲಿ ಬೆರಳಾಡಿ 
ಸುತ್ತ ಅವಳು ಯೋಚಿಸುತ್ತಾಳೆ, 

ನನ್ನ ಗಂಡ ಗಂಧರ್ವ ! ರೂಪಿನಲ್ಲಿ, ಕಂಠಮಾಧುರ್ಯದಲ್ಲಿ ! 

ಆದರೆ ಭಗವಂತ ಎಂತಹ ನಿರ್ದಯ ! ಇಂಥ ಹೂಮನದವರಿಗೆ, ಈ 
ನಿರ್ದೋಷಿಗೆ ಇಂತಹ ಘೋರಶಿಕ್ಷೆಯೇ ? 
- ಹಿಂದಿನ - ಮುಂದಿನ ಜನುಮಗಳ ಬಗ್ಗೆ ಅವಳಿಗೇನೂ ಗೊತ್ತಿಲ್ಲ. ಹಿಂದಿನ 
ಜನುಮದಲ್ಲಾದರೂ ಇವರು ಯಾರಿಗೂ , ಏನೂ ನೋವು ಕೊಡದವರೆಂದು 
- ಅವಳಿಗೆ ನಂಬಿಕೆ ಇದೆ. 

ಅವಳಿಗೆ ಹಾಗೇ ತನ್ನ ತಂದೆ- ತಾಯಿಯದೂ ನೆನಪು ಬರುತ್ತದೆ, 
ತನ್ನ ತಂದೆ- ತಾಯಿ ಹಾಲಿನಂಥ ಹೃದಯದವರು . ಅಂಥವರಿಗೆ ಎಂತಹ 

ತನ್ನ ಕಕ್ಕ - ಕಕ್ಕಿ ತಂದೆಗೆ - ತಾಯಿರ ಮಾಡಬಾರದ ಹಿಂಸೆಮಾಡಿ ಮನೆ 
ಯಿಂದ ಹೊರಡಿಸಿದುದು ಅವಳಿಗೆ ಚೆನ್ನಾಗಿ ನೆನಪಿದೆ. 

ಆದರೂ ಅಂಥವರ ಹೊಟ್ಟೆಯಲ್ಲಿ ಈಗ ಗೋದಾವರಿಯಂಥ ಅಸೂಯಾ 
ಪರ ಹುಡುಗಿ ಹುಟ್ಟಿದ್ದಾಳಲ್ಲ, ಇದು ಯಾರ ಶಾಪವಿರಬಹುದು ? 


೨೫ 


- ಮನದೊಳಗೆ ಈ ಕುಟ್ಟಿ ಕೊರೆಯುತ್ತಿದ್ದರೂ ಅವಳು ಗಂಡನಪ್ರೀತಿಗಾಗಿ 
ಅತ್ತೆಯ ವಾತ್ಸಲ್ಯಕ್ಕಾಗಿ ಉಂಡು ಉಟ್ಟು ನಲಿಯಬೇಕು. 

. ಹೇಳಿಕೇಳಿ ಶ್ರೀಮಂತ ಕುಟುಂಬ ; ಮೂರುಮೂರು ದಿನಕ್ಕೂ ಅತ್ತೆ 
ಯೊಂದಿಗೆ, ಗಂಡನೊಂದಿಗೆ ಅಲ್ಲಿ - ಇಲ್ಲಿ ಹೋಗುವುದು ಇದ್ದೇ ಇರುತ್ತದೆ, 
ಆಗ ತನ್ನ ಹೇರಳವಾದಕೂದಲನ್ನು ಅನೇಕ ವಿನ್ಯಾಸಗಳಲ್ಲಿ ಕಿನ್ನರಿಯಿಂತೆ ಹೆರಳು 
ಕಟ್ಟುತ್ತಾಳೆ, ಪೌಡರು ಹಚ್ಚಲೇಬೇಕು. ಸಮಯೋಚಿತ ಆಭರಣ ತೊಡಲೇ 
ಬೇಕು ವರ್ಣರಂಜಿತ ಸೀರೆಯುಡಲೇಬೇಕು. ಹಾಗೆ ಅವಳು ವಿಶೇಷರೀತಿಯಿಂದ 
ಅಲಂಕರಿಸಿಕೊಂಡಾಗಲೆಲ್ಲಾ ಅವನು ಫೋಟೋ ತೆಗೆಯದೇ ಇರುತ್ತಿರಲಿಲ್ಲ. 

ತಮ್ಮ ಮನೆಯ ಸುತ್ತಲಿನತೋಟದಲ್ಲಿ ಅವಳು ಯಾವುದಾದರೂ ಒಂದು 
ಕೋನದಲ್ಲಿ ಸುಂದರ ವಿನ್ಯಾಸದಲ್ಲಿ ನಿಲ್ಲಬೇಕು, ಆ ಗಳಿಗೆಯೇ ಅವನು 
ಫೋಟೋ ತೆಗೆಯುತ್ತಾನೆ. 
- ಅವರು ಆಗಾಗ್ಗೆ ಶ್ರೀಮಂತರ ಮನೆಯ ಡಿನ್ನರ್ ಪಾರ್ಟಿಗಳಿಗೆಹೋಗುವು... 
ದುಂಟು, ಅಲ್ಲೆಲ್ಲ ಹೋದಾಗ ಎಲ್ಲರೂ ಇಂಗ್ಲೀಷಿನಲ್ಲೇ ಮಾತಾಡುವಾಗ 
ತನಗೆ ಬರುವ ಇಂಗ್ಲೀಷು ಸಾಲದು ಎನಿಸಿತು ಬೃಂದಾಗೆ, ಅಂದಿನಿಂದಲೇ 
ವಸಂತ ಅವಳಿಗೆ ಮೇಷ್ಟರಾದ ಕೆಲವೇ ದಿನಗಳಲ್ಲಿ ಅವಳು ಸೊಗಸಿನ ಇಂಗ್ಲಿಷ್ 
ಮಾತನಾಡುವುದನ್ನು ಕಲಿತಳು. 

- ಹುಟ್ಟಾ ಬಡತನದಲ್ಲಿ ಬೆಳೆದ ಬೃಂದಾ ಈಗ ತಾಜಾ ಶ್ರೀಮಂತ 
ಳಾಗಿದ್ದಳು ಸಿರಿವಂತಿಕೆ, ಬಡತನಕ್ಕೆ ಎರಡಕ್ಕೂ ಹೊಂದಿಕೊಳ್ಳುವ ಚೈತನ್ಯ 
ಅವಳದು . 

ಮುಂದೆ ಕೆಲವೇ ದಿನಗಳಲ್ಲಿ ಸೀತಾಬಾಯಿಯವರು ಸೊಸೆಯನ್ನು ಕರೆದು 
ಕೊಂಡು ತಮ್ಮ ಕಾರಿನಲ್ಲಿಯೇ ಬೃಂದಾಳ ತೆರಿಗೆ ಹೊರಟರು. ಬೃಂದಾಗೆ 
ಹೃದಯ ಹಿಗ್ಗಿದರೂ ಈಗಲೂ ಗೋದಾವರಿ ಅತ್ತೆಯ ಎದುರಿಗೆ ಹೇಗೆ ನಡೆದು 
ಕೊಳ್ಳುವಳೋ ಎಂಬ ಆತಂಕವೇ ಇತ್ತು . 

ಹೊರಡುವ ಮುನ್ನ ವಸಂತ ಹೆಂಡತಿಗೆ ಹೇಳಿದ 

“ ನಿನ್ನ ತಾರುಮನೀ ಸಂಭ್ರಮದಾಗೆ ಈ ಕುಂಟನ್ನ ಮರೀಬ್ಯಾಡ 
ನಿರ್ಮಲಾ ? ” 

ಅವಳಿಗೆ ಪಕ್ಕನೆ ಕಣ್ಣಲ್ಲಿ ನೀರು ಉದುರಿತು. ಅವಳು ಗಂಡನ ತೋಳು 
ಹಿಡಿದು ಹೇಳಿದಳು-- 

“ ಹಂಗಾದರ ನಾನು ಈಗ ಹೋಗೂದೇ ಇಲ್ಲರಿ , ನನಗೆ ತೌರುಮನೀ 
ಸಂಭ್ರಮ ಬೇಡಲೇಬೇಡ, ಆ ತೌರುಮನಿ ನಿಂತಿರೂದು ನಿಮ್ಮಿಂದಲೇ , ನಾನು 
ಈಗ ಹೋದರೆ ನಿಮಗ ಬೇಸರ ಆಗತದ . ನಿಮ್ಮನ್ನ ಬನ್ನಿ ಅಂತ ಕರೀಲಿಕ್ಕೂ 
ನನಗ ಬಾಯಿ ಎಲ್ಲದ ? ಅಳಿಯ ಅಂತ ಒಂದು ಪಂಚತ್ರ ನೀರು ಸಹ ಕೊಟ್ಟಿಲ್ಲ 
ನನ್ನ ಅಪ್ಪ - ಅಮ್ಮ . ” 
- ಅಷ್ಟರಲ್ಲೇ ವಸಂತ ಅವಳ ಬಾಯಿ ಒತ್ತಿ ಹಿಡಿದ 

“ ಹಾ , ಹಾ ! ಅಷ್ಟು ಸುಮ್ಮನಿರು ನಿಮ್ಮಿ , ನಾನು ಚೇಷ್ಟೆಗೆ ಅಂದದ್ದಕ್ಕೆ 
ನೀನೊಳ್ಳೆ ಓಬೀರಾಯನ ಪುರಾಣ ಹೇಳಲಿಕ್ಕೆ ಹದಿ 
. ಈಗಿನ ಕಾಲದಾಗ 
ಹಾಂಗ ಅಳಿಯ - ಪಳಿಯ ಅಂತ ಕಿರೀಟ ಹಾಕೊ೦ಬೂದು ಎಲ್ಲಿದೆ ಅಂತಿ ? 
ಹಾಂಗೆ ಬರೂದಾದರ ನಾನೇ ಬರತೇನಿ ನಿನ್ನ ತೌರುಮನಿಗೆ, ಕರಕೊಂಡು 
ಹೋಗತೀಯೇನು? ನನಗೇನೂ ಬರಬಾರದೂ ಅಂತಿಲ್ಲ. ನೀನು ಬಾ ಅಂದರ 
ಈಗಲೂ ನಾನು ಬರತೇನಿ.” 

ಅವಳು ತಾನಾಗಿಯೇ ಸಿಕ್ಕಿ ಬಿದ್ದಂತಾಯಿತು. ಮೆಲ್ಲಗೆ ಅಂದಳು . 
“ನೀವು ಅತಿಯವರನ್ನು ಕೇಳರಿ.” 

ಅವನಿಗೆ ಅವಳ ಸಂದಿಗ್ಧ ತಿಳಿಯಿತು. ಅವಳ ಬೆನ್ನು ತಟ್ಟುತ್ತಾ 
ಹೇಳಿದ 

“ ಇಲ್ಲ ನಿರ್ಮಲ, ನಾನು ಬರೂದಿಲ್ಲ. ನೀನೂ ಅಮ್ಮ ಹೋಗಿಬನ್ನಿ 
ನಿನಗಂತ ಕಾಯ್ತಾ ಕೂತಿರತೇನಿ ನಾನು.” 

ಅವಳು ಅವನ ಮುಖ ಸವರಿದಳು . ನಿಜವಾಗಿ ಈಗ ಅವಳಿಗೆ ಅವನನ್ನ 
ಬಿಟ್ಟು ಹೋಗುವುದೇ ಇಷ್ಟವಿರಲಿಲ್ಲ. 

“ ನಾನು ಅ ಜೊತೀಗೇ ಬಂದುಬಿಡತೇನೆ. ನೀವು ಬೇಜಾರ 
ಮಾಡಬೇಡರಿ.” 
- ಎಂದಂದು ಕಾರನ್ನೇರಿದಳು . ಮೊದಲು ಬಂದದ್ದು ರುಕ್ಕಿಣಿಬಾಯಿ 
ಯವರ ಮನೆಗೇ , ಶ್ರೀಮಂತೆಯಾಗಿ ಬಂದ ಅವಳನ್ನು ಈಗ ಪರಿಚಯದವರು 
ಮಾತನಾಡಿಸಬೇಕಾದರೂ ಹಿಂದೆಮುಂದೆ ನೋಡಬೇಕಾಗಿತ್ತು . 

ಅವಳಿಗಾದರೂ ತೌರು ಬಹಳ ಬದಲಾಗಿತ್ತು . ಮಾರುತಿ ಗುಡಿಯ 
ಮನೆ ಒಳ್ಳೆ ಪ್ರಶಸ್ಥವಾದದ್ದು , ಮೊದಲನೆ ದಾರಿದ್ರ ವೂ ಇಲ್ಲ ಮನೆಯಲ್ಲಿ. 
ಅಕ್ಕನ ಕಾರು ಮನೆಯ ಮುಂದೆ ನಿಂತಾಗ ಮಕ್ಕಳೆಲ್ಲ ತಕತಕನೆ ಕುಣಿದವು. 
- ಸಂಪಾದಿಸಿ ತಮ್ಮನ್ನು ಸಾಕುತ್ತಿದ್ದ ಮಗಳು ಈಗ ಶ್ರೀಮಂತಳಾಗಿ 
ಎದುರು ನಿಂತಾಗ ಅವಳನ್ನು ಹೇಗೆ ಉಪಚರಿಸಬೇಕೆಂದೇ ತಿಳಿಯದು ಆ 
ತಂದೆ- ತಾಯಿಯರಿಗೆ, ಈಗಲೂ ಅವಳೇ ಸಾಕುವವಳು, 

ಬೃಂದಾ ಪ್ರೀತಿಯಿಂದ ಮಕ್ಕಳ ಮೈದಡವಿದಳು ತಕ್ಕಷ್ಟು ತಿಂಡಿ , 
ಬಟ್ಟೆ - ಬರೆ ಬಂದೇ ಇತ್ತು . 

ಮನೆಯ ಮುಂದೆ ನಿಂತ ಕಾರು ನೋಡಿಕೊಂಡೇ ಒಳಗೆಬಂದಳು 
ಗೋದಾವರಿ, ನೇರವಾಗಿ ಮಾತಾಡಲು ಮುಖವಿಲ್ಲವಾದರೂ ತಾನು ಕಾಲೇಜು 
ಓದುತ್ತಿರುವೆನೆಂಬ ಜಂಬದೊಂದಿಗೇ ಅಕ್ಕನನ್ನು ಮಾತಾಡಿಸಿದಳು – 

“ ಬರತೀನಂತ ಒಂದು ಕಾಗದಾನೂ ಹಾಕಲಿಲ್ಲ ನನಗ ? ” 

ತಂಗಿಯ ಮುಂದೆ ಸೋಲುವುದು ಇವಳಿಗೂ ಇಷ್ಟವಿಲ್ಲ . ಅವಳು ಸ್ಪಷ್ಟ 
ವಾಗಿ ಹೇಳಿದಳು 

ನಾನು ಬರೆದ ಕಾಗದಕ್ಕೆ ನೀನು ಯಾವತ್ತು ಉತ್ತರಕೊಟ್ಟೆ ಹೇಳು ? 
ಪತ್ರ ಬರಿಯೋದೇನು, ನಾನೇ ಬಂದೀನಲ್ಲ, ಏನಾರ ಹೇಳದಿದ್ದರ ಹೇಳು.” 

ಗೋದಾವರಿ ಮೈ ಬಳುಕಿಸಿದಳು ~ 
“ ನನಗೆಂತದದೆ ಹೇಳೂದು. ಅಮ್ಮ ಇದ್ದಾಳಲ್ಲ ಅದಕೆಲ್ಲ . ” 

ಬೃಂದಾ ಮೌನವಾಗಿ ಅವಳ ಅಲಂಕಾರಗಳನ್ನೆಲ್ಲಾ ನೋಡಿದಳು, ಈ 
ಒಂದು ವರ್ಷದಲ್ಲಿ ಗೋದಾವರಿ ಭವ್ಯವಾಗಿ ಸಿಡಿದೊಡೆದು ಬೆಳೆದಿದ್ದಾಳೆ. 
ಯೌವ್ವನ ಮೈತುಂಬಿ ನಿಂತಿದೆ. ಹಾಗೇ ಸೊಕ್ಕೂ ಏರುತ್ತಿದೆಯೆಂದು 
ತಿಳಿಯಿತು. 
- ಬೃಂದಾಳ ಮನ ಒಂದು ಬಗೆಯಾಯಿತಾದರೂ ತಾಯ ಕೈಯಿನ ಊಟ, 
ತಂದೆಯ ಪ್ರೀತಿ, ಉಳಿದವರ ಉಪಚಾರಗಳಿಂದ ಗೋದಾವರಿಯ ಚರ್ಚೆಯನ್ನು 
ಮರೆಯಲು ಯತ್ನಿಸಿದಳು. 

ಸೀತಾಬಾಯಿಯವರು ನಾದಿನಿಯ ಮನೆಯಲ್ಲೇ ಉಳಿದಿದ್ದರೂ ಅಂದಿನ 
ಊಟ ಬೀಗರ ಮನೆಯಲ್ಲಾಯಿತು. ಮರುದಿನವೇ ಅವರು ಹೊರಡುವವ 
ರಿದ್ದದ್ದರಿಂದ ಎಲ್ಲಾ ಕಾರ್ಯಕ್ರಮ ಆ ದಿನವೇ ಮುಗಿಸಬೇಕಾಗಿತ್ತು . ಬೃಂದಾ 
ಅಂದೇ ತಾನು ಕೆಲಸಕ್ಕಿದ್ದ ಸ್ಕೂಲಿನ ವರೆಗೆ ಹೋಗಿ ತನ್ನ ಹಿರಿಯ ಉಪಾ 
ಧ್ಯಾಯಿನಿಯರಿಗೆಲ್ಲ ನಮಿಸಿ ಬಂದಳು . 

ಇವಳು ಕುಂಟನನ್ನು ಮದುವೆಯಾಗಿದ್ದರೂ ಸುಖಿಯಾಗಿದ್ದಾಳೆಂದು 
ಅವಳ ಮುಖವೇ ಸಾರುತ್ತಿದೆ. 

ಸಂಜೆ ಮಾರುತಿ ಗುಡಿಗೆ ಬಂದವರೆಲ್ಲ ಸುಬ್ಬಣಾಚಾರ್ಯರ ಶ್ರೀಮಂತ 
ಮಗಳನ್ನು ಕಂಡುಹೋದರು. ಮರುದಿನವೇ ರುಕ್ಕಿಣಿಬಾಯಿಯವರ ಮನೆಯ 
ಪಾಯಸ ಉಂಡು ಅವರು ಊರಿಗೆ ಹೊರಟದ್ದು , 

ತೌರನ್ನು ಕಂಡುಬಂದ ಮಡದಿಯ ಮುಖವನ್ನು ಪರೀಕ್ಷಿಸಿದ ವಸಂತ, 
ಪ್ರಸನ್ನ ತೆಗಿಂತಲೂ ಭಾರವೇ ಹೆಚ್ಚಾಗಿ ಕಂಡಿತು ಅದರಲ್ಲಿ ತಂಗಿಯ ಬಗೆಗೆ 
ಹೆಚ್ಚು ತಲೆ ಕೆಡಿಸಿಕೊಂಡಿದ್ದಾಳೆಂದು ಕಣದಲ್ಲಿ ಅರಿತ . ಆದರೆ ಆ ವಿಷಯವನ್ನೇ 
ಬಿಟ್ಟು ಹತ್ತಿರ ನಿಂತ ಮಡದಿಯನ್ನು ಓಲೈಸಿ ಪ್ರೀತಿಯ ಮಾತನಾಡಿದ ಅವ 

EXTN . , 
- 11AYANA ಬಿದಿಗೆ ಚಂದನ 


4 


- 56ಇತರೆ ಡೊಂಕು 


* ಳಾದರೂ 


ಳಾದರೂ ಇಂತಹ ಔದಾರ್ಯ ಜೀವಿಗಳ ನಡುವೆ ತಾನು ಉಳಿದ ಇಂತಹ 
ಕುಲ್ಲಕ ವಿಷಯಗಳಿಂದ ತಲೆ ಕೆಡಿಸಿಕೊಳ್ಳಬಾರದೆಂದು ಮೆಲುನಗುತ್ತ ಕೇಳಿದಳು, 

“ ನಾನು ಇಲ್ಲದ ಎರಡು ದಿನಕ್ಕೆ ಬೇಸರ ಆಯಿತೇ ?? 
. ವಸಂತ ಅವಳ ಕೈ ಹಿಡಿದು ಕೂರಿಸುತ್ತ ಹೇಳಿದ 

“ಹೌದು ನಿರ್ಮಲಾ, ನೀನು ಬಂದಮೇಲೆಜೀವನ ತುಂಬಿದ್ದಂಗೆ ಆಗ್ಯದೆ. 
ನೆಟ್ಟಗಿರುವವರ ವಿಷಯ ಬೇರೆ ಆಯಿತು. ಅವರಿಗೆ ನೂರೆಂಟು ಕೆಲಸ ಇದೆ. 
ಈಗ ನನಗೆ ಹಾಂಗಲ್ಲ. ದಿನದಲ್ಲಿ ಒಮ್ಮೆ ಬಂಕಿಗೆ ಹೋಗಿಬಂದರೆ ನನ್ನ ಕೆಲಸ | 
ಮುಗಿದ್ದಂಗೆ, ಮತ್ತೆಲ್ಲ ಪೋನಿನ ಮೂಲಕ ನಡೀತದೆ, ಮತ್ತೆ ಇಡೀ ದಿನ 
ನಾನು ಹೊತ್ತು ಕಳಿಯೂದು ಹಂಗೆ ನೀನೆ ಯೋಚಿಸು. ” 

ಬೃಂದಾ ವಿನೋದವಾಗಿ ನಕ್ಕಳು 
- “ ನಾನು ಬರೂದಕ್ಕೆ ಮೊದಲು ನೀವು ಹ್ಯಾಂಗ ಹೊತ್ತು ಕಳೀತಿದ್ದಿರಿ 
ಮತ್ತ ? ” 

ವಸಂತ ಅವಳ ಕಿವಿಯ ಹತ್ತಿರ ಪಿಸುಗುಟ್ಟಿದ 
S “ನೀನು ಬರತೀಯಂತ ನಿರೀಕ್ಷಣಾ ಮಾಡತಾ ಕಳೀತಿದ್ದೆ . ಈಗ ನೀನು 
ಬಂದಿ ಮತ್ತೆ ನೀನು ಇಲ್ಲದಿದ್ದರೆ ನನಗೆ ಬಹಳ ಕಷ್ಟ ಅನಿಸ್ತದೆ. ” 

ಅವಳೂ ಕರುಣೆಯಿಂದ ಅಂದಳು 
ಇನ್ನ ಮೇಲೆ ನಿಮ್ಮನ್ನ ಬಿಟ್ಟು ಎಲ್ಲೂ ಹೋಗೂದಿಲ್ಲರಿ.” 

ಮತ್ತೆ ಎರಡು ವರ್ಷಗಳಲ್ಲಿ ಎರಡು ಮನೆಯಲ್ಲಿ ಮಹತ್ತರ ಬದಲಿಕೆ 
ಗಳಾದವು. ' ಬೃಂದಾ ಗರ್ಭಿಣಿಯಾಗಿದ್ದಳು. ಗೋದಾವರಿ ಡಿಗ್ರಿ ಕ್ಲಾಸಿಗೆ 
ಬಂಧಿದ್ದಳು ಹಾಗೇ ಅವಳ ಅಟಾಟೋಪವೂ ಡಿಗ್ರಿ ಮಾರುತ್ತಿತ್ತು . ಅವಳ 
ಕಾಲೇಜು ಜೀವನದ ದುರ್ವಾಸನೆಯೂ ಬೃಂದಾಳ ಕಿವಿತಾಗಲು ತಡವಾಗಲಿಲ್ಲ. 
ಆಗ ಮಾತ್ರ ಬೃಂದಾ ಹೌಹಾರಿದ್ದಳು. ಬೃಂದಾಗೆ ಏಳನೆಯ ತಿಂಗಳಿನಲ್ಲಿ 
ಶ್ರೀಮಂತ೦ದು ತಾಯಿ ಬಂದಾಗ ಏಕಾಂತದಲ್ಲಿ ಎಲ್ಲವನ್ನೂ ಹೇಳಿ ಅತ್ತು 
- ಕೊಂಡು ಹೋಗಿದ್ದರು. ಆದರೆ ಈಗ ಬಿಂದೂರಾಯರ ಮನೆಯಲ್ಲಿ ಸಂಭ್ರಮ 
*ಉಯ್ಯಾಲೆಯಾಡುತ್ತಿದೆ, ಮೊಮ್ಮಗನ ಆಗಮನದ ನಿರೀಕ್ಷಣೆಯಲ್ಲಿ ಯಾರೂ 
ಈ ವಿಷಯ ಗಮನಕ್ಕೆ ತೆಗೆದುಕೊಳ್ಳಲೊಲ್ಲರು . 


ಬಿದಿಗೆ ಚಂದ್ರಮ ಡೊಂಕು 


ಐದು ದಿನ ರುಕ್ಕಿಣೀಬಾಯಿಯವರಿಂದ 
ಸೀ ” 
ಏದಿತ್ತು . ಏನು ಕಾರಣವೋ ಪತ್ರದ ಬಗ್ಗೆ ಅವ 
ದರೆ ಅದು ನೇರವಾಗಿಯೇ ಅವಳಿಗೆ ತಿಳಿಯಿತು 
- ಬೃಂದಾಗೆ ಮುಂಬಯಿಯಿಂದ ಒಂದು ಕೆ. 
ನಾವ ವಿಳಾಸವೂ ಇರದಿದ್ದರಿಂದ ಮುಂಬ 
ವರು ಯಾರು ? - ಎಂದುಕೊಂಡೇ ಒರ್ಡೆ 
Dಂಬಯಿ ಪತ್ರವೆಂದು ತಿಳಿಯಲು ಸಾಧ್ಯ 

ದು , ಬೃಂದಾಳ ಕೈ ನಡುಗುತ್ತಿತ್ತು, 
ಪ್ರ ಓದಿದಳು, ಬರವಣಿಗೆಯಾದರ 
- “ ಬೃಂದಾ, ನನಗೀಗ ಹದಿನೆಂ 
ಏನೆಯಿಂದ ಬಿಡುಗಡೆ ಹೊಂದಿದೆ 
ಸದಿದ್ದೇನೆ. ನಿನ್ನಂತೆ ನಾನು 
ಸ್ಪ - ಅಮ್ಮನನ್ನು ಕ? 
ಗಿಯೇ ಕು೦೬ 
ನು ಒಲಿ 
ಈಚಿಸಿ 

ಬಿದಿಗೆ ಚಂದ್ರಮ ಡೊಂಕು 


- ಸಿ ಒಮ್ಮೆ ನಾಗತದ. ಎಲ್ಲಿ ನೀನು ಮೊದಲ ಅಳೆ 

' ನಿನ ಮೂಲಮ್ಮ ತಾಯಿಾನ ಕರೆಸಿ ಅವರಿಗೆ 
ಇದು ಹ್ಯಾಂಗೆ ನೀನೆ ನೀನು ಅಳೂದ ನಾನು ನೋಡ 


* ಗುದನಿ ಅವಳ ಕಿವಿಯಲ್ಲಿ ಗು 


VIJAYANAGEMENT 

GALOR 
- ಳಾದರೂ ಇಂತಹ ಔದಾಯ 

ಸಂತತಿ ಅಳುವುದನ್ನು ಅವನು ನನ್ನ 
“ ನಾನು ಇಲ್ಲದ ಎರಡು ದಿಳ ಮುಖ ಒರೆಸಿ ಹೇಳಿದ 
ವಸಂತ ಅವಳ ಕೈ ಹಿಡಿದು ನಿನಗೆ ಗೊತ್ತಿದ್ದೂ ಮತ್ತೆ " 

ಅದು ನಿನಗೆ ಗೊತ್ತಿದ್ದೂ ಮತ್ತೆ ಇದಕ್ಕೆ ವ್ಯಥೀ ನಾ 
“ ಹೌದು ನಿರ್ಮಲಾ, ನೀನು ಒ ಇಂಥವು ಪ್ರಪಂಚದಾಗ ಎ 
ನೆಟ್ಟಗಿರುವವರ ವಿಷಯ ಬೇರೆ ಆಯಿತು ? ನನ್ನ ಮಗ ನಿನ್ನ 
ಈಗ ನನಗೆ ಹಾಂಗಲ್ಲ. ದಿನದಲ್ಲಿ ಒಮ್ಮೆ ನಾಗತದ . ಎಲ್ಲಿ ನೀ 
ಮುಗಿದ್ದಂಗೆ: ಮತ್ತೆಲ್ಲ ಪೋನಿನ ಮೂಲಮ್ಮ ತಾಯಿನ 
- ನಾನು ಹೊತ್ತು ಕಳಿಯೂದು ಹ್ಯಾಂಗೆ ನೀನೆ ನೀನು ಅ 

` ಬೃಂದಾ ವಿನೋದವಾಗಿ ನಕ್ಕಳು 

“ ನಾನು ಬರೂದಕ್ಕೆ ಮೊದಲು ನೀವು ಈ 'ಅವನ ನುಡಿಯನು 
ಮತ್ತ ?” 

ವಸಂತ ಅವಳ ಕಿವಿಯ ಹತ್ತಿರ ಪಿಸುಗುಟ್ಟಿದ 
s (ನೀನು ಬರತೀಯಂತ ನಿರೀಕ್ಷಣಾ ಮಾಡತಾ ಕಳೀತಿದ್ದೆ . ಕೊಂಕ 
ಬಂದಿ, ಮತ್ತೆ ನೀನು ಇಲ್ಲದಿದ್ದರೆ ನನಗೆ ಬಹಳ ಕಷ್ಟ ಅನಿಸ್ತದೆ. ” 

ಅವಳೂ ಕರುಣೆಯಿಂದ ಅಂದಳು 
“ ಇನ್ನ ಮೇಲೆ ನಿಮ್ಮನ್ನ ಬಿಟ್ಟು ಎಲ್ಲೂ ಹೋಗೂದಿಲ್ಲರಿ.” 
* ಮತ್ತೆ ಎರಡು ವರ್ಷಗಳಲ್ಲಿ ಎರಡು ಮನೆಯಲ್ಲಿ ಮಹತ್ತರ ಬದಲಿಕೆ 
ಗಳಾದವು. 'ಬೃಂದಾ ಗರ್ಭಿಣಿಯಾಗಿದ್ದಳು. ಗೋದಾವರಿ ಡಿಗ್ರಿ ಕ್ಲಾಸಿಗೆ 
ಬಂಧಿದ್ದಳು ಹಾಗೇ ಅವಳ ಅಟಾಟೋಪವೂ ಡಿಗ್ರಿ ಮಾರುತ್ತಿತ್ತು . ಅವಳ : 
ಕಾಲೇಜು ಜೀವನದ ದುರ್ವಾಸನೆಯೂ ಬೃಂದಾಳ ಕಿವಿತಾಗಲು ತಡವಾಗಲಿಲ್ಲ . 
ಆಗ ಮಾತ್ರ ಬೃಂದಾ ಹೌಹಾರಿದ್ದಳು. ಬೃಂದಾಗೆ ಏಳನೆಯ ತಿಂಗಳಿನಲ್ಲಿ 
ಶ್ರೀಮಂತಕ್ಕೊಂದು ತಾಯಿ ಬಂದಾಗ ಏಕಾಂತದಲ್ಲಿ ಎಲ್ಲವನ್ನೂ ಹೇಳಿ ಅತ್ತು 
ಕೊಂಡು ಹೋಗಿದ್ದರು. ಆದರೆ ಈಗ ಬಿಂದೂರಾಯರ ಮನೆಯಲ್ಲಿ ಸಂಭ್ರಮ 
* ಉಯಾಲೆಯಾಡುತ್ತಿದೆ, ಮೊಮ್ಮಗನ ಆಗಮನದ ನಿರೀಕ್ಷಣೆಯಲ್ಲಿ ಯಾರೂ | 
ಈ ವಿಷಯ ಗಮನಕ್ಕೆ ತೆಗೆದುಕೊಳ್ಳಲೊಲ್ಲರು. 


9ಂ , ಕಬೀರ 


, ಆ 


ಬದಿಗೆ ಸರಿದವು ತರಕ 


ಮನತುರಿದ ಮಡದಿ 
ಗಣಿ ಆರಎಂಕೆ 
ತಾಪದಿಂದ ತಂಪಿಗೆ 


ಶಿಲಾದರ್ಶಿ 
- ಶಾಂತಿಧಾಮ 

ನವರತ್ನ . 
ಅಂಬರದು ಅಷ್ಟು 


ತಪೋವನದಲ್ಲಿ 

ಚಿದ್ವಿಲಾಸ 
ಜಾತಿ ಕೆಟವಳು 

ಸುಖಾಂತ 
ಯಾರು ಹಿತವರು 

ಹಲಾಸ - 


ದಶಾವತಾರ, 
ಸುಸ್ವಾಗತ 
ಗಿರಿಬಾಲೆ 
ಟುಲೆಟ್ 
ಮನೆಕೆಟ್ಟು 


- 


